

ብር : አምባር : ሰበረልዎ

ወይኔ ፡ መውዘሬ ።

ምዕራፍ ፡ ፩ ።

ባላምባራስ ፡ ከንፋ ፡ ሙገጫ ፡ ተፈልፍሎለት ፡ ከቀረ፡
የዋንዛ ፡ ግንድ ፡ ላይ ፡ ተቀምጠው ፡ የወርሃ ፡ ታኅሣሥን ፡
ድርሳን ፡ ሚካኤል ፡ ይደግማሉ ። ከብቶች ፡ ወጥተዋል ።
ግቢው ፡ ጭር ፡ ብሏል ። የመላኩ ፡ ለት ፡ ባይሆንም ፡ እን
ዲሁ ፡ አንዳንድ ፡ ቀን ፡ ጧት ፡ ያንን ፡ ከመውዘራቸው ፡
ቀጥሎ ፡ የሚከሩበትን ፡ ለሰው ፡ ሁሉ ፡ የሚያሳዩትን ፡
ድርሳን ፡ ሚካኤላቸውን ፡ ከዚህ ፡ የዋንዛ ፡ ግንድ ፡ ላይ ፡
ተቀምጠው ፡ ማንበብ ፡ ደስ ፡ ይላቸዋል ።

አግኝቶ ፡ ያጣውን ፡ ተሹሞ ፡ የተሻረውን ፡ የአርባ ፡
ቀን ፡ ዕድሉ ፡ የጠመመበትን ፡ ፍጡን ፡ ረዴት ፡ ስንቱን ፡
ይታደገዋል ፤ ያንን ፡ ከዘጠና ፡ ዘጠኝ ፡ ጊዜ ፡ ይበልጥ ፡ የተ
መላለሱበትን ፡ የዲረታኦስና ፡ የቴዎብስቲያን ፡ ታሪክ ፡
አግኝቶ ፡ በማጣት ፡ ረገድ ፡ አንዳንድ ፡ ጊዜም ፡ ታሪኩ ፡
የራሳቸው ፡ እየመሰላቸው ፡ በአዲስ ፡ ስሜት ፡ ተመስጠው ፡
ሲያነቡ ፡ « ወይቤሎሙ ፡ ንሥቡ ፡ ዘንተ ፡ ሠለስተ ፡ ምዕተ ፡
ዲናረ ፡ » ከሚለው ፡ ላይ ፡ ብራናውን ፡ ሲገለብጡ ፡ ዓይኖ
ቸውን ፡ እንደዋዛ ፡ ወደማዶው ፡ ጣል ፡ እደረጉ ። ሶስት ፡
ሰዎች ፡ ወደርሳቸው ፡ ቤት ፡ ሲመጡ ፡ አዩ ። አንደኛው ፡
በበርኖሳቸውና ፡ በጥምጥማቸው ፡ ቁስ ፡ ወልዳረጋይ ፡
መሆናቸውን ፡ አወቁ ። የአቶ ፡ ገላግሌን ፡ መንደር ፡ አል
ፈዋልና ፡ አመጣጣቸው ፡ ወደርሳቸው ፡ መሆን ፡ አለበት ።
ለምን ፡ ይሆን ? ሲሉ ፡ በሐሳባቸው ፡ ጠየቁና ፡ ሳይደ
ርሱ ፡ ድርሳናቸውን ፡ ለመጨረስ ፡ ፈጠን ፡ ብለው ፡

ይደግሙ ፡ ጀመር ። ግን ፡ ሳይጨርሱት ፡ ሰዎቹ ፡ ከግቢ
ያቸው ፡ ደረሱ ።

ባላምባራስ ፡ ከንፋ ፡ እልባት ፡ አርገው ፡ ድርሳኑን ፡
በግራ ፡ ከንጻቸው ፡ ሸጉጡና ፡ በቀኝ ፡ እጃቸው ፡ ጋቢያቸውን ፡
ወደላይ ፡ ሰብስበው ፡ ወደሰዎቹ ፡ ዘንድ ፡ ሄዱ ።

ቄስ ፡ ወልዳረጋይ ፡ ከበርኖሳቸው ፡ ሥር ፡ መስቀል ፡
አውጥተው ፡ አሳለሙዋቸውና ፡ « አየ ፡ ጸሎት ፡ ይዘዋል ፡
መሰለኝ ። ይህችን ፡ ድርሳንዎን ፡ መቸም ፡ አይለቋት ፡ »
አሉ ።

« ታዲያንስ ፡ እንግዲህ ፡ በዚህ ፡ ዘመኔ ፡ ከጸምና ፡
ከጸሎት ፡ ሌላ ፡ ምን ፡ ይመረኝ ፡ ብለው ፡ ነው ፡ አባ ።
ቢለመኝኝ ፡ እሱኑ ፡ ደጅ ፡ ልጥናው ፡ እንጅ ፡ » ሲሉ ፡ መለሱላቸው ።

« የርሱ ፡ ቸርነት ፡ ለርስዎ ፡ ለቆራቢው ፡ ክርስቲያን ፡
ቀርቶ ፡ ለስንቱ ፡ አረመኔ ፡ ይደርስዋል ፤ ይልቅስ ፡ አሁን ፡
ጸሎቱን ፡ ይጨርሱና ፡ አንድ ፡ ብርቱ ፡ ጉዳይ ፡ አለብን ፡ »
አሉ ፡ ቄስ ፡ ወልዳረጋይ ።

« መጨረሱ ፡ ነበር ። ታምሩ ፡ ነው ፡ የቀረ ፡ »

« እረ ፡ በቤዛይተ ፡ ዓለሟ ፡ ተአምሩስ ፡ ቢሆን ፡
ሲሆንስ ፡ እኔ ፡ ሱባኤ ፡ አስገባለሁ ፡ እንጅ ፡ ጸሎት ፡ ማጃረጥ ፡
ይገባኛል ፤ ይበሉ ፡ ይጨርሱት ፡ ብየዎታለሁ ፡ ጉዳያችንም ፡
የሚሰምረው ፡ ከጸሎት ፡ በኋላ ፡ ነው ። እኛ ፡
ወደ ፡ ጓሮው ፡ ገደማ ፡ ስንዘዋወር ፡ እንቆያለን ፡ » ሲሉ ፡
በአባትነት ፡ ገሠጹዋቸው ።

ባላምባራስ ፡ ሐሳባቸው ፡ ከእንግዶቹ ፡ ጋር ፡ ሆኖ ፡
ታምሩን ፡ አነበነቡት ፡ እንጅ ፡ እንደወትሮዋቸው ፡ አልደ

ገሙትም ። ከዚያም ፡ ድርሳኑን ፡ አጥፈው ፡ በመጻፋቸው ፡
ላይ ፡ ቱፍ ፡ ቱፍ ፡ ብለው ፡ ፈታቸውን ፡ ቀባቡና ፡ ወደሰዎቹ ፡ ሄዱ ።

« አየየ ፡ የኔው ፡ ነገር ፡ አቆምኳችሁ ፡ አይደለ ፡
ወደቤት ፡ እንግባ ፡ እንጅ ፡ » አሉ ።

« አቶ ፡ ደግፌንና ፡ ቀኛዝማች ፡ ሰይፈን ፡ ያውቋቸው ፡
የለም ፤ የሚሂት ፡ ሰዎች ፡ ናቸው ፡ » ሲሉ ፡ ቄስ ፡
ወልዳረጋይ ፡ ጠየቁ ።

« ምንዋ ፤ ሚሂት ፡ ያባቴ ፡ የደጃዝማች ፡ ባንቲደሩ ፡
አገር ፡ አይደለም ፤ እረ ፡ አንድ ፡ ነን ። ከቀኛዝማች ፡ ጋርማ ፡
ማይጨው ፡ ባንድ ፡ ውለን ፡ ነበር ፡ የመጣነው ። » ሲሉ ፡
ባላምባራስ ፡ መለሱና ፡ ወደ ፡ ቤት ፡ አስገቧቸው ። አራቱም ፡
ለምድ ፡ በተነጠፈበት ፡ መደብ ፡ ላይ ፡ ተቀመጡ ።

« ወለቱ ፤ ማንሽ ፡ አንቺ ፡ ወለቱ ፤ » በጭብጨባ ፡
ጭምር ፡ ተጣሩና ፡ « ልጆቹ ፡ ወደ ፡ ወንዝ ፡ ሄደዋል ፡
መሰል » አሉ ፡ ባላምባራስ ። በቤታቸው ፡ ውስጥ ፡ እንደጥንቱ ፡
ባሪያ ፡ የመላ ፡ ለማስመሰል ፡ ነው ፡ እንጅ ፡ አሽከሮቻቸው ፡
ከተበታተኑ ፤ ያቺ ፡ ያሳደጓት ፡ ወለቱ ፡ ከተማ ፡ ከገባች ፡
ዘመን ፡ የለውም ።

ለጥቂት ፡ ጊዜ ፡ ዝም ፡ ብለው ፡ ተቀመጡ ፡ « ታዲያ ፡
መምሬ ፡ በጧቱ ፡ ምን ፡ ጉዳይ ፡ አመጣችሁ ፡ ? » ሲሉ ፡
ባላምባራስ ፡ እንደማመንታት ፡ ዓይነት ፡ መጻፋቸውን ፡
እያፋተጉ ፡ ጠየቁ ። በሆዳቸው ፡ ግን ፡ የመጡበትን ፡
ጉዳይ ፡ ተጠራጥረዋል ። አዎ ፤ ታዲያ ፡ ሌላ ፡ ምን ፡
ሲሆን ፡ ይችላል ፡ ?

« ከርስዎ፣ ዘንዳ፣ በጎ፣ ጉዳይ፣ እንጅ፣ ምን፣ ከፋ፣ ነገር፣ ያመጣን፣ ብለው፣ ባላምባራስ? ከብቶችዎኳ፣ በአፈላማ፣ ተይዘው፣ አያውቁ!» ቄስ፣ ወልዳረጋይ፣ ብድግ፣ ሲሉ፣ ሁለቱም፣ ሰዎች፣ አብረው፣ ተነሱ።

«አረ፣ በፍጡነ፣ ረዲቱ፣ ቁጭ፣ በሉ፣ መቆሙ፣ ታዲያ፣ ለምን፣ ይበጃል!» አሉ፣ ባላምባራስ፣ ራሳቸውም፣ ከተቀመጡበት፣ እየተነሱ።

«የሚሄቱ፣ ቀኛዝማች፣ አደፍርሰው፣ አንድ፣ ግሩም፣ ወንድ፣ ልጅ፣ አላቸው፣» አሉ፣ ቄስ፣ ወልዳረጋይ።

«ልጄን፣ አላውቀውም፣ እንጅ፣ ቀኛዝማችማ፣ አብሮ፣ አደጌ፣ ናቸው» ሲሉ፣ ባላምባራስ፣ አዳነቁ።

«እርሳቸውም፣ ዘወትር፣ ካፋቸው፣ አይለይዎትም። ታዲያ፣ ዝምድናዎን፣ ፈልገው፣ ለልጃቸው፣ አባትነትዎን፣ መርጠው፣ ልጅዎን፣ ለልጅነት፣ እንዲሰጧቸው፣ በድፍረት፣ ሳይሆን፣ በልመና፣ ልከውናል።» አሉና፣ ቄስ፣ ወልደአረጋይ፣ ጭራቸውን፣ በጣታቸው፣ አበጣጠሩ።

ባላምባራስ፣ አንገታቸውን፣ ደፋ፣ አደረጉና፣ ጥቂት እንደማሰብ፣ አሉ። «ለነገሩማ፣ ከርሱ፣ ማን፣ ይበልጥ ብኛል። ከደጃዝማች፣ ጣሰው፣ ቤትስ፣ ማን፣ ይቀርባል? ምንስ፣ ቢሆን፣ ገና፣ እርም፣ ታህል፣ ልጅ፣ ናት። ከናትዋ፣ ጉያ፣ እንዴት፣ አድርጌ፣ ልነጥላት?» ሲሉ፣ በጥያቄ፣ መልክ፣ መልስ፣ ሰጡ።

«አየ፣ ባላምባራስ! ልጅዎ፣ ብትሆን፣ ያም፣ ቤቷ፣ ነው። የናቷ፣ ጉያ፣ ነው።» አሉ፣ መምሬ፣ ጭራቸውን፣ እየነሰነሱ።

«እሱስ፣ ነው።» አሉ፣ ባላምባራስ፣ ደክሞ፣ ባለ፣ ድምፅ።

«እኮይ! ልጅ፣ ደግፈ፣ ተናገሩ፣ እንጅ፣ እናንተም!» አሉ፣ ወደሁለቱ፣ ሰዎች፣ ዘወር፣ ብለው።

«በርስዎ፣ ያምራል፣ ብለን፣ ነው፣ መምሬ፣» ሲሉ፣ አንደኛው፣ መለሱ።

«ይበሉ፣ ባላምባራስ። አንድ፣ ይበሉንና፣ ይሸጉን። እንደታወቁ፣ ከፊትዎ፣ ቁሜ፣ ስለምን፣?» ሲሉ፣ ቄስ፣ ወልዳረጋይ፣ እንደመቆጣት፣ አሉ።

«አረ፣ ጠላትዎ፣ ይገተር፣ አባ! ለሁሉም፣ ጊዜ፣ ሰጡኝ፣ እንጅ። እናትዎም፣ ነገሩን፣ ትሰማው።» አሉ፣ ባላምባራስ።

«እንዲያ፣ ነው፣ እንጅ! እንዳከበሩን፣ ያክብርዎት። ትልቅ፣ ሰው፣ መቸም፣ ትልቅ፣ ነው። እኛ፣ መቸም፣ አሁን፣ ይፈጸም፣ አላልንም። መቸ፣ አጣነው! ታዲያ፣ ቁርጡን፣ ለማወቅ፣ የምንመጣበትን፣ ዛሬውኑ፣ ወስነን፣ ብንሄድ፣ አይሻልም?» ወደ፣ ሁለቱ፣ ሰዎች፣ ዘወር፣ ብለው፣ ጠየቁ።

«መቸ፣ ይመችዎታል?»

«ሰሞኑን፣ ወዳዲሳባ፣ ለመውረድ፣ አስቤአለሁ።» አሉ፣ ባላምባራስ።

«የወዲያኛው፣ ያቦ፣ ለታስ?»

በዚሁ፣ ተስማምተው፣ ሲያበቁ፣ ቄስ፣ ወልዳረጋይ፣ «አቡነ፣ ዘበሰማያትና፣ እንበል፣ አስራ፣ ሁለት።» ብለው፣ አሳረጉ። ከዚያም፣ ባላምባራስ፣ «እንዴት፣ ከባዶ፣ ቤት፣

ትሔዳላችሁ ! ትንሽ ፡ አረፍ ፡ በሉባካችሁ ። ልጆቼ ፡
አሁን ፡ ይመጣሉ ። በለው ፡ ትንሽ ፡ ካንገራገሩ ፡ ባኋላ ፡
እያዘኑ ፡ ሸጉዋቸው ።

እናትና ፡ ልጁ ፡ እንስራ ፡ አዝለው ፡ ከወንዝ ፡ ሲመ
ጡ ፡ ሰዎቹ ፡ ከቤት ፡ ቆይተው ፡ ሲመለሱ ፡ ከግቢው ፡
ውጭ ፡ ተገናኙ ። ወይዘሮ ፡ እልፍነሽ ፡ በሃፍረት ፡ ተሸ
ማቀቁ ። እንደወትሮዋቸው ፡ የአባን ፡ መስቀል ፡ ሳይሳ
ለሙ ፡ አንገታቸውን ፡ አቀርቅረው ፡ አለፉ ።

እንስራውን ፡ ከጓዳ ፡ አወረዱና ፡ ወደባላቸው ፡ ጸጥ
ተው ፡ « መምሩ ፡ እንግዶች ፡ ይዘው ፡ ዛሬ ፡ በጧቱ ምን ፡
እግር ፡ ጣላቸው ? » ሲሉ ፡ ጠየቁ ።

« ያንቺው ፡ ልጅ ፡ ጉድ ፡ ነዋ » ፤ አሉ ፡ በላምባራስ ፡
በማዳነቅ ፡ እነጋገር ።

« የኔ ፡ ልጅ ፡ ምን ፡ ጉድ ፡ መጣባት ? »

« የሚሂቱ ፡ ቀኛዝማች ፡ አደፍርሰው ፡ ለልጁ ፡ ጠይ
ቋታል ፡ » አሉ ፡ በላምባራስ ፡ በኩራት ። ወይዘሮ ፡ እልፍ
ነሽ ፡ « እምምም ! » አሉና ፡ መልሰው ፡ « ውይ ፡ አፈር ፡
በበላሁት ፡ ልጄን ፡ አጋልጧት ! » ሲሉ ፡ ደረታቸውን ፡
እንደመምታት ፡ ቃጣቸው ።

« ምን ፡ ማለትሽ ፡ ነው ፡ አንቺ ፡ ደግሞ ፡ ፈልገውን ፡
መጡ ፡ እንጅ ፡ ልንለምናቸው ፡ አልሄድን » በላምባራስ
እንደመቆጣት ፡ አሉ ።

« ታዲያ ፡ ጨረሳችሁ ? » ሲሉ ፡ ወይዘሮ ፡ እልፍ
ነሽ ፡ በጉጉት ፡ ጠየቁ ።

« ደግሞ ፡ አይደለሽ ፡ እልፉ ? » በላምባራስ ፡ ባለቤ
ታቸውን ፡ በመገረም ፡ ተመለከቱ ። « ምንስ ፡ ጋብቻው ፡
የተመጣጠነ ፡ ቢመስል ፡ ልጄ ፡ ቁማ ፡ ቀርታለች ፡ እንዴ ፡
ባንድ ፡ ቀን ፡ ሽማግሌ ፡ የምፈጣጠም ? መቼም ፡ እስከአ
ሁን ፡ ድረስ ፡ ከመጣላት ፡ ከቀኛዝማች ፡ አደፍርሰው ፡
የተሻለ ፡ ጋብቻ ፡ አናገኝም ። ለሁሉም ፡ ለእምቢታውም ፡
ሆነ ፡ ለእሽታው ፡ ላባለታ ፡ ቀጥሬያቸዋለሁ ፡ » ሲሉ ፡
አስረዱዋቸው ።

ወይዘሮ ፡ እልፍነሽ ፡ የሚሂቱ ፡ የደጃዝማች ፡ ጣሰው ፡
ቤት ፡ ልጄን ፡ ለምኖ ፡ እያሉ ፡ በምንጭ ፡ ውሃ ፡ ተራ ፡
ሲያወጉት ፡ በጉረቤት ፡ ቡና ፡ ላይ ፡ ደጋግመው ፡ ሲተር
ኩት ፡ በቤተ ፡ ክርስቲያን ፡ ሲንሸካሸኩት ፡ በሐዘን ፡
ቤት ፡ በገበያ ፡ ሲተርቱት ፡ ሁለት ፡ ሳምንት ፡ ባልሞላ ፡
ጊዜ ፡ ውስጥ ፡ ለመላው ፡ ደብር ፡ ነዋሪ ፡ ተዳረሰ ። ወይ
ዘሮ ፡ እልፍነሽ ፡ ለአንዲት ፡ የስለት ፡ ልጃቸው ፡ የሚጠ
ምቁት ፡ ጠላ ፡ የሚጋግሩት ፡ እንጀራ ፡ የሚሠሩት ፡ ወጥ ፡
እንዲያው ፡ ዕድሜ ፡ ልካቸውን ፡ የተመኙት ፡ አደጋገሰ ፡
በዓይናቸው ፡ ውልብ ፡ እያለ ፡ በእውን ፡ ደርሶ ፡ የማይፈጽ
ሙት ፡ እየመሰላቸው ፡ ልጃቸውን ፡ በልዩ ፡ የስለት ፡ ዓይን ፡
ይመለከቷት ፡ ጀመር ። እንደልጅ ፡ ማዘዛቸውንም ፡ ተጪ ።
ምጣድ ፡ ብትጥድ ፡ ሰውነቷ ፡ ይጠቁራል ። ወፍጮ ፡
ብትፈጭ ፡ እጅዋ ፡ ይጉርባል ። ውሃ ፡ ብትቀዳ ፡ ቀጭ ፡
ይወጣባታል ። ጥጥ ፡ ሰጥተው ፡ ስትፈትይ ፡ ዋይ ፡ ማለት ፡
ሆነ ። እርሷም ፡ አዲስ ፡ ነገር ፡ ሆነባት ።

አንድ ፡ ቀን ፡ ከቀትር ፡ በኋላ ፡ ዘግየት ፡ ብሎ ፡ ባላም
ባራስ ፡ አዝመራውን ፡ ለማየት ፡ ወርደው ፡ ወይዘሮ ፡
እልፍነሽ ፡ እህል ፡ አስጥተው ፡ ሲለቅሙ ፡ በርኖሱ ፡ አሮጌ ፡

መሳይ ፡ ቢሆንም ፡ ጥምጥሙ ፡ ከሽን ፡ ያለች ፡ ልጅ ፡ እግር ፡
ደብተራ ፡ የተፈዛ ፡ ጭራውን ፡ እያወዛወዘ ፡ መጣና ፡ ለመ
ጣራት ፡ ያህል ፡ እንደመሳል ፡ ብሎ ፡ ወይዘሮ ፡ እልፍነሽ ፡
አንገታቸውን ፡ ሲያቀኑለት ፡ « ደህና ፡ ስንብታችኋል ? »
አለ ፡ በተረጋጋ ፡ አንደበት ።

ወይዘሮ ፡ እልፍነሽ ፡ እንደመደንገጥ ፡ ብለው ፡ « እግ
ዜር ፡ ይመስገን ! » ሲሉ ፡ መለሱ ።

« ድግሱን ፡ ደህና ፡ በጊዜ ፡ ተያይዘውታል ፡ እመ
ቤቴ ፡ » አለና ፡ ቤት ፡ ለእንግዳ ፡ ሳይባል ፡ አልፎዋቸው ፡
ወደ ፡ ቤቱ ፡ ተዛነብ ፡ ሄደ ።

« የምን ፡ ድግስ ፡ ጌታዬ ? » ብለው ፡ በመደነቅ ፡
ጠየቁት ።

« አሄሄ ! እሜቴ ፡ ከኤፍራታ ፡ እስከ ፡ ሚሂት ፡
መላው ፡ ሕዝብ ፡ በየገበያው ፡ የሚያወጋውን ፡ እንደም
ሥጦር ፡ ይደብቁታል ? » እንደቤተኛ ፡ ከድንጋይ ፡ ላይ ፡
ተዝናንቶ ፡ ተቀምጦ ።

« እናንተ ፡ አታውቁኝም ፡ እንጅ ፡ እኔማ ፡ እርስዎ
ንም ፡ ከነቤተሰብዎ ፡ ባላምባራስንም ፡ በዝና ፡ በሚገባ ፡
አውቃለሁ ። »

በዝና ፡ አውቃለሁ ? ወይዘሮ ፡ እልፍነሽን ፡ የግብዝ
ነት ፡ ደስታ ፡ አቅቦጠጠባቸው ፡ « አዎ ! ዛሬ ፡ ዛሬ ፡ ነገር ፡
ዓለሙ ፡ እየቀረ ፡ እንደወትሮው ፡ ከብዙ ፡ ሰው ፡ ጋር ፡
ባንውልም ፡ የጥንቱን ፡ የማይረሳ ፡ ብዙ ፡ ሰው ፡ ያውቀ
ናል ፡ » አሉ ።

« ጋብቻችሁ ፡ ደህና ፡ የሚሆን ፡ ነው ፡ » አለ ፡ ደብ
ተራው ፡ ምክር ፡ አስቀድሞ ፡ እንደተጠየቀ ፡ ዓይነት ።

« ገና ፡ ቁርጥ ፡ ያላገኘ ፡ ቢሆንም ፡ እኛማ ፡ ይሆናል ፡
ብለን ፡ አስበናል ፡ » ሲሉ ፡ እልፍነሽ ፡ መለሱ ።

« አስበናል ፡ አሉ ? አይ ፡ እሜቴ ፡ የዋህ ፡ ነዎት ! »

« ምንዋ ? ኋላ ፡ የሚሆነውማ ፡ የእግዚአብሔር ፡
ፈቃድ ፡ ነው ፡ » - አንተም ፡ ባይልልህ ፡ ነው ፡ እንጅ ፡ እስ
ከአሁን ፡ ወልደህ ፡ ከብደህ ፡ ነበር ፡ ብለው ፡ በሆዳቸው ፡
አዘኑለት ።

« ፈቃዱስ ፡ የእግዚአብሔር ፡ ነው ፡ » አለ ፡ ደብተ
ተራው ፡ ለመጐተት ፡ ያልደረሰ ፡ ጢሙን ፡ እያሻሸ ፡ « ግን ፡
ደግሞ ፡ እንድናስብ ፡ እንድንመራመር ፡ እንድንጠነቀቅ ፡
የሚበጀንን ፡ እንድናደርግ ፡ ደግሞ ፡ ፈቅዶልናል ። »

« ታዲያስ ፡ እርሱ ፡ ይጠብቃቸው ፡ እንጅ ፡ ነገ ፡
የሚሆኑትን ፡ ምኑን ፡ ተመራመርነው ፡ » አሉ ፡ ወይዘሮ ፡
እልፍነሽ ፡ ቅር ፡ በተሰኘ ፡ አነጋገር ።

« አመጣጤማ ፡ ለርሱ ፡ ነበር ፡ »

« ለምኑ ? » ወይዘሮ ፡ እልፍነሽ ፡ ፈራ ፡ ተባ ፡ ብለ
ው ፡ ነው ፡ እንጅ ፡ የነገሩ ፡ አዝማሚያ ፡ ታይቷቸው ፡ ነበር ።
ንግርቱ ፡ ጠብ ፡ ስለማይለው ፡ ባሕታዊ ፡ መጽሐፍ ፡ ገለ
ጦ ፡ ስለማይስተው ፡ ደብተራ ፡ ብዙ ፡ ጊዜ ፡ ሰምተዋል ።
ክታብ ፡ ያሳሰረ ፡ ልጅ ፡ ከስንት ፡ አንድ ፡ ነው ። ባላምባ
ራስ ፡ እያገረገሩ ፡ ባይከለክሉ ፡ ኖሮ ፡ እርሳቸውም ፡ አንድ ፡
ልጃቸው ፡ እንዲያው ፡ የልክፍት ፡ መጠባበቂያ ፡ ስንኳ ፡
ቢኖራት ፡ ባልጠሉ ፡ ነበር ።

« አሄሄ ! እመቴ ፡ እንዲያው ፡ ነገሩን ፡ እያወቁ ፡
የማያውቁ ፡ ይመስሉብኛል ! »

« ብቻ ፡ እግዚአብሔር ፡ የማይወደው ፡ ነገር ፡ ነው ፡ ሲሉ ፡ እሰማለሁ ፡ » ወይዘሮ ፡ እልፍነሽ ፡ ጥቂት ፡ ቀረብ ፡ ብለው ፡ ቆሙ ።

« እነዚህ ፡ ከመልክአ ፡ ማርያም ፡ ያላለፉ ፡ ሰሞናዎች ፡ የሚያወሩትን ፡ አይሰሙ ። ከነፍጠኝነቱም ፡ ከግብርናውም ፡ ሳይሆኑ ፡ በመጽሐፉም ፡ ከነፍጠኝና ፡ ከገበሬ ፡ አይሻሉም ። መጠምጠማቸውን ፡ ብቻ ፡ አትዩ ። አምላክ ፡ እሥራኤል ፡ ጥበቡን ፡ ለአሮን ፡ ሲገልጥለት ፡ ሕዝቡን ፡ እንዲረዳበት ፡ ነው ፡ »

ወይዘሮ ፡ እልፍነሽ ፡ ከንፈራቸውን ፡ መጠጠና ፡ « እስቲ ፡ ወደቤት ፡ ገብተው ፡ አረፍ ፡ ይበሉ ። » ሲሉ ፡ ጠየቁ ።

« ግዴልዎትም ። እየቆያችሁ ፡ እርሰዎም ፡ ጌቶችም ፡ ሙያዬን ፡ ስታውቁት ፡ ቤቱ ፡ መሆኑ ፡ አይቀርም ። ይልቅስ ፡ አሁን ፡ የልጅዎን ፡ ዕድል ፡ እንጨነቅበት ። ኮከባቸው ፡ የሚገጣጠም ፡ ይመስልዎታል ፡ ? »

« እኔ ፡ ምናባቱን ፡ አውቃለሁ ፡ »

« እውነት ፡ አሉ ፡ እመቤቱ ። እንዲህ ፡ ያለው ፡ የማወቅ ፡ ጸጋ ፡ ለአሮን ፡ ልጆች ፡ ተሰጥቷል ። ዝናዬን ፡ ሳይሰሙ ፡ አልቀሩም ፡ ይሆናል ። የሰንቱን ፡ ሰው ፡ ቤት ፡ ሠርቻለሁ ፡ »

ወይዘሮ ፡ እልፍነሽ ፡ የሚመልሱት ፡ ጠፋቸው ። « መቼም ፡ አንዲት ፡ ልጅ ፡ ሁናብኝ ፡ ነው ፡ እንጅ ፡ ባላም ባራስኳ ፡ ከሰሙ ፡ ወዮልኝ ፡ ነው ። የሚሆን ፡ ነገር ፡ እንዳለ ፡ ያድርጉ ። » አሉ ፡ እንደ ፡ ማመንታት ፡ ዓይነት ።

« የልጅን ፡ ስም ፡ ያውቃሉ ? » ሲል ፡ ጠየቃቸው ።

« አረ ፡ አላውቀውም ፡ »

« የናቲቱንስ ፡ ? »

ወይዘሮ ፡ እልፍነሽ ፡ ጣታቸውን ፡ ከከንፈራቸው ፡ ላይ ፡ አርገው ፡ አሰቡ ፡ « ውይ ! ረሳሁት ፡ መሰለኝ ። »

« ግዴለም ፡ እኔው ፡ ጠያይቄ ፡ እደርስበትና ፡ ሰሞኑን ፡ ጉዳዩን ፡ ሁሉ ፡ ጨርሼ ፡ እመጣለሁ ። አረገኝ ! በእእምሮዬ ፡ ብዙ ፡ ምሥጢር ፡ እየተመላለሰ ፡ አንዱን ፡ ቁም ነገር ፡ ረሳሁት ። የልጅዎና ፡ የርሰዎ ፡ የክርስትና ፡ ሰም ፡ ማነው ? »

« ውይ ! የኔው ፡ ደግሞ ፡ ያስፈልጋል ? » ሲሉ ፡ ወይዘሮ ፡ እልፍነሽ ፡ እንደመሸከርመም ፡ ቢጤ ፡ አንገታቸውን ፡ ደፋ ፡ ኢድርገው ፡ እንደመሳቅ ፡ ቃጣቸው ።

ደብተራው ፡ ለመሔድ ፡ ተነሣ ።

« ታዲያ ፡ እንዲያው ፡ ከቤት ፡ ሳይገቡ ፡ እንዲያው ፡ አንድ ፡ ነገር ፡ ሳይቀምሱ ፡ ሊሔዱ ፡ ነው ? » አሉ ፡ ወይዘሮ ፡ እልፍነሽ ፡ የሚናገሩት ፡ ጠፍቷቸው ።

« ስታውቁኝ ፡ ቤቱ ፡ ያሆናል ፡ ብዬ ፡ ቅድም ፡ ነገራዎት ፡ የለም ? አሁንስ ፡ እቸኩላለሁኝ ። እንደናንገው ፡ ሳይመሽ ፡ የምጠይቃቸው ፡ ዘመዶች ፡ አሉኝ ። » ሲል ፡ ደብተራው ፡ መለሰ ።

« የተወቀጠ ፡ ቡና ፡ አለ ። ባንዳፍታ ፡ አደርስዋለሁ ። » ደብተራው ፡ ለመሔድ ፡ እንደመቃጣት ፡ አለ ።

« አረ ፡ በሦስቱ ፡ ሥላሴ ! የሰው ፡ ቤትኮነው ፡ » ብለው ፡ ወይዘሮ ፡ እልፍነሽ ፡ አከረሩ ።

« አዬ ፡ እመቤቲ ፡ በማይሆነው ፡ ያዙኝ ፤ እንግዲያ
ውስ ፡ ቡናው ፡ ይቅርብኝና ፡ የሚጠጣ ፡ ነገር ፡ እንዳለ ፡ »

« ሞልቶ ፡ ተርፎ ፡ ምን ፡ ጠፍቶ ፡ » ሲሉ ፡ ወደጓዳ ፡
እየበረሩ ፡ ሄደው ፡ ለክፉ ፡ ቀን ፡ የተመረገውን ፡ ድፍድፍ ፡
ከፍተው ፡ በፋጋ ፡ በጥብጠው ፡ በኮልባ ፡ ዋንጫ ፡ ሞል
ተው ፡ ከመቅጽበት ፡ ይዘው ፡ ከተፍ ፡ አሉ ፡ ፋት ፡ ብለው ፡
ቀምሰው ፡ ሰጡት ።

ሰውዬው ፡ በሰፊው ፡ ተጉነጨለት ።

« ጉሽ ፡ ነው ። ግን ፡ መቸም ፡ ጥም ፡ ያረካል ፡ »
አሉ ። በመጨረሻም ፡ « ከሆነስ ፡ ከአቦ ፡ በፊት ፡ ብቅ ፡
ቢሉ ፡ አይከፋም ፡ ነበር ፡ » እያሉ ፡ ወይዘሮ ፡ እልፍነሽ ፡
እንግዳቸውን ፡ እስከግቢው ፡ በር ፡ ሸኝተው ፡ ተመለሱ ።

ደብተራው ፡ ቀጠሮ ፡ ከሰጠ ፡ ሳምንት ፡ አለፈው ።
ልደታ ፡ ገባች ። የአማጮቹ ፡ ቀጠሮም ፡ አራት ፡ ቀን ፡
ብቻ ፡ ቀረው ። የወይዘሮ ፡ እልፍነሽ ፡ ስሜት ፡ ይቅበጠበጥ ፡
ጀመር ። ወትሮውንም ፡ ቢሆን ፡ ራሳቸው ፡ አላሰቡት ፡
ነበር ። ልባቸውን ፡ አነሳሱት ፡ መጥፋቱ ፡ ታዲያ ፡ ምን ፡
ይባላል ? ወስላታ ፡ ደብተራ ፡ ይኸኔ ፡ ለዚያች ፡ ቅራሪ ፡
ብሉ ፡ ይሆናል ! ሲሉ ፡ በሆዳቸው ፡ ተሳደቡ ። ግን ፡ አንድ
ልባቸው ፡ ደግሞ ፡ አልቆረጠም ። ታዲያ ፡ ነገሩ ፡ ካለቀ ፡
በኋላ ፡ ዕጣቸው ፡ አጥፊና ፡ ጠፊ ፡ መሆኑ ፡ ቢታወቅስ ፡
ምን ፡ ዋጋ ፡ አለው ? « እኩን ፡ አሁን ፡ የነገ ፡ አቦ ፡ ልት
ጨርሱ ፡ ነው ? እንደኔስ ፡ ሩቅ ፡ ያሉት ፡ ዘመዶችም ፡ ሰም
ተውት ፡ ጥቂት ፡ ጊዜ ፡ ብንመክርበት ፡ አይከፋም ፡ »
ሲሉ ፡ ባላቸውን ፡ አንድ ፡ ሦስት ፡ ጊዜ ፡ አስታወሱ ።

ባላምባራስም ፡ ሁለት ፡ ጊዜውን ፡ ታገሱና ፡ « እንቺ ፡
ሴትሁ ፡ ምን ፡ ነካሽ ! ጤናም ፡ አልያዘሽ ! የእኛ ፡ ጀምበር ፡

በጠለቀችበት ፡ የገበሬና ፡ የሸማኔ ፡ ቀን ፡ በወጣበት ፡
ልጄ ፡ ከዚህ ፡ የተሻለ ፡ ጋብቻ ፡ እንደማታገኝ ፡ ሳውቀው ፡
ቁማ ፡ ትቅር ፡ ነው ፡ የምትይው ? » ሲሉ ፡ አፋቸውን ፡
አሲያዙት ።

የባታ ፡ ለት ፡ እንደዚያው ፡ ከሰዓት ፡ በኋላ ፡ መንደሩ ፡
ጭር ፡ ሲል ፡ ደብተራው ፡ ከተፍ ፡ አለላቸው ።

« ውይ ! መጡ ? እኔስ ፡ ቀረሁ ፡ ብዬ ፡ ነበር ፡ » አሉ ፡
ወይዘሮ ፡ እልፍነሽ ።

« አሄሄ ! እመቤቲ ፡ እንኳን ፡ ለቁርጠኛዬ ፡ ለሌላ
ውም ፡ ቃሌ ፡ ከታሠረ ፡ አይፈታም ። ታዲያ ፡ ይኸንኑም ፡
ሌት ፡ ከቀን ፡ ተጉዜ ፡ ነው ፡ የደረሰኩት ፡ » ደብተራው ፡
ከጉያው ፡ ውስጥ ፡ በጨርቅና ፡ በክር ፡ የተጠቀለለ ፡ ነገር ፡
አወጣ ። ከዚያም ፡ ባላምባራስ ፡ ከሚቀመጡበት ፡ የዋንዛ ፡
ግንድ ፡ ላይ ፡ ተቀመጠና ፡ በጥንቃቄ ፡ ይፈታ ፡ ጀመር ።
« ይህ ፡ ለሁሉም ፡ ነገር ፡ የሚሆን ፡ ልፋፈ ፡ ጽድቅ ፡ ነው ።
ማንም ፡ ሰሞነኛ ፡ የሚከትበው ፡ አይመሰልዎት ! የዓረብ ፡
ልፋፈ ፡ ጽድቅ ፡ ነው ፤ » በአሮጌ ፡ የመርዶፋ ፡ ጨርቅ ፡
የተሰፋውን ፡ ከታብ ፡ ለይቶ ፡ አሳያቸው ።

ወይዘሮ ፡ እልፍነሽ ፡ « አንዴ ፡ ይቆዩኝ ! » ብለው ፡
እየበረሩ ፡ ማድቤት ፡ ገብተው ፡ ከእልፍኝ ፡ እንዳትላወስ ፡
ልጃቸውን ፡ አዘው ፡ ጠላውን ፡ በኮልባ ፡ ቆሎውን ፡
በመሶብ ፡ ወርቅ ፡ ይዘው ፡ እየተንደረደሩ ፡ መጡ ። ከደብ
ተራው ፡ አፍ ፡ ጠብ ፡ የሚለውን ፡ ቃል ፡ ለመስማት ፡
አፋቸውን ፡ ከፍተው ፡ ይጠብቁ ፡ ገባ ።

« ይኸ ፡ ደግሞ ፡ » አለ ፡ ደብተራው ፡ ሁለተኛውን ፡
ከታብ ፡ አንስቶ ፡ « አምላክ ፡ እሥራኤል ፡ ለሰሎሞን ፡ የገ

ለጠለት፡ ሰሎሞንም፡ በስመ፡ ሃሃኢል፡ አጽናኤል፡ ኤላኤል፡ ላላኤል፡ አምላኤል፡ ምላኤል፡ ሃሃሃሃኤል፡ ሃረዋኤል፡ ማማማኤል፡ ማሚመ፡ አደኤል፡ ከትቦት፡ ከጽላተ፡ ሙሴ፡ ጋር፡ የመጣልን፡ በአንተ፡ ፍቅረ፡ ሰብዕ፡ ነው። መቸም፡ ኮከባቸውኳ፡ የርሱ፡ ከጸሐይ፡ መግቢያ፡ በኩል፡ የሚወጣው፡ ሰንብላ፡ መሬት፡ የርሷ፡ ገውዝ፡ ነፋስ፡ ነው። ይገጣጠማል። » ደብተራው፡ ከቆሎው፡ ቅም፡ ከጠላው፡ ተጐነጨለት። « ልጅዎ፡ በሰው፡ አገር፡ ትከብራለች። ግን፡ የኋላ፡ ኋላ፡ ጥቂት፡ የደም፡ ሕመም፡ ያገኛታል። እጅሰብ፡ ይጸረራታል፡ ይላል፡ ኮከቧ፡ ታዲያ፡ ለደሙ፡ የሰንደዶ፡ ተቀጥላ፡ ለእጅሰቡ፡ የቀረጥ፡ ተቀጥላና፡ የነፍሰ፡ ጡር፡ ነብር፡ ወተት፡ ለማምጣት፡ ዜጋመል፡ ወርጄ፡ ሰነበትኩ፡ እልዎታለሁ። »

« የነብር፡ ወተት፡ አሉኝ? ወይ! ወይ! በተሰቀለው! እንኳን፡ እናትዎን፡ አላረገኝ። » ወይዘሮ፡ እልፍነሽ፡ ሶስት፡ አራት፡ ጊዜ፡ ደረታቸውን፡ በእጃቸው፡ መቱ።

« እንደሰውማ፡ ቢሆን፡ አዎ! ግን፡ ቀብቶ፡ የሰጠን፡ መጠበቂያስ? ይህንን፡ ሁለቱን፡ በጥቁር፡ ሐር፡ አንዱን፡ በቅናተ፡ የሐንስ፡ ይሠራላት። » ብሎ፡ ሰጣቸው። ወይዘሮ፡ እልፍነሽ፡ እጃቸው፡ ተንዘፈዘፈባቸው። ሥውር፡ ኃይሉ፡ ነው። ለአሮን፡ ልጆች፡ የተሰጠው፡ ሥልጣኑ፡ ነው።

ሳቅም፡ ልቅሶም፡ እየቃጣቸው፡ በሙዳይ፡ ውስጥ፡ አስቀምጠው፡ ተመለሱ።

« ታዲያ፡ ምንድነው፡ ውለታዎ? » ሲሉ፡ እጃቸውን፡ ከደረታቸው፡ ላይ፡ አመሳቅለው፡ ጠየቁ።

« የኛ፡ ሥራ፡ ምን፡ ውለታ፡ ይኖረዋል፡ ብለው? ዕውቀታችን፡ በገንዘብ፡ አይገዛ። እምአእላፍ፡ ጉልበት፡ ቢጠራቀም፡ የምንሠራውን፡ አይሠራም። ሕይወት፡ በገንዘብ፡ ይገኛል፡ እመቤቴ? ቢሆንም፡ በደጄ፡ ሰላም፡ በአጸደ፡ ቤተ፡ ክርስቲያን፡ ሥር፡ የሚገኙትን፡ ችግረኞች፡ የምንረዳው፡ እንደናንተ፡ ከመሳሰሉት፡ መኳንንት፡ ቤተሰብ፡ በምናገኘው፡ ነው። »

« እሱማ፡ ነው። እኩ፡ ታዲያ፡ ዋጋውም፡ ባይሆን፡ ምን፡ ያህል፡ ልክፈልዎት? » ሲሉ፡ ወይዘሮ፡ እልፍነሽ፡ እየተጨነቁ፡ ጠየቁ።

« መቸም፡ ድካሜን፡ ራስዎ፡ አስበው፡ ይገምቱት። ዜጋመል፡ በረሃ፡ ከርሜ፡ ነው፡ የተመለሰኩ። » ሲል፡ መለሰላቸው።

ወይዘሮ፡ እልፍነሽ፡ ወደጓዳቸው፡ ገቡ። መጀመርያ፡ መድበው፡ በአገልግል፡ ያስቀመጡትኳ፡ አምስት፡ ጥሬ፡ ብር፡ ነበር። ታዲያንስ፡ ዜጋመል፡ መውረዱን፡ አላወቁም። እንደገና፡ ከትልቁ፡ እንስራ፡ ሥር፡ ቆፍረው፡ አምስት፡ ብር፡ አወጡና፡ አስር፡ ብር፡ እምጥተው፡ ሰጡት።

« በቀደምም፡ ዛሬም፡ ከቤት፡ ሳይገቡ፡ መሔድዎ፡ ነው፡ እንግዲህ? » ሲሉ፡ ጠየቁ።

« ግዴልዎትም፡ የወደፈት፡ ቤቴ፡ ነው። ለሠርጉ፡ ያብቃን? » ሲል፡ መርቆ፡ ተሰናበተ።

« አሜን! » አሉ፡ ወይዘሮ፡ እልፍነሽ።

ያቦ ለት፡ « የት፡ መሐድሽ፡ ነው፡ ተይ፡ እንጅ፡ አታስበርጅኝ፡ » እያሉ፡ ባላምባራስ፡ ከንፋ፡ ሲያጉረመርሙ፡ ወይዘሮ፡ እልፍነሽ፡ ወፍ፡ መንጫጫት፡ ሲጀምር፡ ከመኝታቸው፡ ተነሱና፡ አንድ፡ እንሥራ፡ ጠላ፡ በጠበጡ፡ በጥብጠው፡ ያላሳደሩት፡ የቆየ፡ ድፍድፍ፡ ስለሆነ፡ ቃናውን፡ እንዳይለውጥ፡ በማለት፡ ነበር። ከዚያም፡ ቅንጫ፡ አብስለው፡ ለእንፍርፍር፡ የሚሆን፡ ቂጣ፡ ጋግረው፡ ቡና፡ ቆልተውና፡ ወቅጠው፡ አስቀመጡ። ቤቱን፡ በሙራ፡ ሙልጭ፡ አድርገው፡ ጠረጉና፡ ተጠቅልለው፡ የተቀመጡትን፡ አጉዛና፡ ጀንዲ፡ አነጠፉበት።

ወይዘሮ፡ እልፍነሽ፡ የቤቱን፡ መሰናዶ፡ ከጨረሱ፡ በኋላ፡ ትልቁን፡ የልብስ፡ አገልግል፡ ከፍተው፡ የክቱን፡ ጥልፍ፡ ቀሚስ፡ አጠለቁ። ካለወትሮዋቸውም፡ ሽንሽናቸውን፡ ለማሳመር፡ ረዘም፡ ያለ፡ ጊዜ፡ ፈጽሞ ሹርባቸውን፡ በአዲስ፡ በተለወሰው፡ ቅቤ፡ አወዛዙና፡ ቁንዳላውን፡ በእንዝርት፡ ዘንግ፡ ቀና፡ ቀና፡ አደረጉት።

« ረፍዷልኮ፡ ባላምባራስ፡ እትነሣም፡ አንዴ ? » ሲሉ፡ ወይዘሮ፡ እልፍነሽ፡ የባላቸውን፡ የክት፡ ጋቢ፡ ከአልጋው፡ ሥር፡ አስቀመጡላቸው።

ባላምባራስ፡ አይናቸውን፡ አጨልገው፡ አዩና፡ « እንቺ፡ የምትታጭ፡ ሙሽራ፡ አልመሰልሽም፡ እልፋ ! » ሲሉ፡ ቀለዱባቸው።

« ጠላት፡ ደስ፡ አይበለው። ወዳጅም፡ አይከፋው። » ምንስ፡ ቢሆን፡ » ሲሉ፡ ወይዘሮ፡ እልፍነሽ፡ ንግግራቸውን፡

ውን፡ አንጠልጥለው፡ ተውትና፡ ከእልፍኝ፡ ብቅ፡ እንዳትል፡ ልጃቸውን፡ ለማስጠንቀቅ፡ ሄዱ።

ባላምባራስ፡ ከዚያ፡ ከሚወዱት፡ የዋንዛ፡ ግንድ፡ ላይ፡ ተቀምጠው፡ ድርሳን፡ ሚካኤላቸውን፡ ሲያነቡ፡ ዓይኖቻቸው፡ ከላይ፡ ወደታች፡ ይወርዳሉ፡ እጃቸውም፡ ስንት፡ ሽህ፡ ጊዜ፡ ቃጣ፡ የሳቡት፡ ጣቶቻቸውም፡ ብራናውን፡ ያገላብጣሉ፡ እንጅ፡ እንደወትሮው፡ ቃላቶቹ፡ አይታዩዋቸውም፡ ነበር። ታሪኩም፡ ሕሊናቸውን፡ አልነካጧም። ወትሮ፡ ድርሳናቸውን፡ ከያዙ፡ መብረቅ፡ ቢወርድ፡ አይሰማቸውም፡ ነበር። ዛሬ፡ ግን፡ ለቅጠል፡ ከሽታ፡ ጀርዋቸው፡ ነቅቶ፡ ነበር። ዓይኖቻቸውም፡ ወዲያው፡ ወዲያው፡ ወደ፡ አሻገሩ፡ ይወረወሩ፡ ነበር።

« ነገሩ፡ የሚከፋ፡ አይደለም። ሽረ፡ ደህና፡ ነው። » አሉ፡ ብቻቸውን፡ ደጋግመው። አዎ! የቀኝዝማች፡ አደፍርሰውን፡ ዘር፡ ሲያጠያይቁ፡ ሲመራመሩና፡ ሲያጣሩ፡ ሰንብተው፡ ነበር። ቅንጣት፡ ያህል፡ ሰባራ፡ አጥንትና፡ የሚያስነውር፡ ሙያ፡ አላገኙበትም። ከእነወለተ፡ እሥራኤል፡ ተያይዞ፡ የመጣ፡ የነጠረ፡ ግንድ፡ ነው። ዘር፡ ማንዝሩም፡ የታወቀ፡ ጀግና፡ ነፍጠኛ፡ ነው። የቀኝዝማች፡ አደፍርሰው፡ ባለቤት፡ አያት፡ ብቻ፡ የጩካ፡ ነጋዴ፡ ነበሩ፡ ይባላል። ልጁም፡ ደህና፡ የደረሰ፡ ጉረምሳ፡ ነው። « ምንም፡ አይደለ። ሽረ፡ አይከፋም ! » አሉ፡ ባላምባራስ፡ ለአራተኛ፡ ጊዜ።

ረፈድፈድ፡ ሲል፡ ሰዎቹን፡ ሲመጡ፡ ከሩቅ፡ አዩዋቸው። አሁን፡ አራት፡ ራሳቸውን፡ ሆነው፡ ነበር። ድርሳናቸውን፡ ከአልጋቸው፡ ራስጌ፡ አስቀመጡና፡ እን

ግዶቹ ፡ መምጣታቸውን ፡ ለባለቤታቸው ፡ አስጠንቅቀው ፡ እንደዋዛ ፡ በጎሮ ፡ እየተዘዋወሩ ፡ ጠበቋቸው ።

የመምሬን ፡ መስቀል ፡ ተሳልመው ፡ ቤት ፡ ከአስገቧቸውና ፡ ከተቀመጡ ፡ በኋላ ፡ « ታዲያስ ፡ አዝመራህ ፡ ደህና ፡ ተያይዝዋል? » ሲሉ ፡ ቀኛዝማች ፡ ሰይፈ ፡ ጠየቁ ።

« ይመስገነው ፡ ለፈጣሪ ፡ » ሲሉ ፡ ባላምባራስ ፡ መለሱ ።

« ታዲያ ፡ አዲሳባ ፡ ምን ፡ ወሬ ፡ አለ? » የቀኛዝማች ፡ ሰይፈ ፡ ለጠያያቅ ፡ ጉጉት ፡ ሳይሆን ፡ ጨዋታውን ፡ ለማቀጣጠል ፡ ያህል ፡ ነበር ።

« ያዲስ ፡ አባ ፡ ነገር ፡ ደግሞ ፡ ምኑ ፡ ተወርቶ ፡ ያልቃል? ያለቅባትና ፡ ያለማገዶ ፡ የሚንቦገቦገው ፡ የሽቦ ፡ መብራት ፡ እንደሰይጣን ፡ የሚከንፈው ፡ መቶበላ ፡ የሚባለው ፡ ነገር ፡ የጋለሞታው ፡ ነገር ፡ አስረሽ ፡ ምችው ፡ ሸረ ፡ ጉድ ፡ ነው ፡ የሚታየው ፡ » ሲሉ ፡ በማዳነቅ ፡ ራሳቸውን ፡ ወዘወዙ ።

« የደጃማች ፡ አጥላባቸው ፡ ልጅ ፡ ያ ፡ የበክሩ ፡ ከዲሳባ ፡ ባሕር ፡ ማዶ ፡ ሄደ ፡ የሚባለው ፡ ውነት ፡ ነው? » በማለት ፡ አቶ ፡ ደግፌ ፡ ጠየቁ ።

« እሱንስ ፡ አልሰማሁም ። ምኑ ፡ ቅጠና ፡ ሰውነቱ የት ፡ ተገናኝቶ ፡ »

« ኢየሩሳሌም ፡ ይሆናል ፡ የሄደው ፡ » አሉና ፡ መምሬ ወልዳረጋይ ፡ ጨዋታውን ፡ በመለወጥ ፡ « ከባላምባራስ ፡ ታዩ ፡ ጋር ፡ ትተዋወቁ ፡ የለ? » በማለት ፡ አራተኛውን ፡ ሰው ፡ በመስቀላቸው ፡ ጫና ፡ አመለከቱ ።

« በዝና ፡ ብቻ ፡ ነው ፡ » አሉ ፡ ባላምባራስ ፡

« አንዱ ፡ የሚሂት ፡ አድባር ፡ ይሉሃል ፡ እሱ ፡ ነው ። መቸም ፡ የመጣነው ፡ ለያው ፡ ለቀጠሮዋችን ፡ ነው ። »

የደረሱት ፡ የክት ፡ ጃኖ ፡ ተዘጋጅተው ፡ መጠበቃቸውን ፡ የማያሳውቅ ፡ ይመስል ፡ « አሆህ ፡ ዛሬ ፡ ኖሯል? » ሲሉ ፡ እንደማዘን ፡ ዓይነት ፡ ጢማቸውን ፡ ፈታተጉ ።

« ኋላስ ፡ እዩ ፡ ባላምባራስ ፡ ዝንጉ ፡ መሆን ፡ ጀመርክ ። » መምሬ ፡ ኮስተር ፡ ብለው ፡ ተመለከቷቸው ።

« መዘንጋትስ ፡ አልዘንጋሁትም ፡ ነበር ። ታዲያ ፡ ጊዜ ፡ አጠረና ፡ ከዘመድ ፡ ጋር ፡ አልተመካከርኩበት ፡ »

« አሄሄ ፡ ባላምባራስ ፡ አሁንስ ፡ ልታስከፋኝ ፡ ነው ። እኔስ ፡ የማማክር ፡ ዘመድ ፡ አይደለሁም? የማይሆን ፡ ነገር ፡ ይገኛል ፡ ካንተ ፡ ዘንድ ፡ እመጣለሁ? የለም ። በካህን ፡ እግራ ፡ ብመላለስ ፡ እግዚአብሔር ፡ አይወድልህም ። »

« እርሱማ ፡ ነው ፡ »

« እኮይ ፡ »

« ቢሆን ፡ መቸስ ፡ » ብለው ፡ ባላምባራስ ፡ ንግግራቸውን ፡ ሳይጨርሱ ፡ መምሬ ፡ ጭራቸውን ፡ እያወራጨ ፡ ተነሱና ፡ አቋረጧቸው ። ሶስቱም ፡ ሽማግሌዎች ፡ አብረው ፡ ተነሱ ።

« ሸረ ፡ በበዛይተ ፡ ዓለሟ ፡ አንድ ፡ በለንና ፡ ሸንን ፡ ነው ፡ የምልህ ። ወላዲቱን ፡ እንዳልገዝትህ ፡ » ሲሉ ፡ መምሬ ፡ ተቆጡ ።

«አበስገበርኩ ! ምንዋ : አባ !» ባላምባራስ : አማ ተቡ « ምንስ : ቢሆን : እርሱዎን : አባቴን : አሳዝና ለሁ ! በሕልሜም : አይድረስብኝ »

« በላ : እሺ : በለኝ ! » እርግጥ : ያለ : ትእዛዝ : ዓይ ነት : ነበር »

ባላምባራስ : እንገታቸውን : ደፋ : አድርገው : ጥቂት : ያሰቡና : የተከዙ : መሰሉ ለስለስ : ባለ : ድምጽ : «መቼብ : ከቃልዎ : አልወጣ » እሽ : » አሉ »

« እንዲያ : ነው : እንጅ ! » ሲሉ : መምሬ : ጭራ ቸውን : በኃይል : አወዛወዙት « ከዚያም : አቡን : ዘበሰ ማያትና : በሰላመ : ገብርኤል : አድርሰው : ያሰብነውን : ይፈጽምልን : የዘራነውን : ይባርክልን : ያመረትነውን : ያበርክትልን : እሺ : እንዳልከን : እንዲ : አምላክ : እሺ : ይበልህ : ሲሉ : አሳረጉና : ሁሉም : አሜን ! ብለው : ተቀበሉ »

« ይበሉ : እንግዲህ : የማሠሪያውን : ቀን : ቀጠሮ : ይስጡን : » ሲሉ : ቀኛዝማች : ሰይፈ : ጠየቁ »

« እኮ : ቁጭ : በሉ ! በቀደም : ለታ : እንዲሁ : እንደሀዘን : ቤት : ገብታችሁ : ወጥታችሁ : ሄዳችሁ : » አሉ : ባላምባራስ »

ሽማግሌዎቹ : ቂጣቸው : ገና : መሬት : ሳይነካ : ወይዘሮ : እልፍነሽ : በቀዳዳ : አጨልገው : ሲጠባበቁ : እንደቆዩ : ሁሉ : ሞሰቡን : ግምጃ : አልብሰው : ከተፍ : አሉ »

« እንዲያው : ለአፍ : ማሟሻ : ያህል : ነው : » አሉና ከዳኑን : ከፈቱት « ቅንጨና : ቋንጣ : ጥብስ : ዳር : ዳሩን :

ጉች : ጉች : ብሏል ። ከመካከል : የግፍንፍል : ፍትፍት : ተቆልሏል ። « ይበሉ : አባ : ይባርኩት : እንጅ ! » ብለው : ወደ : ጓዳቸው : ተመለሱ ። ጠላውን : በማንቆርቆሪያ : ሞንጫውን : አስካክተው : መጡና : እየቀዱ : ሰጡ ።

« ይሽውላችሁ : አሽከሩ : ሁሉ : እየኩበለለ : አለቀ » አሉ : ባላምባራስ : ባለቤታቸው : ጠላ : ሲቀዱ : የመዋረድ : ቅሬታ : ተሰምቷቸዋል ።

« ፍካሬ : የሱሱ : ጨርሶት : የለ ! ስምንተኛው : ሺህ : መቃረቡ : ነው : » ሲሉ : መምሬ : መለሱላቸው ። ቁርስ : ተበልቀ : ቡና : ከተጠጣ : በኋላ : ለቃል : ማሠሪያው : የነሐሴ : በዓታ : ተቃጥረው : ባላምባራስ : እንግዲህ : ሸኝተው : ሲመለሱ : ወይዘሮ : እልፍነሽ : ከደጃፋ : ላይ : ጠበቋቸው ።

« በይ : እንግዲህ : ሞጥረሽ : መደገስ : ነው : » አሏቸው : ሚስታቸውን ።

« ክብሩ : ይስፋ : እንጅ : ለዚህ : ካበቃኝ : ነው ! » ወይዘሮ : እልፍነሽ : እግዚአብሔር : ከጣሪያው : ላይ : ቀልቄል : የሚመለከታቸው : ይመስል : ወደላይ : እንጋጠጡ ።

የነሐሴ : በዓታ : ለት : ቀኛዝማች : አደፍርሰው : ከፈተኞቹ : ሽማግሌዎች : ሌላ : ሁለት : ጨምረው : ሰባት : ራሳቸውን : ሲመጡ : ባላምባራስ : ከንፋም : አምስት : ራሳቸውን : ሆነው : ተቀበሉዋቸው ። ገብተው : የወንድ : ወገን : ባንድ : በኩል : የሴት : ወገን : በአንድ : በኩል : እጥ : ብለው : ተቀመጡ ። ማንም : ሰው : እንነሣ : ብሎ : ስይናገር : ሁሉም : እንደገና : ተነስተው : ቆሙ ።

«ይበሏ !» አሏቸው ፡ መምሬ ፡ ባላምባራስን ።

«ልጄን ፡ ሐመልማልን ፡ ለቀኛዝማች ፡ አደፍር ሰው ፡ ልጅ ፡ ለልጅ ፡ ጉበና ፡ ሰጥቻለሁ ። ለዚሁም ፡ ግራዝማች ፡ አሸብርና ፡ አቶ ፡ እንዳይላሉ ፡ እማኞቹ ፡ ናቸው ፡ » አሉ ፡ ባላምባራስ ።

«የባላምባራስ ፡ ክንፋን ፡ ልጅ ፡ ሐመልማልን ፡ ለልጄ ፡ ለጉበና ፡ ተቀብያለሁ ። ለዚሁም ፡ ቀኛዝማች ፡ ሰይፈና ፡ አቶ ፡ ደግፌ ፡ እማኞቹ ፡ ናቸው ፡ » ሲሉ ፡ ቀኛዝማች ፡ አደፍርሰው ፡ አጸፋውን ፡ መለሱ ። የዘመድ ፡ ዳኛ ፡ መምሬ ፡ ወልዳረጋይ ፡ ሆኑ ። ቀኛዝማች ፡ አደፍርሰው ፡ በሐር ፡ ማተብ ፡ የተንጠለጠለውን ፡ የብር ፡ ቀለበት ፡ አውጥተው ፡ ለባላምባራስ ፡ ሰጡ ።

ወይዘሮ ፡ እልፍነሽ ፡ የቃል ፡ ማሠራያውን ፡ የደገሱት ፡ በመጠኑ ፡ ነበር ። አንድ ፡ ማድጋ ፡ ጠላ ፡ አንድ ፡ ስልቻ ፡ ማር ፡ ጠጅ ፡ አንድ ፡ በግ ፡ ከሶስት ፡ ዶሮ ፡ አላለፈም ። ድግሱን ፡ ለዋናው ፡ ቆጥቧውታል ።

ሠርጉ ፡ ሐሙስ ፡ ቀን ፡ ለሚውለው ፡ ቃና ፡ ዘገሊላ ፡ ተቀጠረ ። ወይዘሮ ፡ እልፍነሽ ፡ እንኳ ፡ ለድግሱ ፡ ረዘም ፡ ያለ ፡ ጊዜ ፡ ለማግኘት ፡ በፋሲካው ፡ ተጋቦት ፡ ቢሆን ፡ ይወዱ ፡ ነበር ። ባላምባራስ ፡ ግን ፡ ድርሳኑ ፡ ከእጃቸው ፡ የማይለየው ፡ ሚካኤል ፡ ከሐሙስ ፡ ጋር ፡ ተገጣጥሞ ፡ የሚውልበትን ፡ ቀን ፡ መረጡ ። ታዲያ ፡ ተገጣጥሞ ፡ የተገኘው ፡ በጥር ፡ ወር ፡ ነበር ።

እንዳይደርስ ፡ የለም ፡ ጥር ፡ ደረሰ ። ወይዘሮ ፡ እልፍነሽ ፡ ግን ፡ በሥራ ፡ እቅላቸው ፡ ጠፍቶ ፡ ቀኑንም ፡ ረስተውት ፡ ነበር ። ሰው ፡ ሲያንጋግራቸው ፡ አይናቸውን ፡ አፍጥጠው

እየተመለከቱ ፡ ድንገት ፡ እንደባኑ ፡ ያህል ፡ «እእእ» ይላሉ ። ሌት ፡ ከቀን ፡ በዓይኑ ፡ ለባናቸው ፡ የሚመለስሰው ፡ የጌሾው ፡ የብቅሉ ፡ የእንኩሮው ፡ የጥንሰሱ ፡ ሥዕል ፡ ነው ። በአካልም ፡ ቢሆን ፡ ከባድ ፡ ድካም ፡ ደርሶባቸው ፡ ነበር ። ዕቃ ፡ ፍለጋ ፡ እስከወበሬና ፡ እስከገድም ፡ ድረስ ፡ ሄደዋል ። መግግ ፡ ብለው ፡ አጥንታቸው ፡ ወጣ ። አንድ ፡ ቀን ፡ «እልፋ ! ሰውነትሽ ፡ አለቀ ። ሕሊናሽም ፡ በዘ ። ሲያናግሩሽ ፡ አትሰሚም ! ራስሽን ፡ ጉዳሽኮ ! ቀስ ፡ በይ ፡ እንጅ » ሲሉ ፡ በፍቅር ፡ ተቆጥተዋቸዋል ። ግንስ ፡ ባላምባራስ ፡ ራሳቸውም ፡ ቢሆን ፡ ቀስ ፡ ብለው ፡ እንደዋዛ ፡ አልያዙትም ። ወይዘሮ ፡ እልፍነሽ ፡ ለአደሱ ፡ ለአፈርኮቻሩ ፡ የተጨነቁትን ፡ ያህል ፡ ባላምባራስም ፡ ሰንጋ ፡ ለመግዛት ፡ ጥገቶቻቸውን ፡ በስውር ፡ ሸጠዋል ። በኤፍራታ ፡ ሁለት ፡ ጋሻ ፡ የገባር ፡ መሬት ፡ ነበራቸው ። ሶስት ፡ መቶ ፡ ጥሬ ፡ ብር ፡ ተበድረው ፡ አሲዘውታል ። ያንን ፡ ደግ ፡ ዘመን ፡ በቅምጥልና ፡ አሳልፈው ፡ ወደ ፡ ማታ ፡ ለመጣች ፡ አንድ ፡ ልጃቸው ፡ ሠርግ ፡ ሁሉም ፡ ነገር ፡ ቀርቶ ፡ ቢቀርሳ !

መቸም ፡ ዘመድ ፡ አዝማድ ፡ አይጥፋ ፡ ወገን ፡ አያሳጣ ፡ እንጅ ፡ ከኤፍራታ ፡ የወራ ፡ ገብሬ ፡ ልጆች ፡ ከግድም ፡ የለታ ፡ ልጆች ፡ ከማማ ፡ ምድር ፡ የማማ ፡ ልጆች ፡ ከጌራ ፡ ምድር ፡ የጌራ ፡ ልጆች ፡ ለባላምባራስ ፡ ድግስ ፡ ላሉ ፡ ምድር ፡ መጥተው ፡ ሰፈሩ ። ወንዶች ፡ በዳስ ፡ ሥራ ፡ በዕቃ ፡ ፍለጋና ፡ መልክት ፡ ሴቶቹ ፡ በጓዳው ፡ ድግስ ፡ ሁሉም ፡ ሽር ፡ ጉድ ፡ ሲል ፡ የባላምባራስ ፡ ግቢ ፡ የወታደር ጦር ፡ ሠፈር ፡ መስሎ ፡ ነበር ። ሁለት ፡ ዓይነት ፡ ጠጅ ፡ ተጣለ ። ሰባት ፡ ሠንጋ ፡ ታረደ ። ወይዘሮ ፡ እልፍነሽ ፡ ጠላውም ፡ ጠጁም ፡ ተዋጣላቸው ።

ከዳገቱ፡ ከባላምባራስ፡ ግቢ፡ ሆኖ፡ እድመኛው፡
 እየተቀጣጠለ፡ ሲመጣ፡ ከሩቅ፡ ይታያል። ባላምባራስ፡
 ወጣ፡ እያሉ፡ ቁልቁል፡ ሲመለከቱ፡ ፈታቸው፡ በደስታ፡
 ይፈካ፡ ነበር። ከበሩ፡ ውጭ፡ አስተናባሪዎቹ፡ እድምተኛ
 ውን፡ በእጃቸው፡ እየመሩ፡ ያስገባሉ። ከዳሱ፡ በር፡ ላይ፡
 ገቢ፡ ተቀባዮች፡ ወጡን፡ እንጀራውን፡ ጠላውን፡ ወደ፡
 ጓዳ፡ እየላኩ፡ ብሩን፡ በተነጠፈ፡ ነጠላ፡ ይደረድሩታል።
 በጽሑፍ፡ መመዝገብ፡ የለም። ግን፡ ማን፡ ምን፡ እንዳ
 መጣ፡ ተቀባዮቹ፡ ከቶ፡ አይስቱም። በኋላ፡ በዝርዝር
 ለባላምባራስ፡ ይነግራሉ። መግት፡ ያስገባ፡ ነበር። ያንድ፡
 ደብር፡ ዘመዶቻቸውም፡ ሰንጋ፡ እየነዱ፡ መጥተዋል።

ከውስጥ፡ ዳሱ፡ ሺህ፡ ጊዜ፡ እንደጉላ፡ የንብ፡ ቀርጿ
 ያተማል። ከጋሮ፡ ዘፈን፡ ይደለቃል። ሶስት፡ አራት፡ እጁ
 ማሪዎች፡ ቆመዋል። አንደኛው፡ ሰንጋ፡ መገን፡ ይላል።
 ሌላው፡ ከሚስቱ፡ ጋር፡ ይቀባበላል። ሶስተኛው፡ እጁ
 ማሪ።

« ባላምባራስ፡ ክንፋ፡ ደስ፡ ይበልህ፡ ደስ፡

ፈረስ፡ ያስጋልባል፡ የሠራዥው፡ ዳስ፡ » የሚለውን
 ግጥም፡ እየደጋገመ፡ ዘለሰኛ፡ ይመታል። በእርግጥም
 ዳሱ፡ ፈረስ፡ ያስጋልባል። ግቢው፡ በሞላ፡ ዳስ፡ ሆኖ
 ነበር። በዚያ፡ ላይ፡ አግዳሙ፡ ተጥሎ፡ ሲቱ፡ ባንድ
 ወገን፡ ወንዱ፡ ባንድ፡ ወገን፡ እንደዕድሜውና፡ እንደ
 ብሩ፡ ተቀምጧል። ባላምባራስ፡ ወደ፡ ትልልቆቹ፡ እጁ
 ውንት፡ እየሄዱ፡ ያጉነብሱና፡ « ሸረ፡ ባካችሁ፡ ሰው
 የወለደውን፡ ካልሳሙለት፡ የደገሰውን፡ ካልበሉለት፡ »
 እያሉ፡ ይለምናሉ።

ዳሱ፡ መሙላት፡ ሲጀምር፡ አንድ፡ ጎረምሳ፡ እያ
 ለሽለሽ፡ ገብቶ፡ ለባላምባራስ፡ በጆሮዋቸው፡ ሹክ፡ አላ
 ቸው። « የት፡ ደርሰዋል? » ሲሉ፡ ጠየቁት።

« ፈፋውን፡ ሳይሻገሩ፡ አይቀሩም » አላቸው። የሠ
 ርገኛውን፡ መዳረስ፡ እንዲያስታውቅ፡ የተላከ፡ ነበር። ለዘ
 ገዩ፡ ዕድምተኞች፡ ጠባብ፡ መተላለፊያ፡ ተትቶ፡ በሩ፡
 በአጣናና፡ በጨፈቃ፡ ተዘ፡ ነ፡ በዱላና፡ በትግል፡ የታ
 ወቁ፡ የደብሩ፡ ጎረምሶች፡ ዱላቸውን፡ ይዘው፡ ዘብ፡
 ቆሙ።

የሠርገኛው፡ ሆታ፡ እየቀረበ፡ ሲሄድ፡ ከዳሱ፡ ውስጥ
 ትርምሱና፡ ጥድፊያው፡ ይበልጥ፡ እየተተራመሰ፡ የሴት፡
 ጭፋሮና፡ ዘፈን፡ እየደመቀ፡ ሄደ። ሠርገኛው፡ ደረሰና፡
 ከኋላው፡ እንደተነዳ፡ ከብት፡ አንዱ፡ ከፊቱ፡ ያለውን፡
 እየገፋና፡ እየተጫነ፡ ከበሩ፡ አጠገብ፡ ተገጠገጠ። መሽ
 ራው፡ በጥቂት፡ ሚዜዎች፡ ታጀቦ፡ ከበቅሎው፡ ሳይወ
 ረድ፡ ወደዳር፡ ቆመ። ይህ፡ ሁሉ፡ ሲሆን፡ ጭፋሮው፡
 አላቋረጠም።

ይበላሃል፡ ይበላሃል፡ ጅቦ፡

ይበላሃል፡ ይበላሃል፡ ጅቦ፡

ይበላሃል፡ ይጎረምድሃል፡

ይበላሃል፡ ይበላሃል፡ ጅቦ፡

ጥቂቶቹ፡ ከመሐል፡ ሆነው፡ ወደላይ፡ እየዘለሉና፡
 ላቸውን፡ እያጋጩ፡ በመጨፈር፡ ሲያቀነቅኑ፡ ሌሎች፡
 ቀበሉዋቸው፡ ጥቂት፡ እንደቆዩ፡ « ክፈት፡ በለው፡
 ኑን፡ ክፈት፡ በለው፡ በሩን፡ » ሲል፡ አንዱ፡ ሞሽ።
 ፈት፡ በለው፡ በሩን፡ ክፈት፡ በሩን፡ ሲል፡ ሁሉም፡

ተንጫጫና፡ ፊቱን፡ ወደበራፋ፡ መልሶ፡ ጥሶ፡ የሚገባ፡ መሰለ ።

ከውስጥ፡ በኩል፡ የጉረምሳ፡ ቡድን፡ « ተው፡ ተመለስ፡ ትበላለህ፡ ጓላ፡ ውርድ፡ ከራሴ፡ ነው፡ » የሚል፡ ማስጠንቀቂያ፡ ተሰማ ። ከጓላ፡ በኩል፡ ያለው፡ ሠርገኛ፡ አትለውም፡ ጣሰውና፡ ግባ፡ እያለ፡ ሲጋፋ፡ ከፊት፡ ያለው፡ ጉረምሳ፡ ዳላውን፡ ቃጥቶ፡ ፈራ፡ ተባ፡ ይላል ። አልፎ፡ አልፎ፡ እንደሽመል፡ ምክታ፡ ጨዋታ፡ የሁለቱ፡ ቡድኖች፡ ዳላ፡ ኳ፡ ኳ፡ ይጋጫል ። የሴት፡ ወገን፡ ቡድን፡ « ተው፡ ደም፡ እንዳይፈስ፡ » እያለ፡ ይፎክራል ።

የወንድ፡ ወገን፡ ሠርገኛ፡ ትንሽ፡ ወደጓላ፡ አፈገፈ፡ ገና፡ ክብ፡ ሠርቶ፡ ሆታውንና፡ ጭፈራውን፡ ቀጠለ ። ጥቂቶቹ፡ ቀንደኛ፡ እጃቢዎች፡ ከወደጀርባ፡ በኩል፡ ከምችች፡ ብለው፡ ተመካከሩና፡ በር፡ አስከፋቸውን፡ መረጡ ። የተመረጠው፡ ጉረምሳም፡ ከራሱ፡ ላይ፡ ጥምጥምት፡ የነበረውን፡ ነጠላ፡ ፈትቶ፡ አጣፍቶ፡ ለበሰና፡ ደበቅ፡ ብሎ፡ በመለየት፡ ዕድምተኛ፡ መስሎ፡ ከምሽሽ፡ እያለ፡ መጣ ። ከፊቱ፡ አስር፡ ክንድ፡ ቀደም፡ ብለው፡ አንድ፡ አዛውንት፡ ገቡ ። ተከታትሎ፡ ሊገባ፡ ሲል፡ « ተመለስ፡ » አለው፡ የውስጠኛው፡ ጉረምሳ ።

« ምነው ? »

« ምንድን፡ ነህ ? »

« እኔ፡ የተጠራሁ፡ እድምተኛ፡ ነኝ፡ » በር፡ አስከፋቸው፡ ጨዋነቱ፡ የተደፈረ፡ ለማስመሰል፡ ፊቱን፡ ኮስተር ። አደረገ ።

« ማን፡ ልበል ? » ሲል፡ የሴት፡ ወገን፡ ጉረምሳ፡ በፈዝ፡ ጠየቀ ።

« ከርሳቸው፡ ጋር፡ ነው፡ የመጣሁት፡ » አለ፡ ቀደም፡ ብለው፡ የገቡትን፡ አዛውንት፡ በዓይኑ፡ እያመለከተ።

« ከማን፡ ጋር ? ከአብዬ ? » ብሎ፡ ጉረምሳው፡ ዳላውን፡ ሲሰነዝርበት፡ በር፡ አስከፋቸው፡ ለመመከት፡ ከነጠላው፡ ሥር፡ የደበቀውን፡ ዳላ፡ ሲያወጣ፡ ሠርገኛና፡ በር፡ ጠባቂ፡ እንደገና፡ ቁርቁስ፡ ጀመሩ ። አንድ፡ ሶስቱ፡ ተፈነክቱ ። ከወንድ፡ ወገን፡ የነገር፡ አባት፡ ለመገላገል፡ ሲቀርቡ፡ ከውስጥ፡ በሩ፡ እንዲከፈት፡ ታዘዘ ። ጨፈቃው፡ ተነሣላቸው ። ግን፡ አሁንም፡ መንገዱ፡ አልተለቀቀላቸውም ።

ሴቶች፡ « አላስገባም፡ ሠርገኛ፡

ከውጭ፡ ይተኛ፡ »

በየት፡ መጣ፡ ዞሮ፡ በየት፡ መጣ፡ ዙሮ፡

የሚዜ፡ ዝንጀሮ፡ » እያሉ፡ በመጨረር፡ ከመተላለፊያው፡ ላይ፡ ሠርገኛውን፡ አገዱት ። ጉረምሳ፡ እጃቢ፡ ግን፡ ኮረዳዋን፡ እየጉነታተለና፡ እየገፈተረ፡ ጥሶ፡ አለፈ ። ከዚህ፡ በጓላ፡ የወንድ፡ ወገን፡ ሠርገኛ፡ ረጋ፡ ብሎ፡ ተርታ፡ ያዘ ። የነገር፡ አባት፡ ሽማግሌዎችና፡ ሚዜዎች፡ ቀደሙ ። ሙሽራው፡ ከበቅሎው፡ ወረደና፡ በጥቂት፡ እጃቢዎች፡ ተጋርዶ፡ ቆመ ። ሽማግሌዎቹና፡ ሚዜዎቹ፡ ከዳሱ፡ ውጭ፡ ጥግ፡ ይዞ፡ በተነጠፈ፡ መድረክ፡ ላይ፡ ወደተቀመጡት፡ የሴት፡ ቤተ፡ ዘመዶች፡ ቀረቡ ።

« ምን፡ ሆኖችሁ፡ ቆማችኋል ? » ሲል፡ ከተቀመጡት፡ የሴት፡ ወገን፡ አንዱ፡ ጠየቀ ።

የወንድ፡ ሽማግሌ፡ ወደፊት፡ ቀደሙና፡ « ልጅ፡ ታደርጉን፡ ብለን፡ » ሲሉ፡ ጮሽ፡ ብለው፡ ተናገሩ ።

« እጃችሁ ፡ ከምን ? »

« ከሸማ ፡ ጥቅል ፡ ከወርቅ ፡ እንክብል ፡ »

« የልጃችን ፡ ማደሪያስ ? » ሲሉ ፡ የሴት ፡ ወገን ፡ ሽማግሌ ፡ ጠየቁ ።

« ማደሪያ ? » የወንድ ፡ ወገን ፡ ሽማግሌ ፡ መልሰው ፡ ጠየቁ ። « ማደሪያማ ፡ ሞልቶ ፡ ተርፎ ፡ አስራ ፡ ሁለት ፡ ጥማድ ፡ በሬ ፡ ሃምሳ ፡ ሰባት ፡ ጥገት ፡ መቶ ፡ አስራ ፡ ሶስት ፡ ወይፈንና ፡ ዘጠና ፡ አራት ፡ ጊደር ፡ መቶ ፡ አርባ ፡ ስድስት ፡ ጥጃ ፡ ስምንት ፡ ጋሻ ፡ የጤፍ ፡ መሬት ፡ ሃያ ፡ ሁለት ፡ ጋሻ ፡ የጭስኛ ፡ መሬት ፡ በወሎ ፡ አምስት ፡ የገባር ፡ መሬት ፡ » ሽማግሌው ፡ ተግ ፡ አሉ ።

« አሄሄ ! ልጃችን ፡ ቤትም ፡ ዕቃም ፡ የላትም ? » የሴት ፡ ሽማግሌ ፡ እንደመቆጣት ፡ ቃጣቸው ።

« ሁለት ፡ ቤት ፡ ከአልፍኝ ፡ እስከጓዳው ። ሶስት ፡ አልጋ ፡ አስር ፡ እንስራ ፡ አምስት ፡ ጋን ። »

« አይበቃም ! »

« ሰባት ፡ ለት ፡ በምንት ፡ ጀንዲ ፡ አስራ ፡ ሰባት ፡ አጉዛ ፡ አስራ ፡ ሶስት ፡ ቢላዋ ፡ አስራ ፡ ዘጠኝ ፡ የቀንድ ፡ መለኪያ ፡ አስራ ፡ አንድ ፡ ኩላብ ፡ ዋንጫ ፡ »

« ጨምሩበት ! »

የወንዱ ፡ ወገን ፡ ሽማግሌ ፡ ጥቂት ፡ አሰቡ ፡ « ይህኳ ፡ የራስ ፡ አገር ፡ ያሳድር ፡ ነበር ። ሰላሣ ፡ ሁለት ፡ አህያ ፡ ስድስት ፡ ሰጋር ፡ በቅሎ ፡ ሶስት ፡ ባዝራ ፡ ሰባት ፡ ሰንጋ ፡ ፈረስ ፡ ከነኮረቻውና ፡ ከነጌጡ ፡ »

« አሁንም ፡ ቀርቷል ፡ » የሴት ፡ ሽማግሌ ፡ ለመጨረሻ ፡ ጊዜ ፡ ጸጉራቸውን ፡ ፈክቱ ።

« እሽ ፡ እስቲ ፡ በሉ ፡ ግዴታላም ፡ » አሉ ፡ የሴት ፡ ወገን ፡ ሽማግሌ ፡ « ጥሎሻችሁን ፡ ደግሞ ፡ እንይላችሁ ! » አጠያየቃቸው ፡ እንደሸመጥ ፡ ቢጤ ፡ ነበር ።

ሶስተኛው ፡ ሚዜ ፡ በከረጢት ፡ ቋጥሮ ፡ ታቅፎት ፡ የነበረውን ፡ ጥሬ ፡ ብር ፡ በቁመ ፡ እንዳለ ፡ ከተነጠፈው ፡ ለት ፡ ላይ ፡ ዘረገፈው ። ቼ ቼ ቼ ቼ ቼ ቼ ለቱን ፡ ሞላው ። ሰው ፡ ሁሉ ፡ አንገቱን ፡ አስግኝ ፡ ተመለከተ ። አይያ ! ደህና ፡ ነው ። አላነሰም ። ብሩ ፡ የተዘረገፈበትን ፡ ለት ፡ አንዱ ፡ የሴት ፡ ወገን ፡ ጉረምሳ ፡ እርስ ፡ በርሱ ፡ ከደንደን ፡ ሲያደርገው ፡ ጌጣ ፡ ጌጥ ፡ የተሸከሙት ፡ አጃቢዎች ፡ ቀረቡ ። በመጀመሪያ ፡ የሙሽራዋ ፡ ጥልፍ ፡ ቀሚስና ፡ ቀጭን ፡ ጥለት ፡ ኩታ ፡ ወጥቶ ፡ ተሰጠ ። ተረካቢው ፡ ከንፈሩን ፡ በፈዘ ፡ አጣመመ ።

ሌላው ፡ የራስ ፡ ሻሽ ፡ ወለባ ፡ አምባር ፡ ጉትቻ ፡ የብር ፡ መስቀል ፡ አሸን ፡ አልቦ ፡ የግር ፡ አልቦ ፡ አወጣና ፡ አስረከበ ።

« ይኸው ፡ ነው ፡ እንዳትሉ ! ዕድሜ ፡ የማያሳየው ፡ ጉድ ፡ የለም ። ልጃችን ፡ ርቃነ ፡ ሥጋዋን ፡ ትሐድ ፡ እትሉም ? » ሲሉ ፡ ከተቀመጡት ፡ መካከል ፡ አንዱ ፡ አፈ ፡ ጮሌ ፡ አዛውንት ፡ አሸፉ ።

የወንድ ፡ ወገን ፡ ሠርገኞች ፡ እርስ ፡ በርሳቸው ፡ ተያዩና ፡ ቀንደኞቹ ፡ አንገታቸውን ፡ አቀርቅረው ፡ ተመካከሩ ። ከወደመሐል ፡ ሌላ ፡ ቀረጢት ፡ ተፈታና ፡ የናት ፡ ጥሎሽ ፡ ኩታና ፡ ቀሚስ ፡ ተሰጠ ።

« አሆ ! ሆ ! እናንተስ ፡ የማታፍሩ ፡ ጉደኞች ፡ ናችሁ ! » ጎሉ ፡ እኒያው ፡ አፈጮሌ ። ለወይዘሮ ፡ እልፍ ነሽ ፡ አምባር ፡ ጉትቻና ፡ እሸን ፡ አልቦ ፡ ተጨመረላቸው ።

« አረ ፡ ለመሆኑ ፡ ማሩ ፡ የታል ? » ሲሉ ፡ ተቀማጭ ፡ አዛውንት ፡ ጠየቁ ። የወንድ ፡ ወገኖች ፡ በድንጋጤ ፡ ከው ፡ አሉ ። በገምቦ ፡ ከተመረጠ ፡ በኋላ ፡ ተረሱት ፡ ቀርቷል ። የሴት ፡ ወገን ፡ አንዴ ፡ አወካባቸው ።

« የለም ። ቀኛዝማች ፡ ደግሞ ፡ አላደረገ ። ብዙ ፡ ብዙ ፡ ነገር ፡ ቀርቷል ። የለም ! ሰው ፡ አቻውን ፡ ሲፈልግ ፡ እንዲህ ፡ አይደለም ። ለጉደለውም ፡ ለሁሉም ፡ ነገር ፡ ዋስ ፡ ጥሩ ፡ » አሉ ፡ አንዱ ፡ የሴት ፡ ወገን ፡ ሽማግሌ ።

« ግራዝማች ፡ አየለ ፡ ይዋሱን ! » ሲሉ ፡ የወንድ ፡ ወገን ፡ የነገር ፡ አባት ፡ ከተቀመጡት ፡ አዛውንት ፡ አንዱን ፡ ጠየቁ ።

« በጉደለው ፡ ሁሉ ፡ ዋስ ፡ ነኝ ፡ » ሲሉ ፡ ቆመው ፡ እጅ ፡ ነስተው ፡ ተቀመጡ ።

ከዚህ ፡ በኋላ ፡ ሙሽራው ፡ ከእነአጃቢው ፡ በአስተናባሪ ፡ ተጋብዞ ፡ ከዳሱ ፡ አናት ፡ በኩል ፡ በጨፈቃ ፡ ተገድግዶ ፡ በኩታ ፡ የተጋረደ ፡ የሚገባ ፡ ቤቱ ፡ ተከልሎ ፡ ተሰጠው ። ከዚህያም ፡ የሚገባ ፡ ቤቱ ፡ ሞሰብ ፡ በግምጃ ፡ ተሸፍኖ ፡ ቀደመና ፡ ተከታትሎ ፡ እየተጋዘ ፡ ማዕድ ፡ ቀረበ ። በዚህ ፡ ጊዜ ፡ የአሳላፊው ፡ ግርግር ፡ ዘፈኑ ፡ ጭፋሮው ፡ የአዝማራው ፡ ዘለበኛ ፡ እየደመቀ ፡ ሄደ ።

ሴቶች ፡ ባንድ ፡ በኩል ፤

« ኩራት ፡ ኩራት ፡ አይልሽም ፡ ወይ ?
የከንፋ ፡ አይደለሽምይ ፡
ኩራት ፡ አይልሽም ፡ ወይ ፤
የእልፍነሽ ፡ አይደለሽምይ ፤ »

የአያት ፡ የአጎት ፡ የወንድም ፡ የዘመድ ፡ የአክስት ፡ የዚያም ፡ የዚያም ፡ ስም ፡ እየተጠራ ፡ « ኩራት ፡ አይልሽም ፡ ወይ ፡ » እየተባባሉ ፡ እስክስታውን ፡ ያወርዱታል ።

ጎረምሶች ፡ በሌላ ፡ በኩል ፡ ይጨፍራሉ ፡ ሎጋው ፡ ሽቦ ፡ ና !
ሎጋው ፡ ሽቦ !
ጉሮ ፡ ወሸባየ ፡ ጉሮ ፡ ወሸባ ፡

እንዲያ ፡ እንዲያ ፡ ሲል ፡ ነው ፡ ግዳይ !

አገሜቸውና ፡ አፍንጫቸው ፡ በጥላሽት ፡ የተለቀለቀ ፡ ሴቶች ፡ ድስቱንና ፡ ወጭቱን ፡ ይዘው ፡ በተርታ ፡ ሲገቡ ፡ በጥሎሽ ፡ ላይ ፡ የደረሰበትን ፡ ብድር ፡ ለመመለስ ፡ ሚዜና አጃቢ ፡ አሰፈሰፈ ። እንደጥሎሽ ፡ ተቀባዮቹ ፡ ከዚህም ፡ አፈጮሌውና ፡ ብልት ፡ አዋቂው ፡ ጣቱን ፡ እያሾለ ፡ ቀረበ ።

« ጉድ ፡ በሉ ! በሀገራችሁ ፡ ዶሮ ፡ ብልት ፡ የላትም ? » ሲል ፡ ራሱን ፡ ይዞ ፡ እንደመጮህ ፡ ይቃጣዋል ።

ግን ፡ ወጥ ፡ አቅራቢዎቹም ፡ የተመረጡ ፡ ስለነበሩ ፡ በነገር ፡ አልተሰናኙም ። « በሀገርህ ፡ ዶሮ ፡ በልተህ ፡ የምታውቅ ፡ ከሆነ ፡ ቆጥረህ ፡ ድረስበት ። ሽምብራ ፡ መቸር ፈስ ፡ አይምሰልህ ! » የሚል ፡ መልስ ፡ ይሰጠዋል ።

« መላላሚው ፡ የታል ? »

« እርሱ ፡ ጉድ ፡ በይኝ ፡ አንቺዬ ፡ መላላጫ ፡ የማያውቀው ፡ መጣ ! ይህ ፡ ምንድን ፡ ነው ? »

« ሳምባቃፊው ፡ የታለ ? »

« በሀገራችሁ ፡ ከጨዋ ፡ ፊት ፡ ይቀርባል ፡ እንዴ ? በኛ ፡ የአሽከር ፡ ምግብ ፡ ነው ፡ »

አንዱ ፡ ጉረምሳ ፡ እጁን ፡ ሰደድ ፡ አድርጎ ፡ ወጥ ፡ አውጭዋን ፡ ኮረዳ ፡ ለመቆንጠጥ ፡ ይሞክራል ።

« ወይድ ፡ የት ፡ መጣ ፡ ባለጌ ፡ ነው ! »

ወጥ ፡ የተነከረ ፡ እጅ ፡ ለጥፊ ፡ ይቃጣበታል ።

የወንድ ፡ ወገን ፡ ጠላውን ፡ ጠጁን ፡ ወጡን ፡ እንዲያው ፡ ሣር ፡ ቅጠሉን ፡ እያጣጣለ ፡ በልቶ ፡ ጠጥቶ ፡ መሸት ሸት ፡ ሲል ፡ ለጭፋሮ ፡ ተነሣ ። መልሶ ፡ የራት ፡ ድግስ ፡ ቀረበ ።

ከራት ፡ በኋላ ፡ የወንድ ፡ ወገንና ፡ የሴት ፡ ወገን ፡ ውድድር ፡ ገጥሞ ፡ ሲጨፍርና ፡ ሲሸልል ፡ አንዱ ፡ ነገረኛ ፡ የደመኛ ፡ ስም ፡ በመጥራቱ ፡ የተፋፋመ ፡ አምባገር ፡ ተነሣ ። ሰው ፡ አልተጉዳም ፡ እንጅ ፡ አንድ ፡ ሶስት ፡ ጥይት ፡ ተተኮሰ ። መምሬ ፡ ወልዳረጋይና ፡ ሌሎችም ፡ ሽማግሌዎች ፡ በመካከል ፡ ገብተው ፡ አምባገርውን ፡ አበረዱት ። ባለምባራስ ፡ ከንፋም ፡ ነገሩ ፡ ተባብሶ ፡ ደም ፡ እንዳይፈስ ፡ ጉረምሶቻቸውን ፡ ገሰጹዋቸው ።

ጭፋሮውና ፡ ዘፈኑ ፡ በመፈራራትም ፡ በመጠንቀቅም ፡ ሁናቱ ፡ አነጋ ። የሚዜዎች ፡ አንዱ ፡ ሙከራ ፡ አሸከር ፡ በመምሰል ፡ እልፍኝ ፡ ገብተው ፡ ሙሽራይቷን ፡ ለማየት ፡

ነበር ። ግን ፡ ነጠላ ፡ ቀሚስ ፡ አድርገው ፡ በመልበስ ፡ ገረድ ፡ መስለውም ፡ አልሆነላቸውም ።

ጧት ፡ ከቁርስ ፡ በኋላ ፡ የወንድ ፡ ወገን ፡ ሽማግሌዎችና ፡ ሚዜዎች ፡ « እንግዲህ ፡ በላን ፡ ጠጣን ፡ ልጄቷ ፡ ትሰጠንና ፡ አሰናብቱን ፡ » ሲሉ ፡ ጠየቁ ።

« ምንድን ፡ ነው ፡ ጥድፊያው ? » የሚል ፡ የቁጣ ፡ ጥያቄ ፡ ቀረበላቸው ።

« መንገዳችን ፡ ሩቅ ፡ ነው ፡ »

« የሆነ ፡ እንደሆነስ ፡ ለዚህ ፡ ትርኪ ፡ ምርኪ ፡ ጥሎ ሻችሁ ፡ ደግሞ ፡ ልጃችን ፡ በጧቱ ፡ የምትጉተትበት ፡ ምክንያት ፡ የለም ! »

« ካላችሁስ ፡ ለዚህ ፡ ብጥብጥ ፡ ምግባችሁና ፡ ቅራሪ ፡ ጠላችሁ ፡ የምናረፍድበት ፡ ምክንያት ፡ የለም ። »

« እንዴት ፡ በመጣችሁበት ፡ መንገድ ፡ ሂዱ ። ሴት ፡ ልጅ ፡ የለንም ! » አሉ ፡ የሴት ፡ ወገን ፡ አፈ ፡ ጉባኤ ።

« እናንተው ፡ አግቧት ! » ሲል ፡ የወንድ ፡ ወገን ፡ አፈ ፡ ጮሌ ፡ መለሰ ።

ንትርኩ ፡ እስከ ፡ አምስት ፡ ሰዓት ፡ ቆይቶ ፡ በመጨረሻ ፡ ተፈቀደላቸውና ፡ አሁንም ፡ ሙሽሪት ፡ ከእልፍኝ ፡ እስክትወጣ ፡ እኩለ ፡ ቀን ፡ ሆነ ።

ሙሽሪት ፡ ተሸፋፍና ፡ ሁለት ፡ ደንገጡር ፡ እስክትላ ፡ በቤተ ፡ ዘመድ ፡ ታጅባ ፡ ብቅ ፡ ስትል ፡ ሌላ ፡ መሣሪያና ፡ ዕቃ ፡ የያዙ ፡ አሸከሮች ፡ በተርታ ፡ መጡ ። ባለምባራስ ፡ ከንፋ ፡ ወይዘሮ ፡ እልፍነሽ ፡ ሌሎችም ፡ የቅርብ ፡ ቤተ ፡

ዘመዶች፡ ካንድ፡ በኩል፡ በተርታ፡ ቁመዋል ። ከሌላ
በኩል፡ የወንድ፡ ወገን፡ ሙሽራውን፡ ከቦ፡ ተገጥጧል።

ባላምባራስ፡ አሽከራቸውን፡ በዓይናቸው፡ ሲጠቅሰ
ያንን፡ የሚወዱትን፡ መውዜር፡ ይዞ፡ ሲቀርብ፡ ተቀባ
ሉና፡ እጃቸውን፡ ወደሙሽራው፡ ዘረጉ ። በሙሽራው፡
ፈንታ፡ አንደኛው፡ ሚዜ፡ ተቀበለ ። ለሁለቱ፡ ሚዜዎች፡
ሚኒሽር፡ ለሶስተኛው፡ ሚዜ፡ ጦርና፡ ጋሻ፡ ሸለሙ ።

ባላምባራስ፡ «እርስዎም፡ ከነርሱ፡ በኩል፡ ነዎት፡
መሰል፡» አሉና፡ ለመምራ፡ ወልዳረጋይ፡ ያን፡ ከእጃ
ቸው፡ የማይለዩትን፡ ድርሳን፡ ሚካኤል፡ ዘረጉላቸው ።

«እረ፡ በበዛይተ፡ ዓለሟ፡ ምን፡ አመጡበኝ! ድር
ሳን፡ ሚካኤልዎን?» ሲሉ፡ መምራ፡ አገረገሩ ።

«ይቀበሉኝ፡ አልኩዎ!» ሲሏቸው፡ መምራ፡ ተቀ
በሉ ።

ሙሽሮቹ፡ ከበቅሎዋቸው፡ ወጥተው፡ ሠርገኛው፡
ሆ! እያለ፡ ጉዞ፡ ሲጀምር፡ ወይዘሮ፡ እልፍነሽ፡ ዕንባቸ
ውን፡ በነጠላቸው፡ እየጠራረጉ፡ ወደ፡ ጓዳ፡ ገቡ ። ጥቂት፡
ቆይቶ፡ ባላምባራስ፡ ዕንባቸውን፡ ለመዋጥ፡ ከንፈራቸ
ውን፡ እንደመንከስ፡ እያደረጉ፡ ከሌሎች፡ ቤተ፡ ዘመ
ዶች፡ ጋር፡ ወደዳሱ፡ ገቡ ።

በወሩ፡ ገደማ፡ እሑድ፡ ቀን፡ መልስ፡ ሆነ ። ሙሽራ፡
አንድ፡ ሰላሣ፡ ራሱን፡ መጣ ።

ወይዘሮ፡ እልፍነሽ፡ የድግሱን፡ አቀራረብ፡ ጥቂት፡
ጊዜ፡ ከተቆጣጠሩ፡ በኋላ፡ ምግቡም፡ መጠጡም፡ ጭ
ፈራውም፡ ሲያያዝ፡ ልጃቸው፡ ወዳለችበት፡ እልፍኝ፡

ገቡ ። ሙሽራው፡ ግን፡ ከአጃቢዎቹ፡ ጋር፡ በዳሱ፡ ው
ስጥ፡ ጫጉላ፡ ቤት፡ ተጋርዶ፡ ተሰጥቶታል ።

ወይዘሮ፡ እልፍነሽ፡ ልጃቸውን፡ ፍጥጥ፡ እድርገው፡
ጠየቋት ። ለማረጋገጥ፡ ያህል፡ ነው፡ እንጅ፡ ታሪኩን፡
ከመንደር፡ ሽውሽታ፡ ከዚያም፡ ደንገጠራ፡ ለመጠየቅ፡
ስትመጣ፡ ነግራቸው፡ ነበር ። መልሱን፡ የደገሱትም፡
ባንድ፡ በኩል፡ ይህንን፡ የመሰለ፡ ውርደት፡ እንደማይደር
ስባቸው፡ ተስፋና፡ ጸሎት፡ እያደረጉ፡ በሌላ፡ በኩልም፡
ሆዳቸውን፡ እያመማቸው፡ ነው ። የልጃቸውን፡ ታሪክ፡
እንደሰሙ፡ ሰውነታቸው፡ እየተርበደበደ፡ ወደዳሱ፡ ሄ
ዱና፡ ባላቸውን፡ በጀርዋቸው፡ ሹክ፡ ብለው፡ በከንዳ
ቸው፡ እየጉተቱ፡ ወደ፡ እልፍኝ፡ አመጧቸው ።

«ምን፡ ሆነሻል?» አሉ፡ ባላምባራስ፡ ከንዳቸውን፡
እንደመንጠቅ፡ እየከጀሉ ።

«ና፡ እንጅ፡ የልጅህን፡ ጉድ፡ ስማ፡»

«የምን፡ ጉድ፡» ከእልፍኝ፡ ገቡ ።

«እንዲሁ፡ ሸላ፡ በድፍን፡ ሆና፡ መጥታልሃለች!»
አሉ፡ ወይዘሮ፡ እልፍነሽ፡ በንዴት፡ ከንፈራቸውን፡
አሞድሙደው ።

«ምን!» ሲሉ፡ ባላምባራስ፡ ከቆሙበት፡ ተወራጩ»

«ምን፡ ምን፡ አለው?» የአገር፡ መሳለቂያ፡ መሆን፡
ነው፡ እንጅ፡» ሲሉ፡ ወይዘሮ፡ እልፍነሽ፡ ትከሻቸውን፡
ነቅነቅ፡ አደረጉ ።

«እኮ፡ ምንድን፡ ነው?» ባላምባራስ፡ ጣታቸውን፡
አንገቷን፡ ደፍታ፡ በተቀመጠችው፡ ልጃቸው፡ ላይ፡
ቀሰሩ ።

« እየነገርኩህ ! » ሲሉ : ወይዘሮ : እልፍነሽ : ቀበል አደረጉ ።

« አንቺ : ዝም : በይ : ሴትዮ ! መዓትሽን : እታውራ : እርሷው : ትንገረኝ : ነው : የምለው ! » ባለ : መሆን : አቅቷቸው : ውርደቱን : ያመጡት : ወይዘሮ : እልፍነሽ : ይመስል : ባላምባራስ : ዓይኖቻቸውን : አፈጠጡባቸው ።

« እኮ : በይ : ተናገሪ ! » ሲሉ : ወደልጃቸው : ቀረቡ ።

መሽሪት : ጭንቅላቷን : ከጉያዋ : ውስጥ : ለመደበት : የምትሞክር : ይመስል : ይበልጥ : አቀረቀረች ።

« ምኑን : ትነግርሃለች : እርሷ ! » አሉ : ወይዘሮ : እልፍነሽ ።

« የሆነውን : ነዋ ! »

« ምን : ሆነና » ሲሉ : እናት : አሸፋ ።

ባላምባራስ : በከፉ : ዓይን : ገረፋዋቸው ።

መሽሪት : የጫጉላው : ሰሞን : እንግልት : ስቃይና : ሰቀቀን : በሐሳቧ : ታያት ። ሚዜዎች : እጅና : እግሯን : ሲይዟት : ሰው : ሲተናነቃት : ከውጭ : ጨካኝና : ጭፋሮ : ሲደባለቅ : በፍርሃት : እእምሮዋን : ስትስት : መልሳ : ስትነቃ : መልሰው : ሲይዟት : በበነጋው : ደንገጡሯዋ : መክራ : ባታፅናት : ኖሮ : በጠፍ : ጨረቃ : ለመጥፋት : የከጀለችበት : ጊዜ : ነበር ።

« አንድ : ቀን : » አለች : መሽሪት : አንገቷን : ቀና : ሳታደርግ : « እናቲቱ : ከርሱ : ጓደኞች : ጋር :

ሲጨዋውቱ : ቆዩና : ልጄ : አንድ : አዚም : ዙሮበት : ነው : እንጅ : በጤናው : እንዲህ : አይሆንም : አሉና : ፀጉራን : በጣታቸው : እያበጠፉ : ደባብሰው : ጉያዩን : ሲፈቅሹ : ያንን : አገኙና : »

« ምኑን : ያንን ? » ሲሉ : ባላምባራስ : አቋረጧት ።

« ያሠርኩትን : ክታብ ! »

« የምን : ክታብ ! » ባላምባራስ : ከንዴታቸው : ጋር : እንደመገረም : አሉ ።

« አረ : እንዲያው : ለራስ : መጠበቂያ : ቃለ : እግዚአብሔር : ልፋፈ : ጽድቅ : ነው : » ሲሉ : ወይዘሮ : እልፍነሽ : መለሱ ።

« በቤቴም : የማላውቀው : ጉድ : ሞልቷል ! እሺ : ቀጥይ : ግዴለም : ! »

« ከዚያም : እናቲቱ : አሸቀንጥረው : ጣሉትና : አንድ : ቄስ : መጥተው : ጸሎት : አድርገው : ቤቱንና : ዙሪያውን : ጠበል : ረጨበት ። ክታቡ : በወደቀበት : ሥፍራም : እንጨትና : ጭራሮ : አቀጣጥለው : እነደጹበት ። ከዚያም : በኋላ : - - - »

ባላምባራስ : ታሪኳን : እስክትጨርስ : አልጠበቁም ። የአፍንጫቸው : ቅጠል : እጥፍ : ዘርጋ : እያለ : ሁለት : ሶስት : ጊዜ : በከባዱ : ተነፈሱና : አንዳችም : ቃል : ሳይናገሩ : ወደዳሱ : ተመለሱ ።

ለነገሩ : ባላምባራስም : ወይዘሮ : እልፍነሽ ም : እንግዶቻቸውን : ሲጋብዙ : አምሽተዋል ። ግን : ፈታቸው : ያሳጣ : ነበር ። ሚዜዎቹም : እንደሠርጉ : ጊዜ : በሙሉ :

ልብ ፡ ተዝናንተውና ፡ ተመክተው ፡ አልጨፈሩም ። ነጠላ ፡
አደግድኅ ፡ መወዛወዙ ፡ ከአንገት ፡ በላይ ፡ ለወግ ፡ ያህል ፡
ነበር ። አየሩ ፡ ቀዝቅዝዋል ። ሰውም ፡ ቀዝቅዞ ፡ አደረ ።

ጧት ፡ ከቁርስ ፡ በኋላ ፡ የወንድ ፡ ወገን ፡ ሽማግሌዎ
ችና ፡ ሚዜዎች ፡ እንደተለመደው ፡ አሰናብቱን ፡ ብለው ፡
ጠየቁ ። እንደተለመደውም ፡ መሸራው ፡ ግን ፡ ከአማኞቹ ፡
ወይም ፡ ከጋብቻ ፡ ቤተ ፡ ሰቡ ፡ ጋር ፡ በበለጠ ፡ ለመተዋ
ወቅ ፡ ይሰነብት ፡ ነበር ።

« ይሂዱ ፡ ሂዱ ፡ እንጅ ፡ ይረፍድባችኋል ፡ ወዳጆቹ ።
እርሱም ፡ ይሂድ ። አውቀነዋል ። ተዋውቀናል ። ልጃችን ፡
ግን ፡ ከዚህ ፡ ትቆያለች ፡ » አሉ ፡ ባለምባራስ ፡ በፊታ
ቸው ፡ ላይ ፡ ንዴትና ፡ ጸጸት ፡ በጉልህ ፡ እየተነበበ ። አው
ቀነዋል ፡ ሲሉ ፡ ፈዛቸው ፡ እንደጦር ፡ የሚዋጋ ፡ ነበር ።

እንደተለመደው ፡ የወንድ ፡ ወገን ፡ አለልመኑም ።
አልተከራከሩም ። አላንገራገሩም ። ምናልባትም ፡ ካለጠ
መንጃ ፡ አፈሙዝ ፡ የሰው ፡ ነገር ፡ የማይለውጠው ፡ የመ
ጨረሻ ፡ ቃል ፡ መሆኑን ፡ አውቀዋል ።

እንደ ፡ አለፈው ፡ ጊዜ ፡ መሸራው ፡ ከበቅሎ ፡ እስ
ኪወጣ ፡ ባለምባራስ ፡ ቆመው ፡ አልሸኙትም ፡ ነበር ።
የሚናገሩትን ፡ ከተናገሩ ፡ በኋላ ፡ ወደ ፡ አልፍኛቸው ፡
ገቡ ። ግን ፡ አላስችላቸው ፡ አለና ፡ ወዲያው ፡ ወጥተው ፡
ሠርገኞቹ ፡ ዳገቱን ፡ ይዘው ፡ ሲሄዱ ፡ ተመለከቱ ።

— ልጄስ ፡ ባል ፡ አታጣም ። ድርሳኔም ፡ ደህና ፡ ባለቤት
አግኝቷል ። አይቆጫኝም ። ከሴት ፡ እጅ ፡ የገባው ፡ መው
ዜሬ ፡ ብቻ ፡ ነው ፡ ሲሉ ፡ በማሰብ ፡ ባለምባራስ ፡ ራሳቸ
ውን ፡ ነቀነቁ ።

ቸግ ።

አጋዝ ፡ ቦርጋ ፡ ልጃቸው ፡ ቴሊ ፡ ለግቅመ ፡ አዳም ፡
መቃረቡን ፡ የተገነዘቡት ፡ ከአምናው ፡ መስቀል ፡ አንስቶ ፡
ነበር ። ሴቶች ፡ ባንድ ፡ በኩል ፡ ወንዶች ፡ ባንድ ፡ በኩል ፡
ሆነው ፡ ላላ ፡ ሸቦ ፡ ላላ ፡ እያሉ ፡ ሲጨፍሩ ፡ አዛውንት ፡
ከዳር ፡ ሆነው ፡ ሲመለከቱ ፡ አጋዝ ፡ ቦርጋ ፡ ቴሊ ፡ ባፈረ
ጠመ ፡ ጡንጫው ፡ ላይ ፡ ላቡ ፡ እየተንቆረቆረ ፡ ሲወርድ ፡
አይተው ፡ ለስሜት ፡ መብቃቱን ፡ ተረዱ ። ከዚያን ፡
ጊዜ ፡ ጀምሮ ፡ ሥራዩን ፡ ብለው ፡ በጥብቅ ፡ ባይዙትም ፡
ለልጃቸው ፡ ሚስት ፡ ማቅረብ ፡ የሚችል ፡ ቤተሰብ ፡
ከማሰብና ፡ ከማማረጥ ፡ አልቦዘኑም ፡ ነበር ።

ቴሊ ፡ ነሐሴ ፡ ቢመጣ ፡ ገና ፡ አስራ ፡ ሰባት ፡ ዓመቱ ፡
ነው ። ከጥጃ ፡ ማገድ ፡ አልፎ ፡ ከከብት ፡ ጥበቃ ፡ ወጥቶ ፡
የእንስት ፡ ጭፍጨፋውን ፡ አሳይቶ ፡ እርፍ ፡ መያዝ ፡ የጀ
መረው ፡ አምና ፡ ነበር ። ዘንድሮ ፡ ግን ፡ ራሱ ፡ በሬ ፡ ጠም
ዶ ፡ ራሱ ፡ ሲያርስ ፡ ውሎ ፡ ይመለሳል ። አጋዝ ፡ ቦርጋ ፡
ይህ ፡ ሲገርማቸው ፡ ከእርሻ ፡ እንደዋለ ፡ በዚያው ፡ አደን ፡
ሂዶ ፡ ሚዳቋ ፡ ገድሎ ፡ ልብሱ ፡ በደም ፡ እንዳይበላሽ ፡
ፈቀቅ ፡ አድርጎ ፡ በአጠና ፡ አንጠልጥሎ ፡ ሲመጣ ፡ አጋዝ ፡
ቦርጋ ፡ ከቤታቸው ፡ በራፍ ፡ ላይ ፡ ተቀምጠው ፡ ጋያቸ
ውን ፡ ይስቡ ፡ ነበር ። ኩራት ፡ በተመላበት ፡ ፈገግታ ፡
ከግር ፡ እስከራሱ ፡ ተመለከቱትና ፡ መልሰው ፡ በሐሳብ ፡
የአውራ ፡ ጣታቸውን ፡ ጥፍር ፡ ይቸረችፉ ፡ ጀመር ።

ሚስታቸው ፡ ለራት ፡ ቆጮ ፡ ወደሚጋግሩበት ፡ ጓዳ ፡
ገቡና ፡ « ልጅሽ ፡ የሠራውን ፡ እየሽ ? » አላቸው ።

ከብት ፡ አጥፍቶ ፡ ወይም ፡ ከሰው ፡ ጋር ፡ ተጣልቶ ፡ የተመለሰ ፡ መስሏቸው ፡ አጀት ፡ ኬርወጅ ፡ ደንገጥ ፡ አሉ ፡ « ምን ፡ ሠራ ? » ሲሉ ፡ ጠየቁ ።

« አደን ፡ ጥሎልሻል ። እንዲህም ፡ ከሆነ ፡ ሳይተላ ለፈው ፡ ቀረ ፡ ብለሽ ፡ ነው ። አሆ ! ሆ ! ሸረ ፡ ከጉረቤት ፡ ጣጣ ፡ እንዳያመጣብን ! ከመጭው ፡ መስቀል ፡ አያሳልፈንም ። ደግሞ ፡ ዛሬ ፡ ጉብሉ ፡ ሁሉ ፡ ወደ ፡ አዲስ ፡ አበባ ፡ ሂዶ ፡ እየጠፋ ፡ አስቸግሯል ። ምን ፡ ፋይዳ ፡ እንደሚያገኙበት ፡ አይገባኝም ። ከአሁኑ ፡ ታጥቀሽ ፡ ብትነሽ ፡ ይሻላል ። ወደወልቂጤም ፡ ወደ ፡ እንድብርም ፡ ወራርደሽ ፡ ምናምኑን ፡ ብታመጭ ፡ አይከፋም ። » አሉ ፡ ቦርጋ ፡ ጢማቸውን ፡ እያሻሹ ።

« ኤ ! ኤ ! ልጅቷን ፡ አግኝተሃል ? » ኬርወጅ ፡ በመደነቅ ፡ አንገታቸውን ፡ ወደ ፡ አንድ ፡ ወገን ፡ ዘንበል ፡ አድርገው ፡ ጠየቁ ።

« በሐሳቤ ፡ ባወጣ ፡ ባወርድ ፡ እስከአሁን ፡ እኔ ፡ የማውቀው ፡ አላገኘሁም ። ከጌቶ ፡ ቦራሲዩ ፡ ወገን ፡ አንድ ሸርጋ ፡ የሚባል ፡ ሰው ፡ የደረሰች ፡ ልጅ ፡ አለችው ፡ ሲባል ፡ ሰምቶ ፡ ነበር ። በጣም ፡ አላስደሰተኝም ። » አጋዝ ፡ ቦርጋ ፡ አይናቸውን ፡ እንደመክደን ፡ አድርገው ፡ የሰባት ፡ ቤት ፡ ጉራጌን ፡ ዘር ፡ ማንዘር ፡ ሐረግ ፡ በሐሳባቸው ፡ ለማንበብ ፡ ሞከሩ ። ራሳቸውን ፡ አወዛወዙና ፡ « እስቲ ፡ ነገ ፡ ከሸንጎ ፡ ላይ ፡ ሽማግሌችን ፡ አደራ ፡ ብዬ ፡ እጠይቃለሁ ፡ እንጅ ፡ » ብለው ፡ ወደጋያቸው ፡ ተመለሱ ።

በበነጋው ፡ ከሸንጎ ፡ በኋላ ፡ አጋዝ ፡ ቦርጋ ፡ ልጅ ፡ በመገረዝ ፡ በመላው ፡ ሰባት ፡ ጉራጌ ፡ እየተዘዋወረ ፡ ብዙ ፡ ቤተ ፡ ሰብ ፡ የሚያውቀውን ፡ ግርማን ይዘው ፡ ሶስቱን ፡

የቸሃ ፡ ቀንደኛ ፡ አዛውንቶች ፡ ለምነው ፡ ከግራር ፡ ዛፍ ፡ ሥር ፡ ተቀመጡ ። ገራዝ ፡ ቤት ፡ ልጅ ፡ ያለውን ፡ ቤተ ሰብ ፡ ሁሉ ፡ ሲቆጥር ፡ አዛውንቱ ፡ ሐረጉንና ፡ ግንዱን ፡ መያውን ፡ ንብረቱንና ፡ ጀብዱዉን ፡ ሲያማርጡ ፡ በተሲዓት ፡ የጀመሩ ፡ ጀንበር ፡ እስክትዘቀዘቅ ፡ አመሹ ። በመጨረሻም ፡ ከምሑር ፡ ቤት ፡ ከአድማጠረ ፡ ነገድ ፡ በዳም ፡ ጋማሊ ፡ ቤተ ፡ ሰብ ፡ ተስማሙ ።

* * *

አንድ ፡ ቀን ፡ እሑድ ፡ ወደ ፡ ማታ ፡ ገደማ ፡ ገማሊ ፡ ከሸንጎ ፡ አርፍዶና ፡ ማዶ ፡ ከጀረትማ ፡ ሠፈር ፡ ዘመድ ፡ ጥየቃ ፡ ውሉ ፡ እንደገባ ፡ ከቤቱ ፡ ተዛንብ ፡ አጉዛ ፡ አስነጥፎ ፡ በአሽከር ፡ እግሩን ፡ ይታጠባል ። ከጋቢው ፡ በታች ፡ ግራ ፡ እጁን ፡ እየሰደደ ፡ ወገቡን ፡ ያሻሻል ። ደክሞት ፡ ነበር ። ከብት ፡ መግባት ፡ ጀምሯል ። ሁለቱ ፡ እንግዶች ፡ ውሻውን ፡ በዱላቸው ፡ እየተከላከሉ ፡ ከግቢው ፡ ሲገቡ ፡ ሁለተኛውን ፡ እግሩን ፡ ተለቃልቆ ፡ ሳይጨርስ ፡ ተነስቶ ፡ ተቀበላቸው ።

በየተራ ፡ ጉንጭ ፡ ለጉንጭ ፡ ተሳሳሙና ፡ « እንደምን ሰነበትክ ፡ እንደምን ፡ ሰንብታችኋል ። አገር ፡ ደህና ። ከብት ፡ ደህና ። እግዚአብሔር ፡ ይመስገን ። ሁሉም ፡ ደህና ። » ተባባሉ ።

« በል ፡ እግርህን ፡ ታጥቦህ ፡ ጨርስ ፡ ዳም ፡ ጋማሊ ። » አሉ ፡ አንደኛው ፡ አዛውንት ። በችኮላ ፡ ተለቃለቀና ፡ ተያይዘው ፡ ወደቤት ፡ ገቡ ። ጋማሊ ፡ ከባላባትነቱ ፡ በቀር ፡ ደህና ፡ ሀብታም ፡ ነበርና ፡ ከሁለት ፡ ዓመት ፡ በፊት ፡ ባለሶስት ፡ ተዋረድ ፡ ቤት ፡ አሠርቷል ። የወቅሩ ፡ ጌጥ ፡ ለጉድ ፡ ነው ። ግድግዳው ፡ ከጥርብ ፡ እንጨት ፡ ነው ። ልስላሜው ፡

ጥጥ፡ የሚያስዳምጥ፡ ይመስላል ። አንድ፡ እልፍኝ፡ አንድ፡
ዕቃ፡ ቤት፡ አንድ፡ መኝታ፡ ቤት፡ ሶስት፡ ክፍል፡
አለው ። አሮጌው፡ ቤት፡ የጥጆች፡ ጋጥ፡ የአሽከሮች፡
ቤትና፡ ማድቤት፡ ሆኗል ።

እንግዲህ፡ የቤቱን፡ አሠራርና፡ በየግድግዳውና፡
በየምስራቅ፡ የተንጠለጠለውን፡ መሣሪያና፡ ጌጣጌጥ፡
እያደነቁለት፡ ከመደብ፡ ላይ፡ እንደተቀመጡ፡ «አረ፡ እን
ዲያው፡ ዛሬ፡ አገራችንን፡ በምን፡ አወቃችሁት? አሁ
ንማ፡ መገናኘቱም፡ ፈጽሞ፡ ቀረ ። ጉይታና፡ ግርማ፡
እርስዎንማ፡ ካየሁ፡ ስንት፡ ዓመት፡ ሆነኝ! አረ፡ እንዲ
ያው፡ ተራራቅን፡ ባካችሁ?» አለ፡ ዳሞ፡ ጋማሊ ።

« ምን፡ መራራቅ፡ ብቻ! እንዳይሆን፡ ሆነን፡ ተለ
ያየን፡ እንጅ! » ሲሉ፡ ጉይታና፡ ግርማ፡ በቅሬታ፡ ራሳ
ቸውን፡ እያወዛወዙ፡ መለሱ ።

« አይ! ምንም፡ ቢሆን፡ ሞገመንና፡ አድማጠረ፡
እንኳ፡ አይለያይም ። መቸም፡ ዛሬ፡ ጊዜ፡ ሁሉም፡ ለየ
ራሱ፡ ሲኳትን፡ እንዲያው፡ መቀራረቡ፡ ተረሳና፡ እንጅ፡
አባቶቻችንማ፡ በየዕለቱ፡ በማዕድ፡ ይገናኙ፡ ነበር ። »
ሲሉ፡ ሁለተኛው፡ እንግዳ፡ ተተኩ ።

« አሁንስ፡ ቢሆን፡ ምን፡ ይከለክላል? » አለ፡ ጋማሊ ።
« ምንም ። እንዲያው፡ ምንም! »

አሽከር፡ ጠላ፡ አቅርቦ፡ እየቀዳ፡ ሰጠ ። « ቡናውን፡
ቶሎ፡ አፍሉ ። » ሲል፡ ጋማሊ፡ አዘዘ ።

« የለም! መሽቶብናል፡ እንሄዳለን፡ » አሉ፡ ጉይ
ታና፡ ግርማ ።

« አሁን፡ ልትሔዱ፡ ነው? »
« ኋላስ? »

« አንድዬን፡ አድራችሁ፡ ነው፡ የምትሔዱት!
በስንት፡ ዘመናችሁ፡ መጥታችሁ፡ ደግሞ፡ » ጋማሊ፡
እንደመከፋት፡ አለ ።

« ማደር፡ ቀርቶ፡ ብንሰነብትስ፡ እንጠላ፡ ነበር ። »
« በሞቱ፡ እደሩ! »
« የማይሆነውን! ቤቶቻችን፡ አላወቁም ። ይጨነቃሉ »
« ታዲያ፡ በጊዜ፡ ምሽት፡ ምን፡ አመጣችሁ? »

« ሰው፡ እግረ፡ መንገዱ፡ ሲያመቸው፡ ዘመድ፡
አይጠቅም፡ አሉህ? » አሉ፡ ጉይታና፡ ግርማ ።

« ባልጠየቅ፡ በቀረብኝ ። ለዚህ፡ ለዚህስ፡ ባልመጣ
ችሁብኝ፡ » አለ፡ ጋማሊ ።

« ቤትህን፡ ደህና፡ ሠርተሃል ። ለመሆኑ፡ ቤተሰብህ፡
ደህና፡ አፍርቷል ። » ሲሉ፡ ጉይታናና፡ እንደዋዛ፡
ጠየቁ ።

« ክብር፡ ምስጋና፡ ይግባው፡ ይበቁኛል ። »

« ወንድ፡ ቤት? » አሉና፡ ሁለተኛው፡ እንግዳ፡ ሁለ
ተኛውን፡ ጥያቄ፡ ደቀኑ ።

« የበሽሬ፡ ፊት፡ ናት ። ቀጥሎ፡ ሁለት፡ ወንዶች ።
የመጨረሻዋ፡ ደግሞ፡ ስትገቡ፡ ከውጭ፡ ያያችኋት፡ መሆ
ኗ፡ ነው ። »

« አሽከር! አድርሰሃለሁ! »
« አዎ! »

« ታዲያ ፡ ምን ፡ አስበሃል ? መቸም ፡ ሞገመኝና ፡
አድማጠረ ፡ አይለያይም ? » አሉ ፡ ጉይታና ፡ ግርማ ፡
በማዳነቅ ።

ጋማሊ ፡ መልስ ፡ አልሰጣቸውም ።

« ጠይቀን ፡ እንጅ ? » ሲሉ ፡ ግርማ ፡ አፈጠጡበት ።

« ምን ፡ ብዬ ? » ጋማሊ ፡ ግራ ፡ የገባው ፡ መስሎ ፡
ጠየቀ ።

« ምን ፡ አመጣችሁ ፡ ብለህ ? »

« እሼ ፡ ምን ፡ አመጣችሁ ? »

« ምን ፡ አመጣችሁ ፡ ማለት ፡ ደግ » ጉይታና ፡
ግርማ ፡ ጢማቸውን ፡ እንደመጉተት ፡ ብለው ፡ ራሳቸውን ፡
ወደ ፡ አንድ ፡ ወገን ፡ እንደማዘንበል ፡ አድርገው ፡
መለሱ ። « እኛ ፡ የመጣነው ፡ ከእናንተ ፡ ጋር ፡ ለመተሳሰብ
ርም ፡ ለማስተሳሰርም ፡ ነው ፡ » አሉ ።

« ለማን ፡ ነው ? » ጋማሊ ፡ ሁለቱን ፡ እንግዶች ፡
ተራ ፡ በተራ ፡ ተመለከታቸው ።

« ለአታቲው ፡ ቀንደኛ ፡ ለታወቀው ፡ አባቸረም ፡
ለአጋዝ ፡ ቦርጋ ፡ ልጅ ። » ሲሉ ፡ ሁለተኛው ፡ ሽማግሌ ፡
መለሱ ።

« መሔዳችሁ ፡ ካልቀረ ፡ እኮ ፡ በሉ ፡ ጠጡት ፡ »
ሲል ፡ ጋማሊ ፡ መልሱን ፡ እንዳልሰማ ፡ ያህል ፡ ዋንጫ
ውን ፡ እያነሣ ፡ ጋበዛቸው ።

« ይህ ፡ ጠላት ፡ ያልተጠጣ ፡ ምን ፡ ይጠጣል ! » ግርማ ፡
ለማጣጣም ፡ ከንፈራቸውን ፡ መጠጡ ።

« ጠጥተን ፡ በጊዜ ፡ እንድንሄድ ፡ የመጣንበትን ፡
ንገረና ፡ »

« አሁን ፡ መልስም ፡ የለኝ ፡ »

« መቼ ፡ እንመጣ ? »

« እኮ ፡ ጠጡት ? »

« መሸቷል ፡ ሸኘን ፡ ጋማሊ ፡ »

ጋማሊ ፡ ጸጉሩን ፡ አካከከ ፡ « በወዲያኛው ፡ ወር ፡
ገደማ ፡ ብቅ ፡ በሉ ፡ መቸማ ፡ »

ሽማግሌዎቹ ፡ በወዲያኛው ፡ ወር ፡ ሲመጡ ፡ ሙከት ፡
ታርዶ ፡ አረቁ ፡ ጠጅ ፡ ጠላት ፡ ቡና ፡ ቀርቦ ፡ በሚገባ ፡ ከተጋ
በዙ ፡ በኋላ ፡ የወር ፡ ቀጠሮ ፡ ተሰጡ ። በወሩ ፡ መጡ ።
ተጋብዘው ፡ ተሸኙ ።

« ተው ! ጻሞ ፡ ጋማሊ ፡ ዓመት ፡ እስከዓመት ፡
ስታቅማማ ፡ ልጅህ ፡ ቆማ ፡ ትቀራለች ! አሁን ፡ ማይ
ሙት ፡ አጋዝ ፡ በርጋ ፡ አቻህ ፡ ሳይሆን ፡ ቀርቶ ፡ ነው ? »
አሉ ፡ አንደኛው ፡ ሽማግሌ ፡ እንደዘበት ።

« እሄሄ ! የኔ ፡ ልጅ ፡ ናት ፡ ቆማ ፡ የምትቀረው ! ከሞ
ገመን ፡ ከቋምንት ፡ ከገብርያጥር ፡ ከሸራር ፡ ከነጌራ ፡
ከብራሲዮ ፡ ከድብረገርራ ፡ ከእንቴዘራ ፡ ከአድማጠረ ፡
ከይሳ ፡ ከደንገዠ ፡ ከምድረ ፡ ሰባት ፡ ቤት ፡ ጉራጌ ፡ ለአድ
ማጠፋ ፡ ወዥታረግ ፡ ቤት ፡ የሚቀርብ ፡ ከታጣማ ፡ ቆማ
ትቅር ! » ሲል ፡ ጋማሊ ፡ መለሰላቸው ።

« እረ ፡ ስቀልድህ ፡ ነው ! » አሉ ፡ ሽማግሌው ።

« እኔ ፡ ደግሞ ፡ በልጄ ፡ አልቀልድማ ! » ግን ፡ አነጋ
ገሩ ፡ የመከፋት ፡ አልነበረም ።

በሰብተኛው ፡ ቀጠሮ ፡ የፊተኞቹ ፡ ሁለት ፡ ሽማግሌ
ዎች ፡ አራት ፡ ቀንደኛ ፡ አዛውንት ፡ ጨምረው ፡ መጡ ።

« ዛሬስ ፡ በዋዛ ፡ እንላቀቅም ፡ አሉ ፡ » ከመጀመር
ርያው ፡ እንስቶ ፡ ሲመለሱ ፡ የከረሙት ፡ እንደኛው ፡
ሽማግሌ ።

ዳሞ ፡ ጋማሊ ፡ እንግዶቹን ፡ በእጁ ፡ እያመለከተ ፡
አስቀመጠና ፡ ከድኳ ፡ ላይ ፡ ቆርጠጥ ፡ አለ ። በመምሕሩ ፡
ፊት ፡ ጥናቱ ፡ የጠፋበት ፡ ተማሪ ፡ ይመስል ፡ ጸጉሩን ፡
አከከ ።

ስለ ፡ አዝመራውም ፡ ስለከብቱም ፡ ስለ ፡ ንግዱም ፡
ስለሽንገውም ፡ አጤ ፡ ምኒልክ ፡ ፊንፊኔ ፡ ላይ ፡ አዲስ ፡
ስለቆረቆሩት ፡ ከተማም ፡ ስለጭሰኝነቱና ፡ ስለባላባትነቱ ፡
ጥቂት ፡ ሲጨዋወቱ ፡ ቆይተው ፡ ከቡናው ፡ በፊት ፡ ቁርሱ ፡
የቆጮ ፡ ቂጣና ፡ ቆሎው ፡ ሲቀርብ ፡ ሽማግሌዎቹ ፡
ባንድነት ፡ ተነሱ ።

« ዛሬስ ፡ አትልፋ ! ዳሞ ፡ ጋማሊ ፡ ካልጨረስክ
ልን ፡ እህል ፡ ውሃ ፡ ከቤትህ ፡ ላንቀምስ ፡ በመስቀል ፡
በድንግላይ ፡ መነኩሴ ፡ ተገዝተን ፡ ነው ፡ የመጣነው ፡ »
አሉ ፡ ተቀዳሚው ፡ ሽማግሌ ።

ጋማሊ ፡ ጋቢውን ፡ እንደማጣፋት ፡ አለና ፡ ከንዱን
አወራጩ ፡ « ሳሊለን ፡ ቅድስት ! ሳሊለን ፡ ቅድስት ! »
ለማማተብ ፡ ያህል ፡ መዳፋን ፡ ወዲያና ፡ ወዲህ ፡ አማታው ።
« እኔ ፡ ያገር ፡ ሽማግሌ ፡ ያገር ፡ አዛውንት ፡ ያገር ፡ ቀንደ
ኞች ፡ ግንባር ፡ የማላከብር ፡ ደፋር ፡ ነኝ ? » በማዘን ፡ እን
ገቱን ፡ ደፋ ።

« በላ ! ሽበታችን ፡ ካስፈራህ ፡ ዕድሜያችን ፡ ከከበ
ደህ ፡ የላመ ፡ ጉልበታችን ፡ የደከመ ፡ ከንዳችን ፡ ካላዘነህ ፡
ትልቅነታችንን ፡ ካከበርክ ፡ በላ ! » አሉ ፡ ጸጉራቸው ፡
ንድፍ ፡ የመሰለው ፡ አዲስ ፡ መጥ ፡ ሽማግሌ ። ግንዳቸው
ከእነዋር ፡ ፈረር ፡ ቢሆንም ፡ በመላው ፡ ሰባት ፡ ቤት ፡
ጉራጌ ፡ በጀግንነታቸውም ፡ ባይሆን ፡ በሸንጎ ፡ ነገራቸው ፡
ከዚያም ፡ በሽበታቸውና ፡ በጢማቸው ፡ በምድረ ፡ ሰባት ፡
ቤት ፡ ጉራጌ ፡ የታወቁ ፡ አዛውንት ፡ ናቸው ።

ጋማሊ ፡ ለቅጽበት ፡ ዓይኑን ፡ ከደን ፡ አድርጎ ፡
አሰበ ። የበክር ፡ ልጁ ፡ ታየቸው ። ምድረ ፡ የሰባት ፡
ቤት ፡ ጉራጌን ፡ በዓይኑ ፡ ሕሊናው ፡ አዳረሰው ። አራት ፡
ወር ፡ ሙሉ ፡ የአጋዝ ፡ ቦርጋን ፡ ወደላይ ፡ የዘር ፡ ግንዱን ፡
ወደ ፡ ጎን ፡ ሙያውንና ፡ ጉብዝናውን ፡ ወደታች ፡ ከብ
ቱን ፡ ንብረቱን ፡ ርስቱን ፡ አስመርምሯል ። የተሻለ ፡ ጠ
ያቂ ፡ ቢኖር ፡ ተጣድሮ ፡ እንዲመጣም ፡ ያንን ፡ የመን
ደር ፡ አዝማሪ ፡ ጠቁሞ ፡ በሸንጉውም ፡ በድግሱም ፡
« የዳሞ ፡ ጋማሊ ፡ ቤት ፡ ልጅኮ ፡ ልትታጭ ፡ ነው ። እዬ ፡
ሚስት ፡ ተገኘች ! ሚስት ፡ ማለት ፡ አመለጠች ! » እያ
ሰኘ ፡ አስወርቷል ። ታዲያ ፡ የመጣ ፡ የለም ። ሊሰጣት ፡
ወስኖ ፡ ነበር ። « ጌቶቹ ፡ መኳንንቶቹ ፡ አጣደፋችሁኝኮ ! »
አለ ፡ በአክብሮት ፡ አንገቱን ፡ ደፋ ፡ እንዳደረገ ።

« አጣደፋችሁኝ ? ከዚህ ፡ የበለጠ ፡ ጊዜ ? አሁን ፡
ቀንድ ፡ እስከታበቅል ፡ ጠብቁ ፡ እንደሆን ፡ እንጃ ! » ሲሉ
እንደመገሰጽ ፡ ኮስተር ፡ አድርገው ፡ ተናገሩ ።

« ሻረ ፡ አልወጣኝም ! » ጋማሊ ፡ አሁንም ፡ ጸጉ
ሩን ፡ አከከ ።

« በል : እኛም : ግዝታችን : ተፈትቶ : እህል : ውሃ
ውን : እንቅመስበት : »

ጋማሊ : አሁንም : እንደመተከዝ : አለ « ካገራ :
ሽማግሌ : ቃል : ብወጣ : ፈጣሪ : ከገነት : ቤቱ : ያውጣ
ኝና : በአገራ : በትውልዴ : አክብራችሁ : ፈልጋችሁኝ :
እንደመጣችሁ : አክብራ : ፈልጌ : እቀበላችኋለሁ ። ከፈ
ቃዳችሁ : አያውጣኝ ። ጥያቄያችሁን : እምቢ : ብዬ :
ክፋ : ፈታችሁን : አያሳየኝ : » ሲል : መለሰ ።

« የአውራ : ልጅ : ነህና : አውራ : ያድርግህ ! »
« አባቶችህ : ደገኛ : ነበሩና : ልጅ : ልጆች : ይጠሩህ »
« የወላድ : መካን : አያድርግህ ! »
« የሽማግሌ : ውርደት : አይጣልብህ ! »

ሁሉም : ተራ : በተራ : መረቁት ። ተራ : በተራም :
ከሽማግሌዎቹ : ጋር : ጉንጭ : ለጉንጭ : ተሳሳመ ። ከዚያ
በኋላ : ምግቡንና : መጠጡን : ተጋበዙ ።

ጋማሊ : የጠረጠረው : አልቀረለትም ። በድንገት :
አንድ : አቡዬ : ጠበል : የልጁ : ፈላጊ : በዛ ። ከጉመር :
ከእዣ : ከፈረር : ከቆንጫጫ : ጠያቂዎች : እየመጡ :
አስቸገሩት ። የነጠረ : ባላባት : የታወቁ : አዛውንት : ልጅ :
የተንቀባረረ : ጌታ : የልጁን : እጅ : ጠየቀ ። ጋማሊ : አንድ :
መቆጫትም : እንደመናደድም : አለ ። እስከዛሬ : የት :
ነበሩ ? ታዲያ : መቼም : የሰጠውን : ቃል : እያጥፈውም ።
የለም ። ከአገር : ሽማግሌ : አፍ : ከመግባት : ከቶ : ያድ
ነው ። ደግሞም : አጋዝ : ቦርጋ : መልካም : ጋብቻ : ነው ።

የቸጉ : ቀን : ሳምንት : ሲቀረው : ጋማሊ : እንድ
ብር : ወርዶ : ሐረር : እየተመላለሱ : የባሕር : ማዶ : ሸቀ

ጥ : በማምጣት : ከታወቁት : ሲራራ : ነጋዴ : ለራሱ :
እጀ : ጠባብና : ሱሪ : ስምንት : ከንድ : መሐሙዲ :
ለሚስቱ : ቀሚስ : አስር : ከንድ : ረዳ : መንገሻ : ገዝቶ :
ተመለሰ ። የመንደሩ : ጠላራ : ሌት : ከቀን : ሰፍቶ : በአም
ስት : ቀን : የሁለቱንም : ልብስ : አደረሰው ።

የቸጉ : ዕለት : ጋማሊ : ቀደም : ብሎ : ተነስቶ :
ግቢውን : እየተዘዋወረ : ጉበኝ ። ንጹሕ : ነው ። እያሳፍ
ርም ። ከጓዳም : ጠላው : ዳግም : አረቂው : ከትፎው :
ቆመው : ድግሱ : ደህና : ተሟልቷል ። እንደትናንት :
ማምሻውን : አንድ : ያማረ : ወይፈትንና : አንድ : መክት
አሳርዶ : ነበር ። ግን : ልጅ : ሲድር : የመጀመርያ : ጊዜ
ው : ስለሆነ : ሐሳብ : ይዞት : ነበር ። ከዳገቱ : ላይ :
ሆኖ : አዝመራውን : ቁልቁል : ተመለከተ ። መጨረሻ
ውን : ያሳምረው : እንጅ : ቡቃደው : ግሩም : ይዘዋል ።
የእንስቱ : ተክል : ውሃ : ጠብ : የማያስደርግ : ችምችም :
አረንጓዴ : ጫካ : መስሎ : ይታያል ። ሁሉንም : እግዚአ
ብሔር : ቢባርክለት : ከርሞ : መስቀል : ቅልጥ : አድርጎ :
ይወርጋል ። ወይፈን : ቢታረድ : ወይፈን : ይተካል ።

በተሰለፈት : ላይ : እንግዶቹ : አንድ : አስር : ያህል :
ሆነው : ሲመጡ : ጋማሊ : በአዲሱ : መሐሙዲ : እጀ :
ጠባብና : ሱሪው : ላይ : ጥለቱ : ስንዝር : የሆነ : ጃና :
ደርቦ : ተቀበላቸው ።

አጎቱ : የአክሱቱ : ባልና : የደብሩ : አዛውንት :
በር : አትራጋ : አብረውት : ነበሩ ። ከእንግዶቹ : መካ
ከል : ጋማሊ : ደህና : አድርጎ : የማያውቃቸው : አንድ :
ካህን : ነበሩ ። የልጁ : አባት : አጋዝ : ቦርጋ : በአለባበሱ :
ከሌሎች : ደመቅ : ብሎ : ይታያል ። ወርዶፋ : ተፈሪ :

ሱሪ ፡ ወልደየስ ፡ እጀጠባብ ፡ በዚያ ፡ ላይ ፡ አረንጓዴ ፡ ጥለት ፡ የቤት ፡ ፈትል ፡ አጣፍቶበታል ።

እንግዶቹ ፡ ተቀምጠው ፡ ጠላ ፡ ቀርቦ ፡ አሳላፊ ፡ እጁን ፡ አጣፍቶ ፡ እንደቆመ ፡ ጋማሊ ፡ ፊቱን ፡ ወደ አጋዝ ፡ ቦርጋ ፡ በመመለስ ፡ አንገቱን ፡ አስግኝ ፡ « ከብት ፡ ደህና ፡ ሰው ፡ ደህና ፡ አገርስ ፡ ደህና ፡ » ሲል ፡ ጨዋታውን ፡ ከፈተ ።

« ከብቱም ፡ ሰውም ፡ አገሩም ፡ ደህና ፡ እግዚአብሔር ፡ ይመስገን ። ምናል ፡ እግዚአብሔር ፡ ምስጋና ፡ ይግባውና ፡ ይኸው ፡ መቸም ፡ ሊያቀራርበን ፡ ነው ። »

« በሉ ፡ ቅመሱት ፡ እንጅ ፡ » ጋማሊ ፡ እጁን ፡ ዘር ግቶ ፡ እንግዶቹን ፡ በዓይኑ ፡ እየቃኘ ፡ ጋበዘና ፡ ወደ ፡ ቦርጋ ፡ እንደገና ፡ ዙሮ ፡ « ልጅህ ፡ ደህና ፡ ነው ? » ሲል ፡ ጠየቀው ።

ቦርጋ ፡ በአወንታ ፡ መለሰለት ።

« ስሙ ፡ ማን ፡ ይባላል ? »

« ቴሊ ፡ »

« አረግ ፡ የኔ ፡ ቅድመ ፡ አያትም ፡ ቴሊ ፡ ነበር ፡ ስማ ቸው ። » ጋማሊ ፡ ፈገግ ፡ አለ ። « ሙያውስ ? » ጋማሊ ፡ በሚገባ ፡ መጠየቅ ፡ የፈለገው ፡ ይህንን ፡ ነበር ። ግን ፡ በእንዲህ ፡ ያለው ፡ ጊዜ ፡ እንግዳን ፡ በጥያቄ ፡ ውጥር ፡ አድጎር ፡ መያዝ ፡ ነውር ፡ ነውና ፡ ጥያቄውን ፡ እንደዋዛ ፡ ሰነዘረው ።

« አዬ ፡ ዳሞ ፡ ጋማሊ ፡ እኔ ፡ ብነግርዎት ፡ አባቱ ፡ ነኝና ፡ ሌላ ፡ ያስመስልብኛል ። ስለሙያውስ ፡ ሌሎች ፡

ቢመስክሩለት ፡ ይሻል ፡ ነበር ። ፈረስ ፡ ሲጋልብ ፡ ጦር ፡ ሲወረውር ፡ ሲያድን ፡ ሲያርስ ፡ አረ ፡ እንዲያው ፡ ይተውኝ ፤ እሱ ፡ ባወቀ ፡ ከሰው ፡ ዓይን ፡ ይጠብቅልኝ ፤ እንጅ ። »

« ፊቱን ፡ ወደ ፡ ከተማ ፡ እንዳያዞር ፡ ብቻ ፡ ይጠብቁት ። » ጋማሊ ፡ በጉዳዩ ፡ እንዳስበበት ፡ ራሱን ፡ ነቀነቀ ።

« እንግዲህማ ፡ አብረን ፡ እንጠብቃለን ፡ እንጅ ፡ » ሲል ፡ ቦርጋ ፡ መለሰ ። በመግባባት ፡ ተሳሳቁ ። በመካከሉ ፡ ሌሎች ፡ ጣልቃ ፡ ገቡና ፡ ጨዋታው ፡ ተዘበራረቀ ። አንዱ ፡ ስለአዝመራ ፡ ያወራል ። ካህኑ ፡ ስለአባ ፡ ገሪማ ፡ ገድል ፡ ይተርካሉ ። ሶስተኛው ፡ የጋብቻውን ፡ አቻነት ፡ ያደንቃሉ ። ከመጀመርያው ፡ አንስቶ ፡ እየተመላለሱ ፡ ነገሩን ፡ ከጫፍ ፡ ያደረሱት ፡ ሽማግሌ ፡ ግራ ፡ እጃቸውን ፡ ብድማ ፡ አደረጉና ፡ « ጨዋታው ፡ በኋላ ፡ ይሆናል ። አሁን ፡ ዋናውን ፡ ጉዳያችንን ፡ እንፈጽም ። » አሉ ። ሁሉም ፡ ጸጥ ፡ አለ ።

« በል ፡ ጋማሊ ፡ » ሲሉ ፡ ጠየቁት ። ጋማሊ ፡ ተነሰቶ ፡ ቆመ ። ሌሎችም ፡ ተነሱ ።

« ዝምድናህን ፡ ፈልገን ፡ መጥተናል ፡ »

« ዘመድ ፡ አያላጣ ፡ እንጅ ፡ ዝምድናችሁ ፡ ዝምድናዬ ፡ ነው ። » ጋማሊ ፡ ጥቂት ፡ አሰበ ። « የበኸር ፡ ልጅ ፡ ኬርወጌን ፡ ለአጋዝ ፡ ቦርጋ ፡ ልጅ ፡ ለቴሊ ፡ ቦርጋ ፡ ወድጄ ፡ ፈቅጄ ፡ በቸግ ፡ ሰጥቻለሁ ። » ሲል ፡ መለሰ ።

ቦርጋ ፡ ወዲያው ፡ ቀበል ፡ አደረገና ፡ « እኔም ፡ ቦርጋ ፡ የዳሞ ፡ ጋማሊን ፡ ልጅ ፡ አጀት ፡ ኬርወጌን ፡ ለልጄ ፡ ለቴሊ ፡ ቦርጋ ፡ ሚስት ፡ እንድትሆነው ፡ ወድጄ ፡ ፈቅጄ ፡ ደስ ፡ ብሎኝ ፡ ተቀብያለሁ ። » አለ ።

« የወንድ ፡ የቸግ ፡ አባት ፡ ማነው ፡ » ሲሉ ፡ የጋማሊ ፡ አጎት ፡ ጠየቁ ።

« በርደፈረ ፡ ሸርጋ ፡ ናቸው ፡ »

« በርደፈረ ፡ ሸርጋ ፡ የወንድ ፡ የቸግ አባት ፡ ነዎት ? » የሚል ፡ ጥያቄ ፡ ቀረበላቸው ።

« አዎን ፡ ነኝ ፡ » አሉ ፡ ሳያመነቱ ፡

« ለልጄ ፡ ለኬርወጌ ፡ ለጥርሷ ፡ ለዓይኖችዋ ፡ ለእግርዋ ፡ ለእጅዋ ፡ ለመላ ፡ አካላት ፡ ኃላፊ ፡ ነዎ ፡ በርደፈረ ፡ ሸርጋ ? » ሲል ፡ ጋማሊ ፡ ጠየቃቸው ።

« ክፉ ፡ እንዳያገኛት ፡ ደግ ፡ እንዲመኛት ፡ አዎ ፡ ኃላፊ ፡ ነኝ ፡ » ብለው ፡ መለሱ ።

« የሴት ፡ የቸግ ፡ አባትስ ፡ ማነው ? »

« በርከፈተ ፡ አትራጋ ፡ ናቸው ። »

« ልጆችን ፡ ክፉ ፡ እንዳያገኘው ፡ የሴት ፡ የቸግ ፡ አባት ፡ ነዎ ? »

« ነኝ ፡ »

የወንድ ፡ የቸግ ፡ አባትና ፡ አጋዝ ፡ ቦርጋ ፡ ቀረብ ፡ ብለው ፡ ከዳም ፡ ጋማሊና ፡ ከሴት ፡ ቸግ ፡ አባት ፡ ከበርከፈተ ፡ አትራጋ ፡ ጋር ፡ ተራ ፡ በተራ ፡ ትከሻና ፡ ግምባር ፡ ተሳሳሙ ።

ግብዣውና ፡ ጨዋታው ፡ ጸሐይ ፡ ዘቅዘቅ ፡ እስከትልቆይቶ ፡ ሁሉም ፡ ሞቅና ፡ ደስ ፡ ብሎት ፡ ሲሰነባበቱ ፡ ጋማሊና ፡ ቦርጋ ፡ እንደገና ፡ ተሳሳሙ ።

ሠርጉ ፡ ለመስቀል ፡ ተቀጠረ ።

ሠርጉ ፡ በመስከረም ፡ ሊሆን ፡ ኬርወጌ ፡ ፍልሰታ ፡ ከተፈሰገች ፡ ማግሥት ፡ አንስቶ ፡ በየዘመዶቿ ፡ ቤት ፡ እየተጠራች ፡ ስትጋበዝ ፡ ከረመች ። ከልጃገረድ ፡ ጓደኞችዋ ፡ ጋር ፡ ትሆንና ፡ ከአክስቷ ፡ ቤት ፡ ቀጥሎ ፡ ከአጎቷ ፡ ከአያቷ ፡ (የእናቷ ፡ ወላጅ) ፡ ከክርስትና ፡ እናቷ ፡ ከቸግ ፡ አባቷ ፡ ከአጎቶችዋና ፡ ከአክስቶችዋ ፡ ቤተሰቦች ፡ ቤት ፡ አራትና ፡ አምስት ፡ ቀን ፡ ስትቀለብ ፡ ትሰነብታለች። በየተጠራችበት ፡ መጠነኛ ፡ ደግሰ ፡ አለ ። ቢያንስ ፡ መከት ፡ ይታረዳል ። በመጀመርያው ፡ ቀን ፡ በርከትከት ፡ ያለ ፡ ተጋባዥ ፡ ይጠራል ። ከዚያ ፡ በኋላ ፡ ግን ፡ እርሷና ፡ ጓደኞችዋ ፡ ለብቻ ፡ ይያዛሉ ። ከትፎው ፡ ቆጮው ፡ ጮፍዬው ፡ ስማሞዣቱ ፡ የጎመን ፡ ከትፎው ፡ ፍንታፍንቸው ፡ እንደ ፡ አራስ ፡ ይቀርብላቸዋል ። መስከረም ፡ ሲጠባ ፡ ኬርወጌ ፡ በቆየው ፡ ደም ፡ ግባቷና ፡ ውበቷ ፡ ላይ ፡ እንደትኩስ ፡ ብርቱካን ፡ አወለወለች ። ለመቀንጠፍ ፡ የደረሰች ፡ የምታስጎመጅ ፡ ፍሬ ፡ ሆነች ።

አንድ ፡ ቀን ፡ ጓደኛዋ ፡ « እንግዲህኮ ፡ ጥለሽን ፡ ልትሄጅ ፡ ነው ፡ ? » አለችት ።

« የት ? » አለች ፡ ኬርወጌ ፡ በመደናገር ፡ እንደመበርገግ ፡ እየቃጣት ። ግን ፡ ስታስመስል ፡ ነው ፡ እንጅ ፡ መጠርጠሯ ፡ አልቀረም ፡ ነበር ።

« ባል ፡ ልታገቢ ፡ ነው ፡ ! » ስትል ፡ ጓደኛዋ ፡ መለሰች።

« ሂጅ ፡ አፍር ፡ ብይ ፡ ብል ፡ ይብላሽ ፡ እቴ ፡ » አለች በመሸከርመምና ፡ በማፈር ። ከዚህ ፡ በኋላ ፡ ጉዳዩን ፡ ሌላ ፡ ጊዜ ፡ በንግግር ፡ አላነሱትም ። በሐሳብ ፡ ግን ፡ ይተዋወቁ ፡ ነበር ።

ቴሊም ፡ የነገረው ፡ አልነበረም ። ግን ፡ ነጋሪ ፡ አላሰ
ፈለገውም ። አባቱ ፡ በግቢው ፡ ውስጥ ፡ አዲስ ፡ ቤት ፡
ማሠራት ፡ ሲጀምር ፡ አወቀ ። በየግቢው ፡ ድንገት ፡ አዲስ ፡
ቤት ፡ ሲሠራ ፡ በዚያ ፡ ግቢ ፡ ወዲያው ፡ ሠርግ ፡ ተደግሶ ፡
የሚያውቃቸው ፡ ጉልማሶች ፡ ሚስት ፡ ሲያገቡ ፡ ብዙ ፡
ጊዜ ፡ ተመልክቷል ።

አንድ ፡ ቀን ፡ ቴሊ ፡ የልብ ፡ ጓደኛውን ፡ አማከረ
ውና ፡ ሁለቱ ፡ ወደ ፡ ምሑር ፡ አገር ፡ ሄደው ፡ ኬርወጌ ፡
ፍልሰታ ፡ አስቀድሳ ፡ ወደቤቷ ፡ ስትመለስ ፡ ከጋማሊ ፡
ግቢ ፡ አጠገብ ፡ ጠብቀው ፡ አዩዋት ።

« ውብ ፡ ናት ፡ » አለው ፡ ጓደኛው ።

« ሚስቴ ፡ ይህች ፡ ናት ፡ ማለት ፡ ነው ፡ » ሲል ፡
ቴሊ ፡ እንደማፈር ፡ ብሎ ፡ ጥፍሩን ፡ ቆረጠመ ።

የመስቀል ፡ ለታ ፡ ሙሽሪት ፡ ኬርወጌ ፡ ለብሳ ፡ ተሸ
ልማ ፡ አገጣ ፡ በእልፍኝ ፡ እናቷንና ፡ ወንድሞችዋን ፡
ስማ ፡ ወጣች ። በወላድነቷ ፡ በመንደሩ ፡ የታወቀች ፡ ባዝ
ራ ፡ ፈረስ ፡ ቀርቦላት ፡ ተቀመጠችባትና ፡ የግቢውን ፡
በር ፡ እንዳለፈች ፡ መልሰው ፡ አወረዱዋት ። ኮርቻው ፡
በጌጥ ፡ ወደተንቆጠቆጠ ፡ ሰጋር ፡ በቅሎ ፡ አዛውሩዋት ።
ይዛው ፡ የምትሔደው ፡ የቤትና ፡ የጌጥ ፡ ዕቃ ፡ ከቆጠማ ፡
በጌጥ ፡ የተሠራው ፡ የኬሻ ፡ መኝታ ፡ ከእንጨት ፡ ተጠ
ርቦ ፡ በዛጉል ፡ የተሸለመው ፡ ቅራስ ፡ ከቀርክሃ ፡ በጌጥ ፡
ቀለማት ፡ የተሠራው ፡ ሞሶብ ፡ ከዘንባባ ፡ የተሰፋው ፡
ጉንዶ ፡ (የጌጣ ፡ ጌጥ ፡ ማስቀመጫ) በሁለት ፡ ትልልቅ ፡
ከረጢት ፡ ተቀርቅቦ ፡ በሁለተኛ ፡ በቅሎ ፡ ተጫኑ ። ሙሽ
ሪት ፡ ኬርወጌ ፡ በሶስት ፡ የመንደር ፡ ባልቴቶችና ፡ በአ

ስር ፡ ልጃ ፡ ገረዶች ፡ ታጅባ ፡ ወደ ፡ ባሏ ፡ ቤት ፡ ጉዞዋን ፡
ቀጠለች ። ከዚህ ፡ ቀደም ፡ ብሎ ፡ ኬርወጌ ፡ በእልፍኝ ፡
ውስጥ ፡ ተጠብቃ ፡ የእጅዋ ፡ ጥፍር ፡ እስከ ፡ ሥሩ ፡ ድረስ ፡
እየተመደመደ ፡ በቅቤ ፡ ስትታሽ ፡ ሰንብታለች ። እድም
ተኛው ፡ ከደመራው ፡ አንስቶ ፡ ያለማቋረጥ ፡ ሲጋበዝ ፡
ጭፈራውም ፡ ሲቀልጥ ፡ አድሮ ፡ ውሏል ። ኬርወጌ ፡ ተወ
ልዳ ፡ ያደገችበትን ፡ ግቢ ፡ ለመጨረሻ ፡ ጊዜ ፡ ወደ ፡ ጓላ ፡
ዞር ፡ ብላ ፡ በኅዘን ፡ ዓይን ፡ ስትመለከት ፡ በዳሱ ፡ ውስጥ ፡
ሁካታውና ፡ ጭፋሮው ፡ ያተም ፡ ነበር ።

« አይዞሽ! » አሉ ፡ አንደኛዋ ፡ ባልቴት ፡ እያንዳንድ
ዋን ፡ ፈደል ፡ ለየብቻ ፡ ከምላሳቸው ፡ አውጥተው ፡ እየ
ጣሉ ፡ « ተመልሰሽ ፡ ትመጫለሽ ። አዲሱ ፡ ቤትሽንም ፡
ትለምጅዋለሽ ። » ኬርወጌ ፡ መልስ ፡ አልሰጠችም ።

ሶስቱ ፡ ባልቴቶች ፡ በዘፈን ፡ በአሽሙርና ፡ በነገር ፡
ባገር ፡ ወግና ፡ ልማድ ፡ አዋቂነታቸው ፡ የተመረጡ ፡
ናቸው ። ያገር ፡ ቤቱን ፡ መንደር ፡ መግቢያና ፡ መውጫ ፡
አሳምረው ፡ ያውቁታል ።

የመንደሩን ፡ ቁልቁለት ፡ ጨርሰው ፡ ሰፊውን ፡ ሚዳ ፡
እንደተያያዙት ፡ የአራቱ ፡ ሰዓት ፡ ጉዳና ፡ እንዲገፋላቸው ፡
ዘፈን ፡ ጀመሩ ።

ከበሮው ፡ ድልቅ ፡ ድልቅ ፡ ሲል ፡ እየተቀባበሉ ፡
ያቀንቅናሉ ።

ደስ ፡ ይበልህ ፡ ሙሽሪ ፡

አግኝተሃል ፡ የሰው ፡ አውራ ፡

ላላ ፡ ሸቦ ፡ ላላ ፡ ሸቦ ፡

የምሑር ፡ ዘር ፡ አድማጠረ ፡

የከበረ ፡ የነጠረ ፡

ላላ ፡ ሸቦ ፡ ላላ ፡ ሸቦ

ከቸሃም ፡ ተፈለገ ፡

ላላ ፡ ሸቦ ፡

ከጉመርም ፡ ተጠየቀ ፡

ላላ ፡ ሸቦ ፡

ከእገም ፡ ሰው ፡ ተላከ ፡

ላላ ፡ ሸቦ ፡

ከጌቶም ፡ ሁሉ ፡ ታዩ ፡

ላላ ፡ ሸቦ ፡

ከእነሞር ፡ ተመረጠ ፡

ላላ ፡ ሸቦ ፡

ከአክሊለ ፡ ተጉበኘ ፡

ላላ ፡ ሸቦ ፡

እንዳንችም ፡ አልተገኘ ፡

ሚዳውን ፡ ጨርሰው ፡ ከአፋፋ ፡ ላይ ፡ ሆነው ፡ በአሻ
ገር ፡ የሞገመን ፡ ሠፈር ፡ የሚታይበትን ፡ ጉብታ ፡ ሲያ
ያዙ ፡ የመስከረም ፡ ድንገተኛ ፡ ዝናም ፡ ያወርደው ፡
ጀመር ፡ ሙሽሪት ፡ ኬርወኔ ፡ የሰሌን ፡ ባለጌጥ ፡ ጥላዋን ፡
ዝቅ ፡ አድርጋ ፡ ይዛ ፡ በቅሎዋን ፡ እያሰገረች ፡ አጃቢዎች ፡
ከበሮውንና ፡ ሌላውንም ፡ ዕቃ ፡ እንግተው ፡ ኩታቸውን ፡
ጠቅልለው ፡ ቀሚሳቸውን ፡ ከፍ ፡ አድርገው ፡ ይዘው ፡
እየተሯሯጡ ፡ ዳገቱን ፡ ለመዝለቅ ፡ ሞከሩ ፡ ግን ፡ ዝናሙ ፡
ሰለበረታባቸው ፡ ከአጋማሽ ፡ ላይ ፡ ከአንድ ፡ የወይራ ፡
ዛፍ ፡ ስር ፡ ተጠለሉ ፡ ጭፋሮው ፡ ቀርቶ ፡ ልብሳቸውን ፡
አራገቡና ፡ እእችካ ፡ እችካ ፡ እያሉ ፡ እስኪያባራ ፡ ድረስ ፡
ቆሙ ፡ ጥቂት ፡ እንደቆዩና ፡ ዶፋ ፡ ጋብ ፡ ሰማዩ ፡ ገለጥ ፡

ነጉድጓዱ ፡ በረድ ፡ ማለት ፡ ሲጀምር ፡ ከየት ፡ በኩል ፡ እን
ደመጣ ፡ ያላዩት ፡ ጉልማሳ ፡ ድንገት ፡ ከአጠገባቸው ፡ ተገኘ ፡

እንደመደናገጥ ፡ አሉና ፡ ሁሉም ፡ አፍጥጠው ፡ ተመ
ለከቱት ፡ እርሱ ፡ ግን ፡ በማሾፍ ፡ አኳኋን ፡ ዓይኑን ፡ ጮ
ለቅ ፡ አድርጎ ፡ « ሙሽሪት ? » አለ ፡

« አረ ፡ ሞት ፡ ይሞሽርህ ፡ እቴ ! » አሉት ፡ እንደኛዋ ፡
ባልቱት ፡

« አጠፋሁ ፡ እንዴ ? ሙሽርነት ፡ ተመቸወዳህ ፡
የሚያሳፍር ፡ ሆነ ፡ »

« ኡኡ ፡ እትዩ ! ለዛው ፡ ጠብ ፡ የሚል ፡ አረ ፡ ከየት ፡
መጣልኝ ! አንተ ፡ ብሎ ፡ የሙሽራ ፡ ወግ ፡ አዋቂ ! » ባል
ቱቷ ፡ በበኩላቸው ፡ ከንፈራቸውን ፡ አጣመው ፡ አዩት ፡

« ባልዳርም ፡ ሲዳሩ ፡ አይቻለሁ ፡ ሙሽራው ፡ ከየት ፡
ነው ? » ሲል ፡ በፈዝ ፡ ፈገግታ ፡ ጠየቀ ፡

« ምን ፡ ያለህ ! » አሉ ፡ ረገጥ ፡ አድርገው ፡

« ምነዋ ! ለመጥራት ፡ የሚያሳፍር ፡ ነው ፡ እንዴ ? »
ባልቱቷን ፡ አጮልቆ ፡ ተመለከተ ፡

« አረ ፡ አንድ ፡ በሉልኝ ፡ ይህንን ፡ ሰው ! » ጣታቸ
ውን ፡ አሾሉበት ፡

« እንዲያውም ፡ እንደመሰለኝ ፡ ወደሞገመን ፡ ሠፈር ፡
ነው ፡ » አለ ፡ እሁንም ፡ የፈዝ ፡ ፈገግታውን ፡ ሳይለውጥ ፡

መልስ ፡ አልሰጡትም ፡

« ታዲያ ፡ ወንዙ ፡ ያሻግራል ፡ ብላችሁ ፡ ነው ? »
ሲል ፡ ጠየቀ ፡

« ውይ ! ሞልቶ፡ ይሆን ? » ባልቴቲቱ፡ ንትርካቸውን፡ ረስተው፡ በማሰብ፡ አገጫቸውን፡ ያዙ ።

« የት፡ ይቀራል » እኔ፡ የተሻገርኩት፡ ለጥቂት፡ ፈረሰኛው፡ ሲደርስ፡ ነው፡ »

ባልቴቶቹ፡ እርስ፡ በርሳቸው፡ ታያዩ ። ልጃገረዶቹም፡ በሐሳብ፡ ፈዘዙ ። አሁን፡ ዝናቡ፡ አባርቶ፡ ነበር ።

እንደገና፡ መንገዳቸውን፡ እንደቀጠሉ፡ ሰውዬው፡ እንደዋዛ፡ አብሮ፡ እየተጓዘ፡ « መቼስ፡ ለክፉም፡ ለደጉም፡ እስከወንዙ፡ ማዶ፡ ልሸኛችሁ፡ እንጅ፡ » አለ ። አልተቃወሙትም ።

ጥቂት፡ እንደሄዱ፡ አሁንም፡ ከየት፡ በኩል፡ እንደመጣ፡ ያላዩት፡ ሁለተኛ፡ ሰው፡ ሰላምታ፡ አቅርቦ፡ ከጉዞው፡ ተቀላቀለ ። ሁለቱ፡ ሰዎች፡ የሚተዋወቁ፡ አልመሰሉም ። ከሙሽራዋ፡ በቅሎ፡ አጠገብ፡ ያዘግሙ፡ የነበሩት፡ ባልቴት፡ ጭፋሮውን፡ ለመቀስቀስ፡ እጃቸውን፡ ዘርግተው፡ ዞር፡ ሲሉ፡ ሁለቱ፡ ሰዎች፡ ማዶ፡ ለማዶ፡ ሆነው፡ በዓይኖቻቸው፡ ሲጠቃቀሱና፡ በከንፈሮቻቸው፡ ሲነጋገሩ፡ ያዙዋቸው ። ግን፡ ያላዩ፡ መሰሉና፡ ጥቂት፡ እንደሄዱ፡ ቀስ፡ ብለው፡ ለአንደኛዋ፡ ባልቴት፡ ሹክ፡ አሉ ። ሁለተኛ ይቱ፡ እንደዚሁ፡ በቀስታ፡ ለሶስተኛዋ፡ አስተላለፉ ። ሶስተኛዋ፡ የሙሽራይቱን፡ በቅሎ፡ ተደግፈው፡ ሙሽራይቱን፡ የሚያጫውቱ፡ መሰለው፡ ቀረቡ ። ጭፋሮው፡ ተጀመረ ። ወዲያው፡ አንዴ፡ « መጭ ! » ብለው፡ በቅሎዋን፡ ሲያስነሱ፡ ሙሽሪት፡ በዚያው፡ በሁለት፡ እግሯ፡ እየኩለኮለች፡ ሁለቱ፡ ሰዎች፡ የሆነውን፡ ገና፡ ሳያውቁ፡ ዳጉቱን፡ ዘልቃ፡ በቁልቁለቱ፡ ጠፋች ። እንደጠረ

ጠፋትም፡ ሶስተኛ፡ ሰው፡ መጣ ። የሆነውን፡ ሲያውቁ፡ ሶስቱም፡ በይፋ፡ ተነጋገሩና፡ ጠብ፡ መጫር፡ አማራቸው ። ባልቴቶቹ፡ « በሉዋ፡ ደብድቡን ! » ብለው፡ ሲያፈጡባቸው፡ ጊዜ፡ መልሰው፡ ተውት ።

ዳጉቱን፡ ወጥተው፡ ቁልቁል፡ ሲመለከቱ፡ አሁንም፡ ሁለት፡ ወንዶች፡ አዩ ። ሙሽሪት፡ ግን፡ የውሃ፡ ሽታ፡ ሆናለች ። የመንገዱን፡ አግጣጫ፡ ስንኳ፡ ነግረዋት፡ ነበር ።

« እነማን፡ ይሆኑ፡ ከቶ ? » ሲሉ፡ አንደኛዋ፡ ባልቴት፡ ጠየቁ ።

« እኔ፡ ምናባቴን፡ አውቁ ። ሲንቀረፈፉ፡ ኖሩና፡ አሁን-አሁን፡ በመጨረሻ፡ የለመኑት፡ ብዙ፡ ናቸው፡ አሉ፡ » ሲሉ፡ ሁለተኛዋ፡ መለሱላቸው ። አጃቢዎች፡ ባዶ፡ እጃቸውን፡ ወደ፡ ሞገመን፡ ገሰገሱ ።

ለመድረስ፡ አንድ፡ ሁለት፡ ኪሎ፡ ሜትር፡ ያህል፡ ሲቀራቸው፡ የወንድ፡ ወገን፡ ጉረምሶች፡ ከመንገድ፡ ላይ፡ ጠብቀው፡ ተቀበሏቸውና፡ ኬወርጌ፡ አለመምጣቷ፡ ሲታወቅ፡ ባልቴቶችም፡ ልጃገረዶቹም፡ ዋይታውን፡ ገቡበት ። ልጃችን፡ እህታችን፡ ውሃ፡ በላት፡ ወዬው፡ እኛ፡ ውሃ፡ እንሁንልሽ ! እሱው፡ ሞሽሮ፡ እንደፈጠረሽ፡ ለሙሽርነቱ፡ ጠራሽ ! ወዬው ! ወዬው፡ ኬወርጌ ! ጉረምሶቹ፡ ፋከራ፡ ቃጣቸው ። ግማሹ፡ ወደ፡ አድማጠረ፡ በአስቸኳይ፡ ሰው፡ ተልኮ፡ ለወላጆቿ፡ ያስታውቅ፡ አለ ። ግማሹ፡ ወደሚጠረጥሩት፡ ሠፈር፡ እንዝመት፡ አለ ። ሽምገልገል፡ ያሉት፡ ደግሞ፡ በመጀመርያ፡ ወንዙንም፡ ጫካውንም፡ አካባቢውንም፡ እንፈልግ፡ አሉ ።

ወንዙን፡ ከላይ፡ እስከ፡ ታች፡ አዳረሱት ። የሚመስሉት ።
ላቸውንም ፡ ቦታ ፡ ዋናተኛ ፡ እየጠለቀ ፡ እየ ። ተከፋፍለው ፡ ግማሹ ፡ ጫካውን ፡ እየጣሰ ፡ ሲገባ ፡ ሌላው ፡ በየጉብታው ፡ እየወጣ ፡ ዙሪያውን ፡ ሲቃኝ ፡ ጀምበር ፡ ጠልቃ ፡ ምሽቱ ፡ ለዓይን ፡ ያዘ ።

ጥቂቶቹ ፡ ተስፋ ፡ መቁረጥ ፡ ጀምረው ፡ ነበር ። በሕይወት ፡ ካለች ፡ እግዚአብሔር ፡ ይጠብቃት ። በቀን ፡ ብርሃን ፡ ትገኛለች ። በሕይወት ፡ ከሌለችም ፡ ነፍሷን ፡ ይማረው ። አሁን ፡ ምን ፡ ማድረግ ፡ ይቻላል ፡

አብዛኛው ፡ ወደሠፈር ፡ ለመመለስ ፡ ሲዘጋጅ—እስቲ በችቦ ፡ እንሞክር ። ችቦውን ፡ ለምልከት ፡ ስናወዛውዝ ፡ ካንድ ፡ ቦታ ፡ በፍርሃት ፡ ተደብቃ ፡ እንደሆነ ፡ ትወጣለች ። ወድቃም ፡ እንደሆነ ፡ እንዳለንላት ፡ በማወቅ ፡ ትጽናናለች ። ወይም ፡ ምልከት ፡ ልትሰጠን ፡ ትችል ፡ ይሆናል—ሲል ፡ አንዱ ፡ ድንገተኛ ፡ ሐሳብ ፡ አቀረበ ።

ከመንደር ፡ ችቦ ፡ አቀጣጥለው ፡ በየጉብታው ፡ እየቆሙ ፡ ያወዛውዙ ፡ ጀመር ። ብዙ ፡ ጊዜ ፡ ሞከሩ ። በመጨረሻም ፡ ከአንድ ፡ ረባዳ ፡ መሬት ፡ አንድ ፡ ስልምልም ፡ የሚል ፡ ብልጭታ ፡ ታዩ ። ቀጥሎም ፡ ጉላ ፡ ብሎ ፡ እልም ፡ ቡግ ፡ እያለ ፡ ተወዛወዘ ። ሁሉም ፡ ባንዴ ፡ እየተሯሯሉ ፡ ወደዚያው ፡ ሥፍራ ፡ ሄዱ ።

አንዲት ፡ የጭሰኛ ፡ ጉጂ ፡ ናት ። እርጅናና ፡ ቁስቁሳና ፡ ያጠቃው ፡ ሰውዬ ፡ መድረሳቸውን ፡ ሲመለከት ፡ ችቦውን ፡ ከመሬት ፡ ላይ ፡ ጥሎ ፡ ቃጠሎውን ፡ እየሞቀ ፡ ጠበቃቸው ።

ከጉጂው ፡ ውስጥ ፡ ኬርወጌ ፡ በዚያ ፡ ቀዝቃዛ ፡ ምሽት ፡ የሚያስገመጅ ፡ የግራር ፡ እሳት ፡ ተቀጣጥሎላት

በእጉዛ ፡ ላይ ፡ ተቀምጣ ፡ ስትሞቅ ፡ እገኛለች ። ኬርወጌ ፡ በቅሎ ፡ ፈርጥጣ ፡ ቁልቁለቱን ፡ ካወረደችት ፡ በኋላ ፡ እንደምንም ፡ በልጓም ፡ አብርዳ ፡ ከኮርቻው ፡ ከተፈናጠረች ፡ በኋላ ፡ እያዘገመች ፡ ከዚህ ፡ ጭሰኛ ፡ ቤት ፡ ተጠግታ ፡ ነበር ።

ለሙሽራይቱና ፡ ለአጃቢዎቹ ፡ ከጉረቤት ፡ አንድ ፡ እልፍኝ ፡ ተዘጋጅቶላቸው ፡ ነበር ። ገብተው ፡ ጥቂት ፡ እንዳረፉ ፡ ወዲያው ፡ ምግብና ፡ መጠጥ ፡ ቀረበ ። ዝናምና ፡ ብርድ ፡ ላቆራመደው ፡ ሰውነታቸው ፡ እሳት ፡ ተነደደ ። ከሚላላኩት ፡ የጉረቤት ፡ ልጆች ፡ በቀር ፡ ማንም ፡ በመካከላቸው ፡ ስላልነበር ፡ ሙሽራይቱም ፡ አጃቢዎቹም ፡ ሳይተፋፈሩና ፡ ሳይሸኩረመሙ ፡ የደረሰባቸውን ፡ እያወጉ ፡ እየጉራረሱና ፡ እየተገባበዙ ፡ ተዝናንተው ፡ ቆዩ ። እንዲያውም ፡ ሠርገኞች ፡ መሆናቸውን ፡ ወደ ፡ መርሳቱ ፡ ተቃርበው ፡ ነበር ።

ወደ ፡ አምስት ፡ ሰዓት ፡ ገደማ ፡ ላይ ፡ ከውጭ ፡ ጉረምሶች ፡ እየጨፈሩ ፡ መምጣታቸውን ፡ ሲሰሙ ፡ ተበራገጉና ፡ ከበሮዋቸውን ፡ ከጣሉበት ፡ እንስተው ፡ ሙሽራይቱን ፡ ከእልፍኝ ፡ ውስጥ ፡ ጋርደው ፡ ከአንድ ፡ በኩል ፡ ተሰብስበው ፡ ተቀመጡ ። ጉረምሶቹ ፡ ገቡና ፡ ከአንድበኩል ፡ ተከማችተው ፡ ቆሙ ። የሁለቱም ፡ ወገን ፡ ከበሮ ፡ ድልቅ ፡ ድልቅ ፡ ማለት ፡ ጀመረ ። ተመልካቹ ፡ አጫፋሪ ፡ ጻኛ ፡ ታዛቢ ፡ እየተጋፋ ፡ ቤቱን ፡ እስከገደቡ ፡ ሞላው ። ከመካከል ፡ ለመተያያዝ ፡ የእስክስታ ፡ መውረጃ ፡ ቦታ ፡ ተከልሎ ፡ ሲተው ፡ መቀመጫ ፡ ቀርቶ ፡ መቆሚያ ፡ ታጣ ። ወዲያውም ፡ የዘፈኑ ፡ ውድድር ፡ በቤት ፡ ወገን ፡ ተከፈተ ።

ባልቲቶቹ ፡ በጀርዋ ፡ እያነጋገሩዋት ፡ አንዲት ፡
ድምፁ ፡ መልካም ፡ ልጃገረድ ፡ ስታቀነቅን ፡ ሌሎች ፡ እያጨ
በጨቡ ፡ ይቀበሉዋታል ። ከበሮው ፡ ያጅባል ።

የሆ ፡ የሆ ፡ ሲያን ፡ የሆ ፡
አድማጠረ ፡ የሰብ ፡ መጭ ፡ ያአቦጂ ፡
የሆ ፡ የሆ ፡ ሲያን ፡ የሆ ።
ከዘር ፡ ጥሩ ፡ አድማጠረ ፡
የሆ ፡ የሆ ፡ ሲያን ፡ የሆ ፡
እንደቅቤ ፡ የነጠረ ፡ የሆ ፤

አቀንቃኝዋ ፡ ስትጨርስ ፡ ጭብጨባው ፡ ደምቆ ፡
ከበሮው ፡ ድርብ ፡ እየተመታ ፡ አንድዋ ፡ ልጃገረድና ፡
አንዱ ፡ የወንድ ፡ ወገን ፡ ጉረምሳ ፡ እስከስታ ፡ ይገጥማሉ ፡
እም ፡ እም ፡ እም ፡ እስከስታ ፡ ወራጆቹ ፡ ክንዳቸው ፡ እስ
ኪዝል ፡ ወገባቸው ፡ እስኪበጠስ ፡ ቅልጥማቸው ፡
እስኪሰማው ፡ አንገታቸው ፡ እስኪሰበር ፡ ትንፋሻቸው ፡
እያጠረ ፡ ሂዶ ፡ ላባቸው ፡ በግንባራቸው ፡ መንቆርቆር ፡
እስኪጀምር ፡ ድረስ ፡ ተዋጥተው ፡ ጫን ፡ ጫን ፡ እየተነ
ፈሱ ፡ ሲቀመጡ ፡ የወንድ ፡ አቀንቃኝ ፡ ተተካ ።

የሆ ፡ የሆ ፡ የሆ ፡ ሲያን ፡ የሆ ፡
የሰው ፡ አባት ፡ አንድ ፡ አዳም ፡ ነው ፡
የወንዝ ፡ አባት ፡ አንድ ፡ አዋሽ ፡ ነው ።
የሆ ፡ የሆ ፡ ሲያን ፡ የሆ ፡
ዘር ፡ ቢፈለግ ፡ ከነሥሩ ፡
የሆ ፡ የሆ ፡ ሲያን ፡ የሆ ፡
ሞገመን ፡ ብለው ፡ ይጥሩ ።
የሆ ፡ የሆ ፡ ሲያን ፡ የሆ ፡

የቦርጋ ፡ ፈረስ ፡ ድብረቶ ፡
ማን ፡ ያቆመዋል ፡ ከቶ ።
የሆ ፡ የሆ ፡ ሲያን ፡ የሆ ፡
ሙሽሪት ፡ ከብር ፡ ይሰማሽ ፡
ለትልቅ ፡ ቤት ፡ በተመረጥሽ ።
የሆ ፡ የሆ ፡ ሲያን ፡ የሆ ፤
ሴቶቹ ፡ ደግሞ ፡ መልሱን ፡ ሰጡ ።
አዝመራው ፡ የለመለመ ፡
ቤቱ ፡ የተሸለመ ፡
የሆ ፡ የሆ ፡ ሲያን ፡ የሆ ፡
በረቱ ፡ የጠበበ ፡
ጉተራው ፡ የደለበ ፤
የሆ ፡ የሆ ፡ ሲያን ፡ የሆ ፡
የፈረሱ ፡ ስም ፡ ቱላምሶ ፡
ሳይገል ፡ ሳይጥል ፡
መች ፡ ይመጣል ፡ ተመልሶ ፡
የሆ ፡ የሆ ፡ ሲያን ፡ የሆ ።

ግዳይ ፡ እየተቆጠረ ፡ የፈረሱ ፡ ስም ፡ እየተሞገሰ ፤
እየተቀደሰ ፡ ሀብት ፡ ሙያ ፡ እየተዘረዘረ ፡ ተመልካችና ፡
አጫራ ፡ የእያንዳንዱን ፡ ወገን ፡ ግጥም ፡ በማበላለጥ ፡ እያ
ዳነቀ ፡ ውድድሩ ፡ እስከነጋቱ ፡ አስራ ፡ አንድ ፡ ሰዓት ፡
ድረስ ፡ ሲቀልጥ ፡ አደረ ። በእስከስታ ፡ የወንድ ፡ ወገን ፡
ሲያይል ፡ በግጥም ፡ ደግሞ ፡ ባልቲቶቹ ፡ አልተቻሉም ፡
ነበር ።

ዋናው ፡ ሚዜ ፡ የሙሽራይቱን ፡ ቡልኮ ፡ ኩታና ፡
ቀሚስ ፡ በባሕር ፡ ማዶ ፡ ግምጃ ፡ ሸፍኖ ፡ ግልገል ፡ ሚዜ
ው ፡ ተከትሎት ፡ ሲገቡ ፡ ጭፋሮውና ፡ ዘፈኑ ፡ ጸጥ ፡ አለ ።

ለዋናው ፡ ባልቴት ፡ ቀረበላቸው ። ባልቴጽ ፡ እያገላበጡ ፡
 አዩና ፡ « በአገራችሁ ፡ እንዝርት ፡ የለም ፡ ወይ ፡ ባገራችሁ ፡
 ደጋኑ ፡ ሁሉ ፡ ተሰብሯል ፡ ወይ ፡ » ሲሉ ፡ አሸሚጠጡና ፡
 ተቀበሉ ። ከዚያም ፡ ሚዜዎች ፡ መሽራይቱን ፡ ተሸከሙና ፡
 ሁሉም ፡ ባንድነት ፡ እየጨፈሩ ፡ ወደመሽራው ፡ አልፍኝ ፡
 ገባች ። መሽራው ፡ ግን ፡ በዚያ ፡ አልነበረም ። ያመጣ
 ችው ፡ መኝታ ፡ ያመጣችው ፡ መጋረጃ ፡ ተዘጋጅቶላት ፡
 ሁሉም ፡ ወጡ ። ከመጋረጃው ፡ ውጭ ፡ አሳት ፡ ለማንደ
 ድና ፡ ለመላላክ ፡ አንዲት ፡ የዘጠኝ ፡ ዓመት ፡ ልጅ ፡
 ብቻ ፡ ቀረች ።

በበነጋው ፡ ጧት ፡ በሁለት ፡ ሰዓት ፡ ገደማ ፡ ላይ ፡ አጅበው ፡
 የመጡት ፡ ሴቶች ፡ ከአደሩበት ፡ ማረፊያ ፡ ተጠርተው ፡
 ወደመሽራይቱ ፡ አልፍኝ ፡ ገቡ ። ሚዜዎችና ፡ ሌሎች ፡
 የወንድ ፡ ወገን ፡ አሜፋሪዎችም ፡ ከበሮ ፡ ይዘው ፡ ገቡ ።
 ከዘፈኑ ፡ በፊት ፡ ግን ፡ ቁርስ ፡ ቀረበ ። የቆጮ ፡ ገንፎ ፡ ቀዝ
 ቃዛ ፡ ጮፍዬ ፡ በቢላ ፡ የሚቆረስ ፡ የመሰለ ፡ እርጎ ፡ በተ
 ለይ ፡ የተበጠበጠ ፡ ጠላና ፡ ጠጅ ፡ ምርጡ ፡ ምግብና ፡
 መጠጥ ፡ « በሞቴ ፡ » የሚባልበት ፡ ጊዜ ፡ አሁን ፡ ነው ።
 በጭፋሮ ፡ ገሰሉ ፡ ላደረ ፡ አካል ፡ በድካም ፡ ለተብላላ ፡
 ሆድ ፡ ጥሩ ፡ ቁርስ ፡ የሠርጉ ፡ ዋና ፡ ማሠረጊያ ፡ ነው ። የመ
 ሽራው ፡ እናትም ፡ በየመለሱ ፡ እየተዘዋወሩ ፡ ጋብዘው ፡
 መሽራይቱን ፡ አባበሉ ። ረፈድፈድ ፡ ሲል ፡ ዘፈንና ፡
 ጭፋሮ ፡ ተጀመረ ። አሁን ፡ ግን ፡ ውድድር ፡ አልነበረም ።
 የወንድ ፡ ወገን ፡ የሴት ፡ አጃቢ ፡ ተባብረው ፡ ሲያቀናቅ
 ኑና ፡ ሲቀባበሉ ፡ እስክስታም ፡ ሲወርዱ ፡ እንደቆዩ ፡ የመ
 ሽራው ፡ እናት ፡ በአዲስ ፡ የባሕር ፡ ሽቶ ፡ የተለወሰ ፡
 ቅቤ ፡ በጌጥ ፡ በተሸለመ ፡ ዕቃ ፡ በደንገጠር ፡ አሲዘው ፡
 ገቡ ። ዘፈኑ ፡ እርጭ ፡ አለ ። አማት ፡ የቅቤ ፡ ዕቃውን ፡

ከፍተው ፡ መዓዛው ፡ የሚያውደውን ፡ ልውስ ፡ ቅቤ ፡ በአ
 ምስት ፡ ጣታቸው ፡ እየዛቁ ፡ ባልቴቶችንና ፡ ልጃገረዶች
 ንም ፡ በሙሉ ፡ ከጸጉራቸው ፡ ተርፎ ፡ ግንባራቸው ፡ ሁሉ ፡
 እስኪጭረቀረቅ ፡ ድረስ ፡ ቀቡዋቸው ። አሁንም ፡ ዘፈኑ ፡
 ትንሽ ፡ እንደ ፡ ተሟሟቀ ፡ በግምጃ ፡ የተሸፈነ ፡ ዕቃ ፡ የያ
 ዙት ፡ ጉረምሶች ፡ የመሽራውን ፡ አባት ፡ ተከትለው ፡
 ገቡ ። አማች ፡ ዕቃውን ፡ በግምጃው ፡ እንደተጠቀለለ ፡
 ለዋናው ፡ ሚዜ ፡ እስረከቡትና ፡ ወጡ ። ዋናው ፡ ሚዜ ፡
 ዕቃውን ፡ እየነጣጠለ ፡ ለዋናዋ ፡ ባልቴት ፡ እስረከበ ።
 ለመሽራት ፡ አባት ፡ አንድ ፡ ወፍራም ፡ ብልኮና ፡ ለአንድ ፡
 ሱሪ ፡ የሚበቃ ፡ መሐመዲ ፡ ጨርቅ ፡ ለመሽራት ፡ እናት ፡
 አንድ ፡ ቀጭን ፡ ኩታ ፡ ጥንድ ፡ የብር ፡ ጉትቻና ፡ ሃያ ፡
 ጥሬ ፡ ብር ፡ ነበር ።

አጃቢዎቹ ፡ ከበሉ ፡ ከጠጡ ፡ የመጨረሻውንም ፡
 እስክስታ ፡ ካሳዩ ፡ በኋላ ፡ ከረፋዱ ፡ በአምስት ፡ ሰዓት ፡
 ገደማ ፡ ላይ ፡ ተሰናብተው ፡ « የሞገመኑ ፡ ግንድ ፡ ይለም
 ልም ፡ የቦርጋ ፡ ዘር ፡ እንደሰማይ ፡ ከዋክብት ፡ እንደባ
 ሕር ፡ አሸዋ ፡ እንደዱር ፡ አራዊት ፡ ይብዛ ፡ » በማለት ፡
 በዘፈን ፡ እየመረቁ ፡ ወደ ፡ ሠፈራቸው ፡ ተመለሱ ።

በአምስተኛው ፡ ቀን ፡ በአጋዝ ፡ ቦርጋ ፡ ዋና ፡ ቤት ፡
 ሁለት ፡ ሙክትና ፡ አምስት ፡ ዶሮ ፡ የታረደበት ፡ መጠ
 ነኛ ፡ ግብጥ ፡ ተደገሰና ፡ የቅርብ ፡ ዘመድ ፡ ተሰብስቦ ፡
 ከተባላና ፡ ከተጠጣ ፡ በኋላ ፡ ቴሊ ፡ ከአባቱ ፡ ምርቃት ፡
 ተቀበለ ። « ሽንትህ ፡ የተመረቀ ፡ ከብትህ ፡ የተባረከ ፡
 አዝመራህ ፡ የለገሠ ፡ ይሁን ፡ » ሲሉት ፡ ተጉንብሶ ፡
 ሳመና ፡ ቀና ፡ ብሎ ፡ የማንንም ፡ ዓይን ፡ ለማየት ፡ አፋሮ ፡
 አንገቱን እንዳቀረቀረ ፡ ወደመሽራይቱ አልፍኝ ፡ ተፈተለከ ።

አምስቱን ፡ ቀን ፡ ሙሉ ፡ ቴሊ ፡ በዘረንም ፡ ሆነ ፡ በሌላ ፡ ጊዜ ፡ ሙሽራይቱን ፡ ለማየት ፡ ሞክሮ ፡ አልሆነለትም ፡ ነበር ፡ አብዛኛውን ፡ ጊዜ ፡ ከመጋረጃው ፡ ውስጥ ፡ ነበረች ። ከመጋረጃ ፡ ወጥታ ፡ ሳለች ፡ ድንገት ፡ ኮቱ ፡ የሰማች ፡ እንደሆነ ፡ ወዲያው ፡ ትሠወር ፡ ነበር ። እሳት ፡ በማንደድ ፡ ቡና ፡ በማፍላት ፡ ከውስጥ ፡ ወደውጭ ፡ ከውጭ ወደ ፡ ውስጥ ፡ በመላላክ ፡ የሰነበተች ፡ እንዲት ፡ የዘጠኝ ፡ ዓመት ፡ ልጅ ፡ ነበረች ። እንደዚሁም ፡ ሁለቱ ፡ ሚዜዎች ፡ ቀን ፡ ቀን ፡ ወደ ፡ መጋረጃው ፡ ሳይገቡ ፡ በእልፍኙ ፡ ሆነው ፡ ሙሽራይቱ ፡ የሚያስፈልጋት ፡ ነገር ፡ ሁሉ ፡ እንዲቀርብ ፡ ያደርጉ ፡ ነበር ።

ቴሊ ፡ ገርበብ ፡ ያለውን ፡ በር ፡ ከፍቶ ፡ ሲገባ ፡ ቤቱ ፡ በሚያስደነግጥ ፡ ጸጥታ ፡ ተቀበለው ። ከመጋረጃው ፡ ማዶ ፡ ሙሽሪት ፡ ትንፋሽዋን ፡ ሰንኳ ፡ እፍና ፡ ተሸሽጋለች ። ልጇ ቱና ፡ ሚዜዎቹ ፡ የሚያስፈልገውን ፡ ነገር ፡ አቀራርበው ፡ ሄደዋል ። እሳቱ ፡ ደከምከም ፡ ብሎ ፡ የክፍሉ ፡ ጨለማ ፡ ለዓይን ፡ ይይዝ ፡ ነበር ። ቴሊ ፡ ከምድጃው ፡ አጠገብ ፡ ቆመና ፡ እንጨቱን ፡ በእግሩ ፡ እየገፋ ፡ ቆስቆስው ። ተንጣጣና ፡ እንደገና ፡ በግ ፡ ብሎ ፡ መንደድ ፡ ጀመረ ። ዱካ ፡ አቀረበና ፡ ተቀመጠ ። ረጅም ፡ ጊዜ ፡ ዝም ፡ ብሎ ፡ ተቀመጠ ። ጨዋታ ፡ አማረው ። መጋረጃውን ፡ ገልጦ ፡ ሚስቱን ፡ ለማየትም ፡ ከጀለ ። ግን ፡ ዓይኑን ፡ ገልጦም ፡ ሆነ ፡ ከድኖ ፡ በዚያ ፡ ደብዛዛ ፡ የእሳት ፡ ብርሃን ፡ መካከል ፡ የሚታዩት ፡ ከውጭ ፡ ጀርዋቸውን ፡ ከግድግዳው ፡ ጋር ፡ አጣብቀው ፡ ኮሽታ ፡ የሚያዳምጡት ፡ የመንደር ፡ ጉረም ሶች ፡ ናቸው ። ዓይኑ ፡ ሕሊናው ፡ ግድግዳውን ፡ አልፎ ፡ እርሱም ፡ በሌሎች ፡ ሠርግ ፡ ጊዜ ፡ ከጓደኞቹ ፡ ጋር ፡ እንዳደረገው ፡ ግማሹ ፡ ተንበርክቶ ፡ ግማሹ ፡ በግር ፡ ጣቱ ፡

ተቆራጠ ፡ ቆሞ ፡ ግማሹ ፡ ተጋድሞ ፡ ግማሹ ፡ ተቀምጦ ፡ ምድረ ፡ የመንደር ፡ ጉረምሳ ፡ ትንሽ ፡ ቀዳዳ ፡ ያገኘ ፡ በዚያች ፡ በኩል ፡ ዓይኑን ፡ እፍጥጦ ፡ ያላገኘ ፡ ጀርዋውን ፡ አቁሞ ፡ ሲመለከተው ፡ እየ ። ድንገት ፡ ቢያስነጥስ ፡ ድንገት ፡ እንዲት ፡ ቃል ፡ ካፋ ፡ ብትወጣ ፡ ከበድ ፡ እድርጎ ፡ ሰንኳ ፡ ቢተነፍስ ፡ ጧት ፡ የቡና ፡ መጠጫ ፡ እንደሚሆን ፡ ያውቀዋል ። ሲያስበው ፡ ሰውነቱን ፡ ስቅጥጥ ፡ አለው ። ይህ ፡ ፈዝ ፡ ባይኖር ፡ ሚስት ፡ ማግባትስ ፡ መልካም ፡ ነበር ፡ አለ ፡ በሆዱ ። ሳይንቀሳቀስ ፡ ጸጥ ፡ ብሎ ፡ ረጅም ፡ ጊዜ ፡ ቆየ ። ጀርባውንም ፡ ደከመው ። ቀስ ፡ ብሎ ፡ እሳቱን ፡ አጥፍቶ ፡ ክፍሉ ፡ በጨለማ ፡ ሲዋጥ ፡ ኮቱው ፡ እንዳይሰማ ፡ በጣቶቹ ፡ እየተረገጠ ፡ በዳበሳ ፡ መጋረጃውን ፡ ገልጦገባ ።

ቀን ፡ ቀን ፡ የትም ፡ እየዋለ ፡ ማታ ፡ ገብቶ ፡ ከእሳቱ ፡ ዳር ፡ እየተቀመጠ ፡ ከዚያም ፡ እሳቱን ፡ አጥፍቶ ፡ በዳበሳ ፡ ወደሙሽራይቱ ፡ መጋረጃ ፡ እየደረሰ ፡ ከሁለት ፡ ሳምንት ፡ በላይ ፡ ኮቱውንም ፡ ትንፋሹንም ፡ ሳያሰማ ፡ ሰነበተ። በዚህም ፡ ጊዜ ፡ ሁሉ ፡ የመንደሩ ፡ ጉረምሶች ፡ ከቤቱ ፡ ተዛነብ ፡ እያደሩ ፡ እድፍጠው ፡ ሲያዳምጡ ፡ ሰነበቱ ።

ዝምታ ፡ መታፈን ፡ ነው ። ጸጥታና ፡ ጨለማም ፡ አራት ፡ ዓይን ፡ እንዳለው ፡ ጭራቅ ፡ ያስፈራል ። አንድ ፡ ቀን ፡ ቴሊ ፡ አንድ ፡ ሶስት ፡ ዋንጫ ፡ ጠላ ፡ ጠጥቶ ፡ ሰውነቱ ፡ በሰሜት ፡ ተወጥሮ ፡ ወደ ፡ እልፍኙ ፡ ሲገባ ፡ ነገር ፡ ዓለሙን ፡ ሁሉ ፡ ረሳው ። ባይረሳውም ፡ ታክቶት ፡ ሰልችቶት ፡ አቅቶት ፡ ነበር ። ሚስቱን ፡ ወደቷል ። ሰውነቱ ፡ እየተቅበጠበጠ ፡ ጣራ ፡ እስኪሰነጠቅ ፡ መዝፈንም ፡ መሬት ፡ እስኪበሳ ፡ መጨረሻም ፡ አሰኘው ። እንዲጋጣሚ ፡ እሳቱ ፡ ደሀና ፡ እየተንቀለቀለ ፡ ይነድ ፡ ነበር ።

በቀጥታ ፡ ተፈናጥሮ ፡ መጋረጃውን ፡ ገልጦ ፡ « አንቺዬ ፡ ብቅ ፡ ብዬ ፡ እባክሽ ፡ ፊትሽን ፡ ለማየት ፡ ርቦኛል ፡ » አለ። መልሱ ፡ አልሰጠችውም ።

ከውጭ ፡ ምድረ ፡ ጎረምሳ ፡ ኩታውን ፡ እየጠቀለለ ፡ አፋን ፡ ወተፈ ።

« እኮ ፡ ነይ ፡ ልይሽ ! » አለ ፡ በድጋሚ ። ሙሽሪት ፡ አልተነቃነቀችም ። በከንዱ ፡ ሊጎትታት ፡ ሞከረ ። ግን ፡ አልሆነም ። አልጋውን ፡ ሙጭጭ ፡ አድርጋ ፡ ይዛ ፡ እልፍኙን ፡ የምታተራምሰው ፡ ሲሆን ፡ ጊዜ ፡ መጋረጃው ፡ እንደተገለጠ ፡ እሳቱ ፡ እንደነደደ ፡ በዚያው ፡ ቀረ ።

በበነጋው ፡ ጧት ፡ ከወላጆቹ ፡ አዳራሽ ፡ ቡና ፡ ተፈልቶ ፡ ቁርሰ ፡ ቀርቦ ፡ ዘመድ ፡ አዝማድ ፡ የመንደር ፡ ሽማግሌ ፡ ጎረምሳ ፡ ተሰብስቦ ፡ እንዳለ ፡ ቴሊ ፡ ምንም ፡ ነገር ፡ እንዳልሆነ ፡ ሁሉ ፡ ብልኮውን ፡ አጣፍቶ ፡ ዘው ፡ ሲል ፡ እንዴ ፡ ሳቅ ፡ ፈነዳበት ። « አንቺዬ ፡ ናፍቀሽኝ ፡ ጎምጅኛ ፡ ነበር !! » ሲሉ ፡ ጎረምሶች ፡ እንደዘፈኑ ፡ ባንድ ቃል ፡ አስተጋቡ ።

ቴሊ ፡ አንድ ፡ አግሩ ፡ የበሩን ፡ መድረክ ፡ እንዳለፈ ፡ ወዲያው ፡ ፊቱን ፡ መልሶ ፡ አንገቱን ፡ አቀርቅሮ ፡ በቁልቁሉ ፡ ወደጫካው ፡ ተፈተለከ ።

እንደመሮጥ ፡ እየቃጣው ፡ ሰውነቱ ፡ በሃፍረት ፡ ሲንቀጠቀጥ ፡ ባንድ ፡ በኩል ፡ ግን ፡ እርይታ ፡ ተሰማው ። እንግዲህ ፡ አይታፈንም ። እንግዲህ ፡ ጎረምሶቹ ፡ ከቤቱ ፡ ዙሪያ ፡ አድፍጠው ፡ አያድሩም ። ጉዱን ፡ ተወጣው ። ከእንግዲህ ፡ ሰላም ፡ ነው ።

ብር ፡ አምባር ፡ ሰበረልዎ ።

በሩ ፡ ተንኳኩቶ ፡ ሲከፈት ፡ ጎሩይ ፡ ከእንቅልፉ ፡ ብንን ፡ አለፍ ፡ ዓይኑን ፡ አርገበገበ ። የክፍሉ ፡ መብራት ፡ በርቶ ፡ ነበር ። ወይም ፡ ረስቶት ፡ ተኝቶ ፡ ሲበራ ፡ አድሯል ።

« አትነሣም ፡ እንዴ ! » አለ ፡ ቢተው ፡ ከአልጋው ፡ አጠገብ ፡ ቆሞ ።

ጎሩይ ፡ አፋን ፡ እያዛጋ ፡ ሰዓቱን ፡ ተመለከተ ። ለእሰር ፡ ሰዓት ፡ ሩብ ፡ ጉዳይ ፡ ይላል ። « በውድቅት ፡ ሌሊት ፡ ምንድን ፡ ነውኩ ፡ የምትረብሸው ፡ » ሲል ፡ አንሰላውን ፡ ተከናነበ ።

« አፋ ! » ቢተው ፡ ብርድ ፡ ልብሱንና ፡ አንሰላውን ፡ ከላዩ ፡ ላይ ፡ ገፈፈበት ። « ደግሞ ፡ አታፍርም ፡ ተኝተህ ፡ ስንኳ ፡ ስታድር ? ነገምኩ ፡ እንዲሁ ፡ ታደርግ ፡ ይሆናል ። መጥኔ ፡ ፈረደባት ። ብቻ ፡ እኛን ፡ እንዳታዋርደን ፡ » አለ ፡ በቀልድ ፡ ቁጣ ።

« ዛሬስ ፡ ሆነ ፡ ነገ ፡ እንቅልፍ ፡ የማያስተኛ ፡ ምን ፡ ምክንያት ፡ አለ ? » ሲል ፡ እያጉመተመተ ፡ ከአልጋው ፡ ወርዶ ፡ እንደ ፡ ዓይነ ፡ ሥውር ፡ ነጠላ ፡ ጫማውን ፡ በእጁ ፡ እየደባበሰ ፡ ፈለገ ።

ቢተው ፡ በመገረም ፡ ራሱን ፡ ነቀነቀ ። ሸረ ፡ እርሙን ! ሰው ፡ አይሆንም ። ከአካባቢው ፡ ወግ ፡ ጋር ፡ ፈጽሞ ፡ የማይገጥመው ፡ ግዴለሽ ፡ ጠባዩ ፡ በሠርጉ ፡ ቀን ፡ ስንኳ ፡ ተኝቶ ፡ ለማርፈድ ፡ ይፈልጋል ። ቢተው ፡ የራሱ ፡ ሚዜው ፡ ነው ።

ጎሩይ ፡ ዲሙን ፡ ላጭቶ ፡ ፊቱን ፡ ታጥቦ ፡ ልብሱን ፡
እስኪለብስ ፡ ድረስ ፡ ሌሎቹ ፡ ሚዜዎችና ፡ አጃቢዎች ፡
መጡ ። ከዚያም ፡ ከመኝታ ፡ ቤት ፡ ወደ ፡ ሽንት ፡ ቤት ፡
ከሽንት ፡ ቤት ፡ ወደሳሎን ፡ ሲሄድ ፡ ዙሪያውን ፡ ከበው ፡
እያዋከቡና ፡ እያሸበሰቡ ፡ አንዱ ፡ ክራባቱን ፡ ሲያስተ
ካክልለት ፡ ሌላው ፡ ኮቱን ፡ እንደመጠራረግ ፡ ሲል ፡ ሶስ
ተኛው ፡ የሚማውን ፡ ማሠሪያ ፡ ሲቋጥርለት ፡ የጸጉሩን ፡
አበጣጠር ፡ የሱሪውን ፡ አተጣጠቅ ፡ የመሐረሙን ፡ አቀ
ማመጥ ፡ ሲመረምሩ ፡ ራሱ ፡ ልብስ ፡ ለብሶ ፡ የማያውቅ ፡
ሕጻን ፡ አስመስሎት ።

« አፋ ፡ አቦ ፡ ተውኝ ፡ » ሲል ፡ እጁን ፡ አራገበ ፡

« የምንሰደበውኮ ፡ እኛ ጭምር ፡ ነን » አለ ፡ ቢተው ፡

እንደሚኒስትር ፡ ሹፌር ፡ የአውቶምቢሉን ፡ በር ፡
ቀድመው ፡ ከፍተው ፡ እስገቡት ። ማርቸዲስ ፡ ሲሳፈር ፡
የመጀመሪያ ፡ ጊዜው ፡ ባይሆንም ፡ ከግራ ፡ ቀኙ ፡ በባል
ደረባ ፡ ታጅቦ ፡ በሹፌር ፡ ሲፈስስ ፡ የፈዝ ፡ ኩራት ፡ ተሰ
ማው ። ከወንዝ ፡ ዳር ፡ ከአሸዋ ፡ ክምር ፡ ቤተ ፡ መንግ
ሥት ፡ ተሠርቶ ፡ መኳንንትና ፡ መሳፍንት ፡ ተሰይመው ፡
ሹምሽረት ፡ የሚደረግበት ፡ የልጆች ፡ ወይም ፡ የልጅነት ፡
ጨዋታ ፡ መሰለው ።

« የነገርንህን ፡ በሙሉ ፡ ታስታውሰው ፡ የለ ? » ሲል
ቢተው ፡ ጠየቀ ። ጎሩይ ፡ በአጭንታ ፡ ራሱን ፡ አወዛወዘ ።

« በቤተ ፡ ክርስቲያኑ ፡ ውስጥ ፡ ሲጋራ ፡ ፈጽሞ ፡
አይጨስም ፡ »

« እሺ ፡ »

« ደግሞ ፡ » አለ ፡ የእግሩ ፡ ሚዜ ፡ አባተ ፡ « ኬኩ ፡
ሲቆረስ ፡ ቢላዋውን ፡ የምትይዘው ፡ ርሷ ፡ ስትሆን ፡ አንተ ፡
እጅዋን ፡ በቀኝ ፡ እጅህ ፡ ይዘህ ፡ ትረዳታለህ »

« ገብቶኛል ፡ »

« አቀማመጡን ፡ እንዳትረሳ ። አንተ ፡ ሁልጊዜ ፡
ከግራ ፡ በኩል ፡ ነው ፡ የምትሆነው ፡ » ሲል ፡ ቢተው ፡
ለአስራ ፡ እንደኛ ፡ ጊዜ ፡ አስታወሰው ። ጎሩይ ፡ አይረሳም ።

« ዋናው ፡ ነገር ፡ » ሲል ፡ ሁለተኛው ፡ ቀጠለ ፡ « ዋ
ናው ፡ ነገር ፡ » ነገሩን ፡ ለማጠንከር ፡ በጨለማው ፡
ጣቱን ፡ ቀሰረ ፡ « አለመቅለብለብ ፡ ነው ። ረጋ ፡ ማለት ፡
አለብህ ። እንደወጉ ፡ እርሷንም ፡ ሆነ ፡ ቤተ ፡ ሰቦቿን ፡ ከአ
ኳን ፡ በፊት ፡ የምታውቃት ፡ መምሰል ፡ የለብህም ። እጅ ፡
ነትነሣ ፡ ከአንገት ፡ በላይ ፡ ፈገግታ ፡ ሳታሳይ ፡ በቁጠባ ፡
ነው ። ሲጋራህን ፡ ከአሁኑ ፡ ጨርስ ፡ » ከጋኬቱ ፡ አው
ሮቶ ፡ ሰጠው ።

ጎሩይ ፡ ሲጋራውን ፡ አቀጣጠለና ፡ ያስብ ፡ ጀመር ።
ስድስት ፡ ዓመት ፡ በላይ ፡ ያፈቀራትን ፡ በክፉና ፡ በደግ ፡
ብራው ፡ የኖረችውን ፡ ቀጽላን ፡ እንዴት ፡ የማያውቃት ፡
ረመሰል ፡ ይችላል ? እንደ ፡ ቤቱ ፡ በወጣበትና ፡ በገባበት ፡
ፊተሰብ ፡ መካከል ፡ እንዴት ፡ ባይተዋር ፡ ይመስላል ? ቧ
ለት ፡ ነው ፡ !

ጎሩይና ፡ ቀጽላ ፡ የተዋወቁት ፡ በጉሬ ፡ ከተማ ፡ ትም
ርት ፡ ቤት ፡ እርሱ ፡ አስረኛ ፡ ክፍል ፡ ደርሶ ፡ እርሷ ፡
ድስተኛ ፡ ሳለች ፡ ነው ። የሁለቱም ፡ ቤተሰቦች ፡ የጉሬ ፡
ተማ ፡ ነዋሪዎች ፡ ናቸው ። በትንሽ ፡ ከተማ ፡ ሁሉም ፡

ሁሉን ፡ ስለሚያውቅ ፡ የሁለቱ ፡ ቤተሰቦች ፡ በቅርብ ፡ ይዋወቃሉ ።

ሁለቱ ፡ ወጣቶች ፡ እንደዋዛ ፡ የጀመሩት ፡ ዕውያናት ፡ ወዳጅነት ፡ እየጠነከረና ፡ እየጠለቀ ፡ ሄደ ። የጥናትም ሆነ ፡ የዕረፍት ፡ ጊዜያቸውን ፡ አብረው ፡ ሲያሳልፉ ፡ ሊጣጠሉ ፡ የማይችሉ ፡ አንዱ ፡ ለሌላው ፡ የተፈጠረ ፡ መሆናቸው ፡ ይሰማቸው ፡ ጀመር ። በመካከላቸው ፡ የነበረው የሚያቅበጠብጥ ፡ ፍቅር ፡ አይደለም ። የመዝናናት ፡ የሰማማት ፡ የመተሳሰብ ፡ ዓይነት ፡ ነው ።

ስለ ፡ ኑሮዎቻቸው ፡ ቁም ፡ ነገር ፡ ያሰቡት ፡ ጎሩይ ኮሌጅ ፡ ለመግባት ፡ በተነሣ ፡ ጊዜ ፡ ነበር ። ለዘለዓለሙ እንዳይተጣጡ ፡ ሰጉና ፡ የምሽት ፡ ጀንበር ፡ ለምስክርነት ቆማ ፡ ወፎች ፡ ሲያቀናቅኑ ፡ ዛፎች ፡ እስክስታ ፡ ወርዶ ውላቸው ፡ በዋርካ ፡ ዛፍ ፡ ጥላ ፡ ሥር ፡ ቃል ፡ ኪዳን ፡ ፈጸሙ ። በዕንባ ፡ ተለያይተው ፡ ሲጸጸፉ ፡ ከርመው ፡ ለዕረፍት ፡ ሲመለስ ፡ ለአባቱ ፡ ነግሮ ፡ ሽማግሌ ፡ ተላከ ። ግን ፡ በአዛውንቶች ፡ ግምት ፡ ልጅ ፡ ያቦካው ፡ ለራት ፡ አይበቃም ፡ ይባላልና ፡ የእነርሱን ፡ መፋቀር ፡ የእነርሱን ፡ መስማማት ፡ ወላጆቹ ፡ ዋጋ ፡ አልሰጡትም ። የጎሩይ ፡ አባትኳ ፡ በመጀመርያ ፡ እንዲያው ፡ ያው ፡ ያገር ፡ ወንዝ ፡ ትዝታ ፡ ተቀስቅሶባቸው ፡ ቅር ፡ ተሰኙ ፡ እንጅ ፡ አምርረው ፡ አልነበረም ።

« ልጄ ፡ ለዚህም ፡ ደረሰክ ? እንደአባት ፡ ወልጄ ፡ አፈር ፡ በበላሁትና ፡ እኔ ፡ ሳላሰበው ፡ እንተ ፡ ለራሱ ማሰብ ፡ ጀመርክ ? መቸም ፡ ለነገሩ ማግኘት ፡ ለዚሁ አይደል ! » ጸጉራቸውን ፡ አከኩ ። « እንዲያው ፡ ግን ፡ ለነገሩ ፡ ወንዝህን ፡ ሳታየው ፡ ወገንክን ፡ ሳትተዋወቅ ፡

በሰው ፡ አገር ፡ እንድትቀር ፡ ያደረግሁህ ፡ እኔው ፡ ነኝ ። ለመሆኑ ፡ ደህና ፡ ልጅ ፡ ናት ? » ብለውት ፡ ነበር ። የእጅ ፡ ውዝዋዜ ፡ የፊት ፡ ገለጣ ፡ ባጀበው ፡ የቃላት ፡ ብዛት ፡ አረጋገጠላቸው ። አንድ ፡ ልጃቸው ፡ ነውና ፡ ኮሌጅ ፡ የተማረ ፡ አዋቂ ፡ ነውና ፡ « ከሆነችህማ ፡ ቤተሰቦቼኳ ፡ አይከፉም ፡ » ሲሉ ፡ መረቁት ።

የቀጸላ ፡ አባት ፡ ፊታውራሪ ፡ ታደገ ፡ ግን ፡ በቀላሉ ፡ አልተበገሩም ። የጎሩይ ፡ አያት ፡ ለደጃዝማች ፡ ጉልቻ ፡ አድረው ፡ ወደ ፡ ጉሬ ፡ ከመምጣታቸው ፡ በፊት ፡ በትውውልድ ፡ አገራቸው ፡ በኤልያስ ፡ ሸማኔ ፡ ነበሩ ፡ እየተባለ ፡ ይወራል ። ታዲያ ፡ በነጠረ ፡ ዘራቸው ፡ ሸማኔ ፡ ቀርቶ ፡ ገበሬ ፡ በሌለበት ፡ የነፍጠኛ ፡ ሐረጎቹው ፡ የሚመኩት ፡ የቀጸላ ፡ አባት ፡ ፊታውራሪ ፡ ታደገ ፡ ሽማግሌዎቹን ፡ ፊት ነስተው ፡ መለሱዋቸው ። ቁማ ፡ የቀረች ፡ ሴት ፡ ልጅ ፡ ብትሆንም ፡ ወግ ፡ ስለሆነ ፡ መግደርደሩ ፡ አይቀርምና ፡ ሽማግሌቹ ፡ ድጋሚ ፡ ሄዱ ። ፊታውራሪ ፡ ግን ፡ የባሰውን ፡ ተኮፍሰው ፡ የባሰውን ፡ ተሰርፈው ፡ አሽሙር ፡ ነገር ፡ ጣልጣል ፡ አድርገው ፡ በእምቢታ ፡ መለሱዋቸው ። የጎሩይ ፡ አባት ፡ የፊታውራሪን ፡ ጉቀት ፡ ተደፈርኩ ፡ የማለትም ፡ ቁጣ ፡ ሽማግሌቹ ፡ አለስልሰው ፡ ያመጡትንም ፡ መልስ ፡ ሲሰጡ ፡ በበኩላቸው ፡ አካዚዘራፍ ፡ አሉ ። በልጃቸው ፡ ጠባይ ፡ ይተማመኑበታል ። በዕውቀትም ፡ ረገድ ፡ ከጉሬ ፡ ነዋሪዎች ፡ መካከል ፡ በንጉሥ ፡ ተመርጦ ፡ ወደ ፡ አዲስ ፡ አበባ ፡ ለመምጣት ፡ የመጀመሪያው ፡ ነው ። ማን ፡ ከማን ፡ ያንሳልና ፡ ነው ! ከብራቸው ፡ ተነክቷል ። የሕግ ፡ ዘመን ፡ ሆነና ፡ ጊዜ ፡ ያነሳው ፡ ሁሉ ፡ መኳንንት ፡ ተባለና ፡ ከንጻቸውን ፡ ሳይንተራሱት ፡ ተዋረዱ ። ምንም ፡ ሠርቶ ፡ አዳሪ ፡ ሲሆኑ ፡ ጦር ፡ መወርወር ፡ ጋሻ ፡ መመከት ፡ ጠመንጃ ፡

ማነጣጠር ፡ ባላቃታቸው ፡ ነበር ። ተፋልመው ፡ ይወጣላቸው ፡ ነበር ።

ግን ፡ መቸም ፡ የወለደ ፡ አንጀት ፡ ጨክኖ ፡ አይጨክንምና ፡ ጎሩይ ፡ በምድረ ፡ ዓለም ፡ እንደርሱ ፡ አዋቂ ፡ የሌለ ፡ መስሎ ፡ የሚታያቸውን ፡ አባቱን ፡ ሲያባብል ፡ ሲሰብክና ፡ ሲያግባባ ፡ ቀጸላ ፡ « ዲቃላ ፡ አስታቅፋችኋለሁ ፡ ወይም ፡ ራሴን ፡ እንድላለሁ ፡ » እያለች ፡ ቤተሰቦችዋን ፡ ስታስፈራራ ፡ ከረመችና ፡ መስከረም ፡ ሲጠባ ፡ የሁለቱም ፡ ቤተ ፡ ሰቦች ፡ ጊዜ ፡ በወለደው ፡ የልጆች ፡ ፈቃድ ፡ ተረቱ ። የቤት ፡ ቤተሰብ ፡ ከብራቸውንና ፡ ደረጃቸውን ፡ ለልጃቸው ፡ ሕይወት ፡ ሠው ። የወንድ ፡ ቤተሰብ ፡ ለልጃቸው ፡ ፈቃድ ፡ ሲሉ ፡ ውርደታቸውን ፡ ረሱ ። በሁለቱ ፡ ወጣቶች ፡ መካከል ፡ ጉዳዩ ፡ ከበሰለ ፡ በኋላ ፡ ጎሩይ ፡ አዲስ ፡ አበባ ፡ ሊመጣ ፡ አስር ፡ ቀን ፡ ብቻ ፡ ሲቀረው ፡ ሽማግሌዎች ፡ እንደገና ፡ ተልከው ፡ ስምምነት ፡ ተደረገ ። በሰባተኛው ፡ የኮሌጅ ፡ ዓመት ፡ አሁንም ፡ በስንት ፡ መከራ አስፈቅዶ ፡ ለመጀመርያ ፡ ጊዜ ፡ አዲስ ፡ አበባ ፡ መጥታ ፡ ከርሱ ፡ ጋር ፡ ከረመች ። በዚህም ፡ የተፈጠረው ፡ ሐሜት ፡ የጉሬን ፡ ሕዝብ ፡ ቀጥ ፡ አድርጎ ፡ እባጀው ። ድንግልናዋን ፡ አስረክባ ፡ ተመለሰች ፡ ተባለ ። ኮሌላ ፡ አርግዛ ፡ ስለ ፡ ነበር ፡ ተላላው ፡ ልጅ ፡ ተሞኝቶ ፡ በሐኪም ፡ ለማስወጣት ፡ ነው ፡ ተባለ ። ወልዳ ፡ ጥላ ፡ መጣች ፡ ያሉም ፡ ነበሩ ። ጎጽ ሕክቸውን ፡ የሚያውቁት ፡ ግን ፡ ሁለቱ ፡ ብቻ ፡ ነበሩ ። እርግጥ ፡ ስሜታቸው ፡ የተፈተነበት ፡ ሰውነታቸው ፡ የጋለበት ፡ አካላታቸው ፡ የተቅበጠበጠቡት ፡ ጊዜ ፡ ነበር ። ግን ፡ ፓርላማውን ፡ ፒያሳውን ፡ ማርካቸውን ፡ አራዳው ፡ ጊዮርጊስን ፡ ቅድስት ፡ ሥላሴን ፡ ኮሌጁን ፡ ሲያሳያት ፡ ሲኒማ ፡ ቤት ፡ ሲወስዳት ፡ ቤተ ፡ መጻሕፍት ፡ ሲያስጉበ

ኛት ፡ ብዙው ፡ ጊዜ ፡ ሳይታወቃቸው ፡ ያልፍ ፡ ነበር ። ሁለቱም ፡ በትምህርት ፡ ቤት ፡ ዘመናቸው ፡ እንደዚህ ፡ የእረፍት ፡ ጊዜ ፡ በደስታ ፡ ያላለፉት ፡ አልነበረም ። ሁለቱም ፡ ፈተናቸውን ፡ ተወጥተው ፡ ጎሩይ ፡ ቀጸላን ፡ እንደ ፡ እህት ፡ ጠብቆ ፡ መልሷታል ።

እርሱ ፡ ተመርቆ ፡ ሲወጣ ፡ እርሷ ፡ እስራ ፡ ሁለተኛ ፡ ክፍልን ፡ ጨርሳ ፡ የኮሌጁን ፡ መግቢያ ፡ ፈተና ፡ ስትወድቅ ፡ የሁለቱም ፡ ቤተሰቦች ፡ ወደ ፡ አዲስ ፡ አበባ ፡ መጥተው ፡ ሠርጉ ፡ ተደገሰ ። የማይደርስ ፡ መስሏቸው ፡ ይህንን ፡ ዕለት ፡ ሁለቱም ፡ በናፍቆት ፡ ተቻኩለውበት ፡ ነበር ። ዳሱ ፡ መተከል ፡ ሲጀምር ፡ ውጣ ፡ ውረዱ ፡ ግርግሩ ፡ ጣጣው ፡ ምንጣጣው ፡ ጎሩይን ፡ ይሰለቸው ፡ ጀመር ። የሠርጉ ፡ መባቻ ፡ ሌሊት ፡ ዕንቅልፍ ፡ አድብኖት ፡ ያደረውም ፡ ከድካም ፡ የተነሣ ፡ ነው ።

ሚዚዎቹ ፡ እርሱን ፡ እንደመከሩት ፡ ሁሉ ፡ ቀጸላንም ፡ ከወትሮው ፡ ተለውጣ ፡ አገኛት ። ማጋገጥ ፡ ለማታዘውትረው ፡ ቀጸላ ፡ በወፍራሙ ፡ የተለሰነው ፡ የከንፈር ፡ ቀለም ፡ በልግሰና ፡ የተነሰነሰው ፡ የፊት ፡ ዱቄት ፡ ቅባቱ ፡ ኩሉ ፡ ክሬሙ ፡ አልተስማማትም ። ጀማሪ ፡ የለቀለቀው ፡ ሥዕል ፡ አስመስሏታል ። « እግዚር ፡ ይይላችሁ ፡ እንጅ ፡ እንዲህ ፡ ትጫወቱባታላችሁ ፡ የኔን ፡ ቆንጆዬ ፡ » ሲል ፡ በፊዝ ፡ ለመቆጣት ፡ ከጀለው ። ወደማድቤቱ ፡ ጉራ ፡ ብሎ ፡ « እማማ! ታዲያ ፡ ወጡንም ፡ ጠላውንም ፡ እንቅመሰውና ፡ አቃቂር ፡ እናውጣለት ፡ » ሲል ፡ ከቅርብ ፡ ጊዜ ፡ ወዲህ ፡ በጣም ፡ እየተላመዳቸው ፡ የሄደውን ፡ እናቷን ፡ ሊቃለድ ፡ አማረው ። ግን ፡ ሁሉም ፡ ኮስተር ፡ ብሏል ። ወጥ ፡ ሲሠራ ፡ ያነጋ ፡ ቤተ ፡ ዘመድ ፡ እልልታውን ፡ እያቀለጠ ፡ ሲቀበላ

ቸውና ፡ ሲሸኛቸው ፡ እናትና ፡ አባት ፡ ግን ፡ ከመግቢያው ፡
 ላይ ፡ እጃቸውን ፡ በኋሊት ፡ አቆላለፍው ፡ ቆመው ፡ እያዩ ፡
 የማያዩዋቸው ፡ መስሉ ፡ ይህ ፡ ሲያስገርመው ፡ « የኛ ፡
 ሙሽራ ፡ የኛ ፡ ሙሽራ ፡ ኩራባቸው ፡ በእንግሊዝ ፡ እናግሪ
 ያቸው ፡ » የሚለው ፡ ዘፈን ፡ በላቅ ፡ አፍኖት ፡ ነበር ፡
 ለእሱ ፡ ያስገረመውን ፡ ሌሎች ፡ አዲስ ፡ ነገር ፡ ሆኖ ፡ አላ
 ገኙትም ፡ እሱ ፡ ሰምቶት ፡ ስለማያውቅ ፡ በላቅ ፡ የሚያ
 ፍን ፡ የሆነበት ፡ « የሙሽራት ፡ በእንግሊዝ ፡ መነጋገር »
 ዘፈን ፡ ለሌሎች ፡ በወጥ ፡ ላይ ፡ ጨው ፡ ከመጨመር ፡ የተለየ ፡
 አስደናቂ ፡ አልሆነባቸውም ፡ ከሁሉም ፡ ይባስ ፡ ወደቤተ
 ክርስቲያን ፡ ሲሄድ ፡ ጎሩይ ፡ ሊያጫውታት ፡ ቢሞክር ፡
 እየተቅለሰለሰች ፡ አላነጋገረችውም ፡ ፈገግታዋም ፡ የጠ
 ወለን ፡ ነበር ፡

በእርሱ ፡ ቤት ፡ እንደጅብ ፡ በውድቅት ፡ ሌሊት ፡
 የጓደበ ፡ ቢመስለው ፡ ሌሎች ፡ ሙሽሮች ፡ ከነርሱ ፡ ቀድ
 መው ፡ አገኘ ፡ ሙሽሮቹ ፡ ከመቅደሱ ፡ ፊት ፡ ለፊት ፡
 ቅድስቱን ፡ አልፈው ፡ ከመቅደሱ ፡ ምኩራብ ፡ ላይ ፡ በተ
 ርታ ፡ ተደርድረዋል ፡ አጃቢና ፡ ሚዜ ፡ ግራና ፡ ቀኝ ፡
 ተገጥጦ ፡ ቆሟል ፡ ካህናቱ ፡ ማኅሌት ፡ ጨርሰው ፡ ግማ
 ሹ ፡ ተቀምጧል ፡ ግማሹ ፡ ጸሎት ፡ ነግሁን ፡ ያደርሳል ፡
 ንጽሕናው ፡ እምብዛም ፡ የማያስደስት ፡ አልባሳት ፡ ተደ
 ርበው ፡ ከሌሎች ፡ ሙሽሮች ፡ ጉን ፡ ተቀመጡ ፡ ሥርዓተ ፡
 ተክሊሉ ፡ ወዲያው ፡ አልተጀመረም ፡ ነበርና ፡ በደረቅ ፡
 ሌሊት ፡ መጥተው ፡ መጠበቃቸው ፡ በልጅነቱ ፡ የፈጸመ
 ውን ፡ አንድ ፡ ድርጊት ፡ አስታወሰው ፡ ገና ፡ አራተኛ ፡
 ክፍል ፡ ሳለ ፡ ለሚያዝያ ፡ ሃያ ፡ ሰባት ፡ ሰልፍ ፡ ትምሕርት ፡
 ቤታቸው ፡ እንዳዘዛቸው ፡ አባቱ ፡ ጫማና ፡ ልብስ ፡ ገዙና ፡
 ሰጡት ፡ ልብሱ ፡ እምብዛም ፡ አላጓጓውም ፡ ጫማ ፡ ሲያ

ደርግ ፡ ግን ፡ የመጀመርያ ፡ ጊዜው ፡ ነበር ፡ ይህ ፡ የሆነው ፡
 በዋዜማው ፡ ምሽት ፡ ነበር ፡ ታዲያ ፡ እስኪነጋ ፡ ቸኩሉ ፡
 ነግቶ ፡ የማይደርስበት ፡ መስሎት ፡ ጫማውን ፡ ሰክቶ ፡ አድሮ
 ነበር ፡ « ይህም ፡ ዶሮ ፡ ሲጮህ ፡ መጥቶ ፡ ተቀምጦ ፡ ማን
 ጋት ፡ ከዚያ ፡ ጫማ ፡ ሰክቶ ፡ ከማደሩ ፡ የተለየ ፡ አይደ
 ለም ፡ » አለ ፡ በሆዱ ፡

ደብዘዝ ፡ ያለው ፡ ውጋገን ፡ በመስኮቱና ፡ በጣፊያው ፡
 መስታወት ፡ መስረዕ ፡ ሲጀምር ፡ ካህኑ ፡ ጥና ፡ ይዘው ፡
 መጽሐፍ ፡ በክንዳቸው ፡ ሽጉጠው ፡ አንድ ፡ መስቀል ፡
 ሌላው ፡ ጧፍ ፡ በያዙ ፡ ሁለት ፡ ዲያቆናት ፡ ታጅበው ፡
 ገቡ ፡ ከዚያም ፡ በስመኦብ ፡ ወወልድ ፡ ወመንፈስ ፡ ቅዱስ ፡
 በአራቱ ፡ ማዕዘን ፡ አማትበው ፡ ባረኩና ፡ በግምጃ ፡ የተደ
 ጉሰውን ፡ መጽሐፈ ፡ ተክሊል ፡ ከአትሮንሱ ፡ ላይ ፡ ገለጡ ፡
 ሁለት ፡ ሶስት ፡ ገጽ ፡ እንደደገመ ፡ አንድ ፡ የትምህርት ፡
 ቤት ፡ ደብተር ፡ ተዘርግቶ ፡ የክርስትና ፡ ስም ፡ እየተጠ
 የቀ ፡ ይመዘገብ ፡ ጀመር ፡ ቀጻላ ፡ ተናገረች ፡ ጎሩይ ፡ ግን ፡
 ረስቶታል ፡ እነቢተው ፡ የክርስትና ፡ ስም ፡ ጥያቄ ፡ መኖ
 ፍን ፡ አላስጠኑትም ፡ ወላጆቹን ፡ በጠየቀ ፡ ነበር ፡ ለጊዜው ፡
 ደንገጥ ፡ ካለ ፡ በኋላ ፡ አገጩን ፡ አሻሽቶ ፡ አፋ ፡ እንዳመ
 ጣለት ፡ ወልደ ፡ ገብርኤል ፡ አለ ፡ ካህኑ ፡ አንድ ፡ ጊዜ ፡
 በለሆሳስ ፡ ጸሎት ፡ ሲደግሙ ፡ ሌላ ፡ ጊዜ ፡ ሙሽው ፡ በግ
 ዕዝ ፡ ሲያነሱ ፡ በአማርኛ ፡ ሲያነበንቡ ፡ ከዚያም ፡ ድንገት ፡
 ዜማውን ፡ ሲያንቆረቁሩት ፡ ዲያቆናቱ ፡ ሲቀበሏቸው ፡
 መስቀል ፡ የያዘው ፡ ገባሬ ፡ ሠናይ ፡ ዲያቆን ፡ በዜማው ፡
 እየመራ ፡ ካህኑ ፡ እያጠኑ ፡ መቅደሱን ፡ ዙረው ፡ ሲመለሱ ፡
 ሆነ ፡ ብሎ ፡ ለሚያዳምጠውና ፡ ለሚከታተለው ፡ ሥርዓተ ፡
 ተክሊሉ ፡ የሚሰለች ፡ አልነበረም ፡ እንዲያውም ፡ አንድ ፡
 ዓይነት ፡ የሥነ ፡ ጥበብ ፡ ውበት ፡ ነበረበት ፡ ጎሩይ ፡ ግን ፡

አስቀድሞ ፡ ሐሳቡን ፡ የተጫነው ፡ የሥነ ፡ ሥርዓቱ ፡ መሪ
ዘም ፡ ነበርና ፡ ሳያዳምጠው ፡ ሳይከታተለው ፡ ሰለቸው ፡
በሥርዓቱ ፡ መካከል ፡ ሆኖ ፡ በዚያ ፡ እንደሌለ ፡ ጀርው
ንና ፡ ዓይኑን ፡ ደፍኖ ፡ በሐሳቡ ፡ የሚመላለሰው ፡ « ይህ ፡
ሁሉ ፡ ምን ፡ ያስፈልጋል ? ነገር ፡ ቢበዛ ፡ በአህያ ፡ አይጫ
ንም ! » የሚል ፡ ነገር ፡ ነበር ። እንደ ፡ ማንቀላፋትም ፡
ቃጣው ።

በጎሩይ ፡ ስሜት ፡ በሰዓት ፡ ሳይሆን ፡ በዘመናት ፡
ከሚለካ ፡ ረጅም ፡ ጊዜ ፡ በኋላ ፡ ቀለበቶቻቸው ፡ ጸሎተ ፡
ቡራኬ ፡ ተደርሰዋቸው ፡ ከክብደቱ ፡ የተነሣ ፡ አንገት ፡
የሚሰብር ፡ አክሊል ፡ ተደፍቶላቸው ፡ ሁለቱም ፡ ከካህኑ ፡
ፊት ፡ ቆሙ ።

« በኢትዮጵያ ፡ ተዋሃዶ ፡ አርቶዶክስ ፡ ቤተ ፡ ክርስ
ቲያን ፡ ሥርዓት ፡ ይህ ፡ ሰው ፡ ባልሽ ፡ እንዲሆን ፡ ትፈቅ
ጃለሽን ? » ስትባል ፡ ተጠየቀች ።

« እፈቅዳለሁ ። » ስትል ፡ መለሰች ።

« በኢትዮጵያ ፡ ተዋሃዶ ፡ አርቶዶክስ ፡ ቤተ ፡ ክርስ
ቲያን ፡ ሥርዓት ፡ ይህች ፡ ሴት ፡ ሚስትህ ፡ እንድትሆን ፡
ትፈቅዳለህ ? »

« እፈቅዳለሁ ። » አለ ፡ ጎሩይ ፡ ሳያመነታ ።

« አረጃች ፡ ደከመች ፡ ብለህ ፡ ብታጣ ፡ ብትነጣ ፡
ላትተዋት ። » ብለው ፡ ውግዘቱን ፡ በመቀጠል ፡ « ዓይኗ ፡
ቢፈስ ፡ ከንድዋ ፡ ቢሰበር ። » ሲሉ ፡ ጎሩይ ፡ ስቅጥፍ ፡ አለው ።

« ምንዋ ፡ እባ ! ምንው ፡ ያሟርታሉ ፡ እባ ! እንዴ !
ለመመረቅ ፡ እንጅ ፡ እርግማን ፡ ለመሰማትኮ ፡ አልመጣ
ንም ። » ሲል ፡ በሆዱ ፡ ገሰጸቸው ።

ከዚያም ፡ እጃቸውን ፡ ደራርበው ፡ ሞት ፡ እስኪለያ
ያቸው ፡ በሥጋም ፡ ሆነ ፡ በመንፈስ ፡ ላይለያዩ ፡ ቃለ ፡
መሐላ ፡ ገቡ ። ቀለበቱን ፡ ሰካላት ። ቀለበቱን ፡ ሰካችላት ።

« በቃ ፡ አይደል ? » ሲል ፡ ጎሩይ ፡ በሹክሹክታ ፡
ቢተውን ፡ ጠየቀው ። የሲጋራው ፡ ሱስ ፡ ተነሣበት ። ከመ
ኪና ፡ ገብቶ ፡ እስኪለኩስ ፡ ተጣደፈ ።

« አ ሄ ! ሄ ! ገና ፡ ቅዳሴ ፡ መች ፡ ገቡና ! አስቀድ
ሰን ፡ ነው ፡ የምንወጣው ። » ሲል ፡ አረዳው ። ሆነ ፡ ብለው
ያስከፉት ፡ ይመስል ፡ ጎሩይ ፡ ከንፈሩን ፡ ጣለ ። የሲጋራው ፡
ሱስ ፡ ሲያፈዘው ፡ በተጎናጸፈው ፡ መንጣሳት ፡ መቀት ፡
ያች ፡ የምታንሰፈስፈው ፡ የጧት ፡ እንቅልፋ ፡ ታዳፋው ፡
ጀመር ። ሲታገል ፡ ስትጥለው ፡ ፊቱን ፡ በመዳፋ ፡ እየጠ
ረገ ፡ ሲከላከል ፡ ስትሸፍነው ፡ ግማሽ ፡ ቅዳሴ ፡ ያህል ፡
ቀና ፡ ደፋ ፡ ሲል ፡ ከቆየ ፡ በኋላ ፡ በመጨረሻ ፡ ተሸነፈና ፡
የሕሊና ፡ ጸሎት ፡ የሚያደርስ ፡ ይመስል ፡ አንገቱን ፡
ደፍቶ ፡ ይለጥጠው ፡ ገባ ። ለደጉ ፡ ሲተኛ ፡ አያንኮራፋም ።

ልዝብ ፡ ባለ ፡ ቁንጥጫ ፡ ከእንቅልፍ ፡ ዓለሙ ፡ ሲመ
ለስ ፡ ሁሉም ፡ ነገር ፡ አዲስ ፡ ሆነበት ። ቤተ ፡ ክርስቲያኑ ፡
በሕዝብ ፡ ጥቂ ፡ ብሎ ፡ ሞልቷል ። ጸሎቱ ፡ ጨዋታው ፡
ያተማል ። ከእንዱ ፡ የመቅደስ ፡ በር ፡ በኩል ፡ ሴቶች ፡
ለጠበል ፡ ይሻማሉ ። አንዱ ፡ በሌላው ፡ ትከሻ ፡ ሳይ ፡ ተን
ጠላጥሎ ፡ አንዱ ፡ ሌሎችን ፡ ገፍቶና ፡ ሰርስሮ ፡ ለማለፍ ፡
ሲታገል ፡ አንድዋን ፡ ብርጭቆ ፡ ሃያና ፡ ሰላሣ ፡ እጅ ፡ በአ
ንዴ ፡ ሲናጠቃት ፡ ጎሩይን ፡ እንስራ ፡ የሚሰበርበትን ፡
ሴቶች ፡ ጸጉር ፡ የሚናጨበትን ፡ የውሃ ፡ ምንጭ ፡ ወረፋ ፡
አስታወሰው ። ረፈድ ፡ ብሎ ፡ የጧቷ ፡ ጮራ ፡ በመስኮ
ቱ ፡ በኩል ፡ ገብታ ፡ ነበር ። ደህና ፡ እንቅልፋን ፡ ጨርሶ ፡

ነበርና፡ ነቃ፡ አለ ። ከዚያም፡ እንደገና፡ ጸሎተ፡ ቡራኬ፡ ተደርሶ፡ መስቀል፡ ተሳልመው፡ ወጡ ።

« ይባርክላችሁ ። ዘራችሁን፡ እንደሰማይ፡ ከዋክብት እንደባሕር፡ አሸዋ፡ ያብዛው ። ቤታችሁ፡ እንደአብርሃም ቤት፡ ይትረፍረፍ ። እንግዲህ፡ መቼም፡ አባታችሁን፡ አለመርሳት፡ ነው፡ » አሉ፡ ካህኑ፡ ከጉኑ፡ እየተራመዱ ።

« እረ፡ አንረሳም፡ አባ ። ቤቴኳ፡ አያሳስትም፡ ነበር ። ግን፡ ለሁሉም፡ በኋላ፡ ሰው፡ እንልክልዎታለን ። ከዚያ፡ በኋላ፡ በአባትነትዎ፡ መጠያየቁ፡ ደግሞ፡ የርስዎ፡ ፈንታ፡ ነው፡ » አለና፡ ቢተው፡ አሰናበታቸው ። ጎሩይ፡ ነገሩ፡ ሰላልገባው፡ በጥያቄ፡ መልክ፡ ዓይኖቹን፡ አፈጠጠ ።

« የንስሐ፡ አባትህ፡ ናቸው፡ » አለው፡ ቢተው ።
« ማን፡ አለ ? »

« እየሰማህ ። ለጊዜው፡ የፈለጉት፡ ጉርሻ፡ ነበር ። እኔ፡ ግን፡ ነገሯን፡ አዙሪ፡ መለስኳቸው ። እንግዲህ፡ ጠበል፡ ሊረጩ፡ ቀጢማ፡ ሊሰጡ፡ ስልጆቻቸው፡ የእግ ዚአብሔርን፡ ቃል፡ ሊያሰሙ፡ ሲመጡ፡ መቀበል፡ ነው፡ »

ጎሩይ፡ በመገረም፡ ራሱን፡ ነቀነቀ ። ይበልጥ፡ ያስገረመው፡ ደግሞ፡ የቀጸላ፡ ዝምታ፡ ነው ። ቢተውና፡ እርሱ፡ ሲነጋገሩ፡ አንዳንድ፡ ጊዜ፡ ዓይኗን፡ በሁለቱ፡ መካከል፡ እንደዋዛ፡ እያመላለሰች፡ ከመመልከት፡ በቀር፡ አንድ፡ ቃል፡ አልወጣትም ።

ከነቀጸላ፡ ቤት፡ ቁርስ፡ በልተው፡ መሽራትን ትተው፡ ሲወጡ፡ « መቅረቷ፡ ነው፡ እንዴ ? » ሲል፡ ጠየቀ ።

« እኮ፡ አትጣደፍ ! በኋላ፡ መጥተን፡ እንወስዳታለን ። ጫጉላ፡ ቤቱ፡ መቼም፡ ማታ፡ ነው፡ » ብሎ፡ ቢተው፡ አሾፈበት ።

« እንዲያው፡ ዋና፡ የነገር፡ ቋት፡ ወጣህ ። እኔ፡ የጠየቅሁት፡ ለቀልድ፡ ያህል፡ ሥርዓቱ፡ ከዚህ፡ ላይ፡ ቢበቃ፡ ምን፡ ነበረበት፡ ለማለት፡ ያህል፡ ነበር ። »

« ለቀልድህም፡ ሆነ፡ ለቁም፡ ነገርህ፡ ላንተ፡ ሲባል፡ ያገር፡ ወግ፡ አይሻርም፡ » አለው ።

ወደቤቴ፡ ሄዶ፡ አጃቢዎቹና፡ ሚዚያቹ፡ በየቦታው፡ ጉድ፡ ጉድ፡ ሲሉና፡ ሲጫወቱ፡ ወደ፡ መገታ፡ ክፍሉ፡ ገብቶ፡ እኩል፡ ሰዓት፡ ያህል፡ እንዲያርፍ፡ ተፈቀደለት ። ግን፡ እንቅልፍ፡ ሊወስደውም፡ ሆነ፡ መንፈሱ፡ ሊያርፍ፡ አልቻለም ።

ከዚያም፡ የሌሊቱ፡ ሽርጉድ፡ እንደገና፡ ቀጠለ ። እንደገና፡ ፊቱን፡ አስታጠቡት ። እንደገና፡ በቅባት፡ ታሽ ። ጸጉሩን፡ አበጠረ ። አሁንም፡ እንደገና፡ ከበው፡ ከጫማው፡ ጫፍ፡ እስከ፡ ጸጉሩ፡ ቁገጮ፡ አስተካከሉት ። በጸጉሩ፡ አበጣጠር፡ ላይ፡ እስቸኳይ፡ ሰብሰባ፡ ተደርጎ፡ ነበር ። አንደኛው፡ በራው፡ በሽምግልና፡ እንዳያሳጣ፡ ወደፊት፡ ያበጥረው፡ የሚል፡ ሐሳብ፡ አቀረበ ። ፊቱ፡ አጠር፡ ያለ፡ ስለሆነ፡ ኩርፋድ፡ ያስመስለዋል፡ በማለት፡ ሌላው፡ ተቃወመ ። ወደ፡ ጉንስ ? የለም ! ይኸማ፡ ያራዳ፡ ልጅ፡ ሆኖ፡ መቅረብ፡ ነው ። የእያንዳንዱን፡ ሐሳብ፡ እየሞከሩ፡ ሲማከሩበትና፡ ሲከራከሩበት፡ በመጨረሻ፡ ትዕግሥቱ፡ አለቀበትና፡ ንዴቱ፡ ሲገነፍል፡ ሳት፡ ጉርሶ፡ ሳት፡ ለብሶ፡ እየተወራጩ፡ ከክፍሉ፡ አባረራቸው ። ዘመ

ትር : እንደሚያደርገው : በጸጉሩ : መካከል : ማበጠሪ
ውን : ሶስት : አራት : ጊዜ : አስኪዶ : ሲወጣ : ቢወዱም
ቢጠሉም : ሁሉም : ተሰማምተው : ተቀበሉት ።

« መጥፎ : አይደለም ! » አለ : አንዱ :

« ግዴላችሁም : አያሳጣንም ! » ሲል : ቢተው : ሁሉ
ንም : አጽናናቸው ።

የቀጸላ : ቤት : ሠርግ : ከጠላው : ከጠጁ : ከእንጎ
ራው : ከወጡ : ከጮማው : ከአስተነባበሩ : ምንም : እኔ
ከን : የማይወጣለት : ሞቅ : ደመቅ : ጠፈፍ : ያለ : ነበር
ጎሩይም : ከሴት : ሚዜዎቹ : ጋር : ተለማምዶ : በጨዋ
ታና : በቀልድ : የቀጸላን : ከንፈር : በፈገግታ : ለማስገደድ
ለጥ : በቅቶ : ነበር ። አንድ : ጊዜም : « ለምን : አትበ
ላም ! » ስትል : በሹክሹክታ : ጋበዘችው ። እርሷን :
ለማስደሰት : እርሷን : ያስደሰተ : መስሎት : ከትፎውን :
አልጫውን : ዝግኑን : የወጣለትን : ሁሉ : እየዘገነ :
ይሰለቅጠው : ጀመር ። ከዚያም : ከዊስኪው : ሲጉነጭለት :
ሰውነቱ : እየተዘናናለት : ሂዶ : ነበር ። ታዲያ : ሴቶች :
ሚዜዎችና : የቤት : ልጆች : ወጡን : ቅንጨውን : ዶሮ :
ዳቦውን : ቆጮውን : ከትፎውን : ጥብሱን : በሰሐን :
እያዞሩ : ሲጋብዙ : የፊታውራሪ : ዘመድ : ግራዝማች :
አየኔ : ከቤተ : መንግሥት : ሥጋ : ቤት : የመጣ : በሚ
መስል : ያወለወለ : ወጠምሻ : አስቆራጭ : ሽንጡን :
ይዘው : ቀረቡ ።

የግራ : እጃቸውን : ከሥር : ደገፍ : አድርገው : እን
ደማስጉምዝት : ያህል : በቢላ : ጮማውን : እየጠበጠቡ :
« የት : ላይ : ይሻልሃል ? » ሲሉ : ጎሩይን : ጠየቁት ።

ቀና : ብሎ : አየና : እንገቱን : ቀልበስ : አድርጎ :
« እግዚር : ይስጥልኝ ! » አላቸው ።

« ኤዲያልኝ : የአሰበ : ተፈሪ : ድልብ ። እንዲህ :
ያለም : ከብት : አላየሁ ። መቸም : የዛሬ : ልጆች : ሥጋ :
አታውቁም ። እኔው : ልምረጥልህ ። እያት ! ይች : ካፍ :
ላይ : እንደቅቤ : መክክ : የምትል : ሽንኩርት : ናት : »
ብለው : ቢላዋቸውን : በሙዳው : ላይ : ሰነዘሩ ።

« የለም ! የለም ! እኔ : በቃኝ ! » አለ : ጎሩይ : እንደ
መከላከል : ዓይነት : መዳፋን : ወደፊት : ዘርግቶ ።

« ነውና : ልጄ ! ሥጋ : የሚበላው : ሌላው : ከበ
ቃና : ከተጠገበ : በኋላ : ነው ! » እንደ : ክቡርና : ቅዱስ :
ነገር : በጥንቃቄ : ቆርጠው : ታላቅ : የሥነ : ጥበብ : ዕቃ :
እንደሚያበረክት : በሁለት : እጃቸው : አሳምረው : ይዘው
አቃረቡለት ።

« የለም ! ይኸኛው : ይሻለኛል ! » አለ : ጎሩይ : በሳ
ሕት : ላይ : የተቆለለውን : ምግብ : አያሳየ ።

« እንዴ ! መጀመርያ : ሳትቀምሰው ! ሥጋ : ብሎ :
ዝም : ነው ! »

« የለም ! ጥሬ : ሥጋ : አልበላም ! » አለ : ጎሩይ ።
« ምንዋ ? እርምህ : ነው : እንዴ ? » ሲሉ : ጠየቁ !
« ሸረ : አይደለም ! » ሲል : እንደሳቅ : ቃጣው ።
« እህሳ ? »

« እንዲሁ : ለኮሶው : ብዬ : ነው ! » ብሎ : እንደዋዛ :
ንግግሩን : ሳይጨርስ : ሰማይና : ምድር : በድንገት : ተደ
ባለቀ ።

« ዘራፍ ! የዳኘው ፡ አሸከር ፡ ! » ሲሉ ፡ ግራዝማች የጨበጡትን ፡ ቢላዋ ፡ ሲወረውሩት ፡ በእምላክ ፡ ቸርነት ሰው ፡ ስቶ ፡ እንዴን ፡ ብርጭቆ ፡ ቢለጋው ፡ የአንድዋ ሚዜ ፡ ልብስ ፡ በጠላ ፡ ተነክረ ፡ በዳሱ ፡ ውስጥ ፡ የነበረው ጫጫታና ፡ ሁካታ ፡ እፍ ፡ እንደተባለ ፡ መብራት ፡ እንድ ጊዜ ፡ እርጭ ፡ ድብን ፡ አለ ። አሳላፊዎችና ፡ አስተናባዎች ፡ ከንዳቸውን ፡ ለማጠፍ ፡ እፋቸውን ፡ ለመዝጋት ስንኳ ፡ ፋታ ፡ አጥተው ፡ የያዙትን ፡ ዕቃ ፡ እንቀርፍፈው እንደተገተሩ ፡ ቀሩ ። ከውጭ ፡ ብቻ ፡ ዜናው ፡ ገና ፡ ያፈደረሳቸው ፡ የመንደር ፡ ሴቶችና ፡ ጉልማሶች ፡ « እን ላይሽ ፡ እንዳላይሽ ፡ ደመና ፡ አንዣቧል ፡ በላይሽ ፡ » እያሉ ሲዘፍኑ ፡ ከአታዎው ፡ ጋር ፡ አብሮ ፡ ይሰማል ። ጎሩይ መብረቅ ፡ እንደመታው ፡ ክው ፡ አለ ።

ግራዝማች ፡ ወባ ፡ እንደተነሳበት ፡ መላ ፡ ሰውነታቸው ፡ እየተንቀጠቀጠ ፡ እንደመወራጨት ፡ እየቃጣቸው እንደገናም ፡ አካኪ ፡ ዘራፍ ፡ ለማለት ፡ ከጅለው ፡ « ምንዋልጂ ! እንዲህ ፡ ጉድ ፡ አረከኝ ! » ሲሉ ፡ በአዘኔታ ፡ ራሳቸውን ፡ ነቅንቀው ፡ ወደ ፡ ጓዳ ፡ ገቡ ። ከዚያም ፡ በዳሱ ፡ ውስጥ ፡ ድንገት ፡ የባረቀው ፡ ድንጋጤ ፡ እየተረጋጋ ፡ ሄዶ ፡ ግብዣው ፡ ጨዋታው ፡ ቢቀጥልም ፡ እንደበፊቱ ፡ ሲሟሟቅ ፡ አልቻለም ። አስተናባሪዎቹ ፡ ድንገት ፡ ከወደኋላቸው ፡ ጅራት ፡ እንደበቀለባቸው ፡ በኃፍረት ፡ ተሸማቅቀው ፡ ሲጋብዙ ፡ ዕድምተኞቹ ፡ የመምሕር ፡ ቁጣ ፡ እንደፈራ ፡ ተማሪ ፡ ባለሆላስ ፡ ሲንሸካሸኩ ፡ ያ ፡ ከጥቂት ፡ ደቂቃዎች ፡ በፊት ፡ ደምቆ ፡ የነበረው ፡ ዳስ ፡ ቀዝቀዝ ፡ አለ ። ሙዚዎቹም ፡ ተነስተው ፡ መጨረሻ ፡ እንዳለባቸው ፡ ረስተው ፡ ተውት ። ይህ ፡ ሁሉ ፡ ሲሆን ፡ ጎሩይ ፡ ከሌሎች ፡ የባሰ ፡ ዙሮበት ፡ ነበር ። ድንጋጤ ፡ አይደለም ።

ኃፍረትም ፡ አይደለም ። አእምሮው ፡ እንዲሁ ፡ ድንገት ፡ በዘበት ። ሁለቱም ፡ ወገኖች ፡ ቶሎ ፡ ለመገላገል ፡ እንደፈለጉ ፡ ያህል ፡ ኬኩ ፡ ተቆርሶ ፡ የሻምጋኝ ፡ ፅዋ ፡ ተነበቶ ፡ ለመሰናበት ፡ ሲጠይቁ ፡ እንደወጉ ፡ « ቆዩ ፡ እንጅ ፡ ተጫውቱ ! » ሳይባሉ ፡ ወዲያው ፡ ተፈቀደላቸው ።

ከመተላለፊያው ፡ ላይ ፡ ወንበር ፡ ተደረደረና ፡ አባትና ፡ እናት ፡ አክስት ፡ አጎት ፡ አሮጊት ፡ ገረድ ፡ ሳይቀሩ ፡ ቤተ ፡ ሰብ ፡ በሙሉ ፡ በተርታ ፡ ተቀመጡ ። ሚዚዎቹ ፡ እየመሩ ፡ ሙሽሮቹ ፡ ተነሱ ። ተጋባዥ ፡ ተነሣ ። በዚህ ፡ ጊዜ ፡ ለመሰናበት ፡ ከተቀመጡት ፡ ቤተ ፡ ዘመዶች ፡ ብዙዎቹ ፡ ሺቶች ፡ ዓይናቸውን ፡ በመሐረምና ፡ በኩታቸው ፡ ጫፍ ፡ ሲጠራርጉ ፡ ቀጻላ ፡ ከእናቷ ፡ ጉልበት ፡ ላይ ፡ ተደፍታ ፡ ትንሽ ፡ ተንፈቀፈቀች ። ቀዋላም ፡ አባቷንና ፡ የቀሩትን ፡ ቤተ ፡ ዘመዶች ፡ ጉልበት ፡ ትስም ፡ ገባች ። ጎሩይ ፡ ከኋላዋ ፡ ተገትሮ ፡ ዓይነ ፡ ልቦናው ፡ ሳያስተውል ፡ አፍጥጦ ፡ ያያታል ።

« አንተም ፡ ጉልበት ፡ ሳም ፡ » ሲል ፡ ቤተው ፡ በጀሮው ፡ ነገረው ።

ጎሩይ ፡ አልተንቀሳቀሰም ።

« አትሰማም ? አትሰምም ፡ እንዴ ? » ሲል ፡ በሹክሹክታ ፡ ተቆጣው ። ጥቂት ፡ እንደመባንን ፡ ብሎ ፡ ሳይነቃ ፡ በከፊል ፡ ደመነፍስ ፡ አንገብሶ ፡ ጉንጨን ፡ እያገላበጠ ፡ ሰጠ ።

ከበሩ ፡ ሲወጡ ፡ የመጀመርያው ፡ የሸቶ ፡ ርክፍካፈ ፡ ያመለጣቸው ፡ ጥቂቶች ፡ የመንደር ፡ ሴቶች ፡ አንድ ፡ ከበሮ ከበው ።

«የኛ፡ ሙሽራ፡ ነሽ፡ ወይ፡ ሌላ፡

አንቺ፡ ልጅ፡ ከረሜላ፡ » እያሉ፡ የወጋችን፡ ሳይጠን፡ አናሳልፍም፡ ለማለት፡ ሲሞክሩ፡ በወናፍ፡ የተሳውን፡ እዱ፡ ኮሎኛ፡ ረሜጭተውባቸው፡ አለፉ።

ከዚያም፡ አጃቢው፡ አውቶሞቢል፡ ተቀበቅሶ ከዚያ፡ ሁሉ፡ የሰው፡ ዓይን፡ ወጥቶ፡ ሲጋራውን፡ ለኩሶ በመስኩቱ፡ በኩል፡ የሚገባው፡ የነፋስ፡ ሽውታ፡ ላቡን ሲመጥለትና፡ ወበቁን፡ ሲያቀዝቅዝለት፡ ጎሩይ፡ ሰውነቱ እየተመለሰለት፡ ሄደ ። « ጉልበት፡ መሳም፡ መኖሩን ለምን፡ አልነገራችሁኝም፡ ታዲያ ? » ሲል፡ ጠየቀ ቀጸላ፡ ግን፡ አሁንም፡ ዕንባዋን፡ ትጠራርግ፡ ነበር።

« የጥላን፡ መለዋወጥ፡ ነው። እኛ፡ ያሰብነው፡ እጅ ነስታችሁ፡ ብቻ፡ ትወጣላችሁ፡ ነበር። የቀጸላ፡ ስሕተት ነው፡ » ቢተው፡ ዞር፡ ብሎ፡ ተመለከታትና፡ « ወግ ነው፡ ሲዳሩ፡ ማልቀስ ። እንግዲህ፡ ታዲያ፡ አይበቃሽም እንዴ ? » ሲል፡ እንደማፈዝ፡ ዓይነት፡ ፈገግ፡ አለ « ደግሞ፡ እኒያ፡ አጎትሽ፡ ጉድ፡ አፈሉኮ። ልብሷ፡ ምንም አልተረፈ። »

« ምን፡ ነካቸው፡ በል ? » ሲል፡ ጎሩይ፡ ጠየቀ።

« ፊታቸው፡ እንዴት፡ እንደተለዋወጠ፡ አይተህልኛል ? » አለ፡ ቢተው፡ ጥያቄውን፡ ሳይመልስለት።

« ብራቅ፡ እንደመታው፡ ነፍስና፡ ሥጋየ፡ ሲለያይ፡ ምኑን፡ አየኋቸው ? » ትዝታው፡ ብቻ፡ ስቅጥጥ፡ አለው።

« አፍረወኩ፡ ለመሰናበትም፡ ሳይመጡ፡ ቀሩ። ሸረ፡ ለመሆኑ፡ ዛር፡ ነው፡ የባርያ፡ በሽታ፡ አለባቸው ? » ሲል፡

ቀጸላን፡ ጠየቀና፡ መለሰ፡ አድርጎ፡ « ይቅርታሽን፡ ስቀልድ፡ ነው። » አለ።

« የምርህንስ፡ ቢሆን፡ ምን፡ ያስቀይመኛል ? ነገሩን፡ ለማያውቅና፡ ሁኔታያቸውን፡ እንደዚህ፡ በድንገት፡ ለሚያይ፡ ጤነኛ፡ ናቸው፡ አያስኝም። » ስትል፡ መለሰ ችለት። አሁን፡ ልቅሶዋን፡ አቁማ፡ ነበር።

« ነገሩ፡ ምንድን፡ ነው ? »

« የኮሶ፡ ስም፡ ሲጠራባቸው፡ አይወዱም፡ »

« ዘስሙ፡ መጠራት፡ እንዲህ፡ የወገሹ፡ ራሱ፡ ሲመጣባቸው፡ እንዴት፡ ሊሆኑ፡ ነው ! » ቢተው፡ ሳቅ፡ እንዳፈነው፡ ሰው፡ አፋን፡ በጁ፡ ከደነ።

« ያስቃል። ግን፡ አንዳንድ፡ ጊዜ፡ ደግሞ፡ አያስቅም። በሰው፡ መካከል፡ ድንገት፡ እንዲህ፡ ሲሰቃዩ፡ ያሳዝኑኛል። ዛሬ፡ ሲስቶዲን፡ እስታኖክሲልና፡ የሚሳን መጥቶ፡ ገላገላቸው፡ እንጅ፡ ቀድሞማ፡ ኮሶው፡ በዋንጫ፡ ተበጥብጦ፡ ሲቀርብላቸው፡ የሚቀበሉት፡ ሠራዊት፡ አሰልፈው፡ ነበር። ታዲያ፡ ዋንጫውን፡ ጨብጠው፡ እየተንጉራደዱ፡ ከሰገሌ፡ እስከማይጨው፡ የሠሩትን፡ ጀብዱ፡ ከፎከሩ፡ በኋላ፡ አንዱ፡ አሸከር፡ ጥይት፡ ተኩሶ፡ መድኃኒቱን፡ ይከነብሉታል። ይህንን፡ ጠባያቸውን፡ አገሬው፡ ሁሉ፡ አውቆላቸው፡ ሁሉም፡ ይጠነቀቅላቸዋል። አለችና፡ የተቆጠበ፡ ፈገግታ፡ አሳየች። »

« አሆ ! ታዲያ፡ እኚህን፡ ከኋላቸው፡ የኮሶ፡ ስም፡ እየጠሩ፡ ጦር፡ ሜዳ፡ ቢያዘምቷቸው፡ ከፊታቸው፡ የሚቆም፡ ጠላት፡ አይኖርም። » ሲል፡ ቢተው፡ ሁሉም፡ ተሳሳቁ።

በፒያሳ፡ ተንሸራሽረው፡ ዑደት፡ አድርገው፡ ጎሩ
«አረ፡ እባካችሁ፡ ትራፊክ፡ አታውኩ፡ የምን፡ ቂገ
ሊባል፡ ነው፡» ሲል፡ በተከለከለው፡ የቸርችል፡ ጉዳዩ
ወርደው፡ በመውረጃው፡ ፍራሽ፡ ተራ፡ ወጥተው፡ የገ
ጦጦው፡ ኢላማ፡ ተኩስና፡ ቀላል፡ የጫካ፡ ድግስ፡ ደህና
ተፈጸመ ።

የርሱም፡ ቤተሰብ፡ ሠርግ፡ የወጣለት፡ ነበር ። አባታ
ያኔ፡ ሽማግሌ፡ ሲላክ፡ የተናቁበትን፡ ቂም፡ እንደ፡ ቋጠና
ኖሮ፡ « ማ፡ ከማን፡ ያንሳል፡ እንተያያየለን፡ » በሚል
ሰሜት፡ ከዳሱ፡ ሰፋት፡ አንስቶ፡ ድግሱን፡ በገፍ፡ አድ
ገውት፡ ነበር ። የፈታውራሪ፡ ሰንጋ፡ ከሐረር፡ ቢመጣ
የርሳቸውም፡ የአሩሲ፡ ድልብ፡ ነው ። ከባልገጅሮቹ
ከሚያውቃቸውም፡ ቢሆን፡ አንድ፡ ሰው፡ እንዳያስቀር
ነገረውታል ። እርሳቸውም፡ በጉጃሚ፡ ተወላጅነትና
በጉራ፡ ልዩ፡ ልዩ፡ ሥራ፡ የሚያውቋቸውንና፡ የማያወ
ቋቸውን፡ ታላላቅ፡ ባለሥልጣናት፡ ጠርተዋል ። የሙ
ደርም፡ ቢሆኑ፡ ዘፋኞች፡ ተከራይተው፡ ነበር ።

ሙሽሮቹ፡ ወደዳሱ፡ ሲገቡ፡ አባቱ፡ ካለርሳቸው
ወንድ፡ ልጅ፡ እንዳልወለደ፡ ካለርሳቸው፡ አስተምሮ
ለዓቅመ፡ አዳም፡ አድርሶ፡ እንዳልዳረ፡ ካለርሳቸው
ልጅ፡ በዓለም፡ ላይ፡ ወንድ፡ ልጅ፡ እንደሌለ፡ ከንዶ
ቻቸውን፡ ከደረታቸው፡ ላይ፡ አመሳቅለው፡ ፈታቸው
በደስታና፡ በኩራት፡ ፈክቶ፡ እጅ፡ ነስተው፡ ተቀበሉባ
ቸው ። ከዚያም፡ ራሳቸው፡ እየተዘዋወሩ፡ « ጌቶቹ
ምንዋ፡ ተጋበዙልኝ፡ እንጅ፡ » እያሉ፡ ሙማ፡ ሲቆረጥ
ጠጅ፡ እንደውሃ፡ ሲፈሰስ፡ ሻምጋኝ፡ እምብሽብሹ
ሲወጣ፡ እንደዋዛ፡ አጫውተውትና፡ ተቃልደው፡ ባያው

ቅም፡ የአባቱ፡ ፍቅር፡ የጠለቀ፡ መሆኑ፡ ለጎሩይ፡ ተሰ
ማው ።

ጭፋሮው፡ ዘፈኑ፡ እስከሰድስት፡ ሰዓት፡ ሲቀልጥ፡
አመሽ ። ወደሰባት፡ ሰዓት፡ ገደማ፡ እንግዳ፡ ተጋባዥ፡
ተሸኝቶ፡ ቤተ፡ ሰብ፡ ጉረቤት፡ አጃቢና፡ ጓደኛ፡ ብቻ፡
ቀረ ። ሙሽሮቹ፡ ድካሙም፡ እንቅልፋም፡ እያፈዘዘቸው፡
ሄዱ፡ ነበር ። ጎሩይማ፡ ወደመሰላቸቱ፡ ተቃርቦ፡ ነበር ።
የምን፡ መንዛዛት፡ ነው? ለምንስ፡ ሥቃይ፡ መሆን፡ አለ
በት? ሲል፡ በሐሳቡ፡ ደጋግሞ፡ ተራግሟል ።

ዘፈኑና፡ ጭፋሮው፡ ደመቅመቅ፡ ባለበት፡ ጊዜ፡
ቢተው፡ መጣና፡ ጫጉላ፡ ቤት፡ መሰናዳቱን፡ ነገረው ።
ገና፡ በሚጠብቀው፡ ረፍት፡ ጉምጅቶ፡ እፎይ፡ አለ፡
ጎሩይ፡ በሆዱ፡ ተመርተው፡ ገቡ ። ቀጸላ፡ አልጋውን፡
የፈራች፡ ይመስል፡ ከፎቱ፡ ላይ፡ ተንቆራጣ፡ ተቀመጠች።

ቢተው፡ ጎሩይን፡ ወደበራፋ፡ ሳብ፡ አድርጎ፡ «እኩል፡
ሰዓት፡ እንሰጥሃለን፡ » ሲል፡ በጀሮው፡ ነገረው ።

« የምን፡ እኩል፡ ሰዓት? »

ቢተው፡ በሽሙጥ፡ ከንፈሩን፡ አጣሞ፡ ተመለከ
ተው፡ « ምን፡ ብዬ፡ እንድንገርህ፡ ትፈልጋለህ? የጫ
ጉላ፡ ቤቱን፡ ወግ፡ ለመፈጸም፡ ነዋ! »

ጎሩይ፡ ከፊቱን፡ የጠየቀው፡ ጉዳዩን፡ አጥቶት፡ አል
ነበረም ። ሆኖም፡ ቢተው፡ ደፍሮ፡ ሲነግረው፡ ቲግ፡
አለበት ። « ወግ! ወግ! ለንስሐ፡ ሞት፡ ለቀብር፡ ወግ፡
አያብቃህና፡ አንተ፡ ነህ፡ ሚስቱን፡ የምታቃጥረኝ? »
ቀጸላ፡ ነገሩን፡ እንዳትሰማ፡ ጎሩይ፡ ወደውጭ፡ ወጣ ።

« ከኔው ፡ ጋር ፡ ኑሯለች » ከኔው ፡ ጋር ፡ ትኖራለች ። አታመልጠኝ ። ነገ ፡ ምዕዓት ፡ አይደለም ። በፈጠረህ ፡ ጥቂት ፡ አታፍርም ? » በመደነቅ ፡ ራሱን ፡ አወዛወዘ ። « እኔ ፡ እንዲህ ፡ ደክሞኝ ፡ ሳለ ፡ እርሷም ፡ እንዲህ ፡ ታውካ ፡ ሳለ ፡ እኔን ፡ አውሬ ፡ ማድረግህ ፡ ነው ? ወይስ ፡ ርሷን ፡ እንደሰው ፡ አልቆጠርካትም ? » ሲል ፡ ተቆጣ ።

« አውቃለሁ ፡ ይገባኛል ፡ » ቢተው ፡ ሊያባብለው ፡ ሞከረ ። « እንደናገረህ ፡ ቢሆን ፡ ቀስ ፡ ብላችሁ ፡ ትደርሱበት ፡ ነበር ። ስለግብረ ፡ ሥጋ ፡ ከፈረንጅ ፡ መጽሐፍ ፡ ያነበብከውን ፡ ከዚህ ፡ ርሳው ። ሠርጉ ፡ የሁለታችሁ ፡ ጋብቻ ፡ ብቻ ፡ አይደለም ። የማገበር ፡ ሥርዓት ፡ ጭምር ፡ ነው ። ከዳሱ ፡ የተሰበሰበው ፡ ሰው ፡ ሁሉ ፡ የሚጠባበቀው ፡ አንተ ስታንኩራፋ ፡ ለመስማት ፡ አይደለም ። »

« የራሳቸው ፡ ጉዳይ ፡ ነው ! » ሲል ፡ ደነፋ ።

« የአንተም ፡ ነው ። ለአባትና ፡ ለእናትህ ፡ ስሜት ፡ ስንኳ ፡ ታስብም ? እንዴት ፡ ሲሆኑ ፡ እንደሞሉ ፡ አስብ ። ሰማይ ፡ ነው ፡ የሚደፋባቸው ። »

ኅሩይ ፡ ግዴላችም ፡ በሚል ፡ ሁናቴ ፡ ትከሻውን ፡ ነቀነቀ ።

« ለዚህ ፡ ወግ ፡ ማዕረግ ፡ ላበቁህ ፡ ወላጆች ፡ እስከዚህ ፡ ደንታ ፡ ቢስ ፡ ትሆናለህ ፡ ብዬ ፡ አላስብም ። ነበር ። ሁለታችሁ ፡ የምትጠራጠሩት ፡ ነገር ፡ ካለ ፡ ግን ፡ እንደፈረደብኝ ፡ ታፋዬን ፡ እበጣለሁ ፡ » አለው ፡ ቢተው ።

« መብረቅ ፡ ይብጣህና ፡ ጥፋ ፡ ከፊቴ ! » ብሎ ፡ ኅሩይ ፡ ጮኸና ፡ ወደክፍሉ ፡ ተመለሰ ። በሸቀ ። አረረ ። ተከነ ። ቢተው ፡ እውነቱን ፡ ነው ። አዬ ! እነርሱማ ፡ ገና ፡ ዳሮ ፡

ጨርሰውት ! ተብሎ ፡ ይወራል ። ወላጆቹም ፡ ዓመት ፡ ሙሉ ፡ እርማቸውን ፡ ያወጣሉ ። ወግ ፡ ነው ፡ ውጋት ? መጥኔ ፡ ወግ ! ቢተው ፡ ኮርባዜር ፡ ኮኛክ ፡ ከሁለት ፡ ብርጭቆ ፡ ጋር ፡ ይዞ ፡ መጣና ፡ « ያስፈልጋችሁ ፡ እንደሁ ፡ ጎሲል ፡ በሩን ፡ ዘግቶ ፡ ወጣ ። እንደረታው ፡ አውቃል ። ይህ ፡ ሁሉ ፡ ሲሆን ፡ ቀጻላ ፡ አንገቷን ፡ እንደ ፡ ደፋች ፡ ነበር ። የተባባሉትን ፡ ባትሰማም ፡ ነገሩን ፡ ጠርጥራለች ። ኅሩይ ፡ ቀድቶ ፡ አቀረበላትና ፡ ለራሱ ፡ ሁለት ፡ ጊዜ ፡ አከታትሎ ፡ ለጋ ፡ አጋለው ። መሆኑም ፡ ካልቀረ ፡ ሰውነቱም ፡ ሞቀ ።

« ምን ፡ አንቺ ፡ ደግሞ ፡ ያቅለሰላሰሻል ! ያንቺው ፡ አልባሰም ! » ሲል ፡ ደነፋና ፡ ጉትቶ ፡ ከአልጋው ፡ ላይ ፡ ወረወራት ። አልተነፈሰችም ። በፍርሃት ፡ ዓይኗ ፡ ብቻ ፡ ፈጠ ፡ ነበር ። መብራቱን ፡ አጠፋ ። ዓይኑን ፡ ጨፈነ ። አማልክት ፡ ድፍረት ፡ ስጡኝ ! በጫኸት ፡ ጣሪያውን ፡ ስታደባልቀው ፡ ከአልጋው ፡ ላይ ፡ ተፈናጥሮ ፡ ተነሣ ። እጁ ፡ እየተንቀጠቀጠ ፡ ሱሪውን ፡ ታጥቆ ፡ መብራቱን ፡ ለኮሰ ። ተዘርራለች ። ቀና ፡ ሊያደርጋት ፡ ሞከረ ። ዝልፍልፍ ፡ አለች ። በሩን ፡ ከፍቶ ፡ ወጣና ፡ « ያውላችሁ ! ሞተችላችሁ ! » አለ ፡ ዕንባ ፡ እየተናነቀው ። በቅጽበት ፡ ዕልልታው ፡ ቀለጠ ። ጭፋሮው ፡ ድብልቅልቅ ፡ ወጣ ።

« ብር ፡ አምባር ፡ ሰበርልዎ ፡

ብር ፡ አምባር ፡ ሰበረልዎ ፡

ወንዱ ፡ ልጁዎ !

ብር ፡ አምባር ፡ ሰበረልዎ ፡

ኅሩይ ፡ ልጅዎ ! »

ምኑ ፡ ያስጨፍራል ? — በመገረም ፡ ከቆመበት ፡ ፈዞ ፡ ቀረ ።

በሌጣ፡አህያ፡

አዝማች፡ አስገዶም፡ የሰንበት፡ ለታ፡ ቤተ፡ ክርስቲያን፡ አስቀድሰው፡ ወደቤታቸው፡ ይመለሳሉ። ልጃቸው፡ ዘርአይ፡ በጉልማሳነታቸው፡ ላጹ፡ የሐንሰ፡ አድረው፡ በነበረ፡ ጊዜ፡ የተሸለሙትን፡ አሮጌ፡ ሰናዲር፡ አንግቦና፡ ዳዊታቸውን፡ አንግቶ፡ ከኋላ፡ ኋላቸው፡ ይከተላል። ረባዳውን፡ ጨርሰው፡ ወደቤታቸው፡ የሚያወጣውን፡ ዳገት፡ እንደጀመሩ፡ እንደመቆም፡ አሉና፡ ዘርአይ፡ ወደጉናቸው፡ ሲጠጋ፡ ቀኝ፡ እጃቸውን፡ ከትከሻው፡ ላይ፡ ጣል፡ አደረጉበት። መቸም፡ ሸምገል፡ እያሉ፡ ሄደዋልና፡ ደክሟቸው፡ ሊደገፉት፡ የፈለጉ፡ መስሎት፡ ቀረብ፡ ብሎ፡ ትከሻውን፡ አደላደለላቸው። ትከሻውን፡ በዚያ፡ ረጅም፡ መጻፋቸው፡ ጨበጥ፡ አድርገው፡ ረጅም፡ ናቸውና፡ ጉንበስ፡ ብለው፡ ፊቱን፡ ተመለከቱት። «ዘርአይ፡ እንግዲህ፡ ኮ፡ ትልቅ፡ ሰው፡ መሆንህ፡ ነው።» አሉት።

ዘርአይ፡ አልገባውም። ባንድ፡ ልቡም፡ ጥርጣሬ፡ አረደበት። «ዋ፤ አቦይ፡ ምን፡ ስምተው፡ ይሆን? ከዚያ፡ ከሰፈሩ፡ የውሃ፡ ምንጭ፡ ልጃገረዶቹ፡ ሊቀዱ፡ ሲመጡ፡ መረበሻችንን፡ ነግረዋቸው፡ ይሆን? ግንኩ፡ ለጨዋታና፡ ለቀልድ፡ ያህል፡ እንጅ፡ ምንም፡ አልሠራንም። «አውቃለሁ።» አለ፡ ምን፡ መልስ፡ መስጠት፡ እንዳለበት፡ ጠፍቶት።

«ስምተሃል፡ እንዴ?» ሲሉ፡ ደግመው፡ ጠየቁት። «ምኑን፡»

«እየሀ፡ ሚስት፡ ታጭቶልሃልና፡ እንግዲህ፡ ምራቁን፡ የዋጠ፡ ትልቅ፡ ሰው፡ መሆንህ፡ ነው። እንደልጅ፡ ትሠራለህ፡ ብዬ፡ አይደለም። እንዲያው፡ ለነገሩ፡ እንድታውቀው፡ ያህል፡ ነው፡ እንጅ።» አሁንም፡ አዝማች፡ አስገዶም፡ አቁልቁለው፡ የልጃቸውን፡ ፊት፡ ተመለከቱ።

«አልሰማሁም፡ አቦይ፡ መቸ?» ዘርአይ፡ እንደማፈር፡ ሲል፡ አንገቱን፡ አጉነበሰ።

«የተጫጫችሁትማ፡ ዳሮ፡ ዳሮ፡ ነው።» አሉት።

«ሕጻን፡ ሳለሁ?» ዘርአይ፡ አባቱን፡ የሚፈራበት፡ ጊዜ፡ አለ። እንግዳ፡ በቤት፡ ያለ፡ ጊዜ፡ ኮስተር፡ ብለው፡ ሲያዙት፡ ከአንድ፡ ሸንጎ፡ ቆይተው፡ እሳት፡ ለብሰው፡ እሣት፡ ጉርሰው፡ ሲመለሱ—ቀዳማዊ፡ ምኒልክ፡ የተወለደበት፡ ማይበላ፡ ወንዝ፡ አጼ፡ የሐንሰ፡ የቆረቆሯት፡ አሉላ፡ አባ፡ ነጋ፡ የተሰውላት፡ ቀበሌ፡ የባሕር፡ ማዶ፡ ሰው፡ ከተማ፡ አድርጎ፡ እንደቆረቆራት፡ ሲያስቡ፡ ጸጉራቸው፡ ተንጨብርሮ፡ ጅማታቸው፡ ይገታተርና፡ ዓይናቸውን፡ ሲያጉረጠርጡበት፡ መግቢያ፡ ይጠፋዋል። አንዳንድ፡ ጊዜ፡ ደግሞ፡ እንደአባት፡ ያቆላምጡታል። እንደጓደኛ፡ ይቃለዱታል። ከጊዜ፡ ብዛት፡ ስሜታቸውን፡ ለመቅረብ፡ ችሉ፡ ነበር። ደግሞቸው፡ መፍላቱን፡ ሲያውቅ፡ ከአብራክ፡ እንደወጣ፡ ልጅ፡ ሳይሆን፡ እንደቤት፡ አሸከር፡ ይርበደ

በዳል ። አሁን ፡ ግን ፡ ደማቸው ፡ የሞቀ ፡ ቢሆን ፡ በደስታ ስሜት ፡ ነው ። ከዚህም ፡ ጋር ፡ ትልቅ ፡ ሰው ፡ መሆንህ ነው ፡ ብለው ፡ አስተካክለውታል ። ዘርአይ ፡ መዝናናት ተሰማው ። እኩል ፡ መቀለድም ፡ አማረው ። « እምምም በሕጻንነቴ ፡ ከታጨሁ ፡ እስከ ፡ አሁን ፡ ለምን ፡ አልነፋኝም ? » አለ ፡ የፌዝ ፡ መሸኮርመም ፡ እየከጀለው ።

« በሕጻንነትህ ፡ አይደለም ። ገና ፡ ሳትወለድ ፡ ነው ። »

« ዋ ፡ አቦይ ፡ ወንድ ፡ መሆኔን ፡ ገና ፡ በፊት ፡ ታውቅ ፡ ነበር ? » የዘርአይ ፡ አነጋገር ፡ ጥያቄ ፡ አልነበረም ።

« ሴት ፡ ወይም ፡ ወንድ ፡ መሆንክን ፡ ቀርቶ ፡ መወለድህን ፡ አላውቅም ፡ ነበር ፡ » ሲሉ ፡ አዝማች ፡ አስገዶም ፡ መለሱለት ። እንደገመተውም ፡ ደማቸው ፡ በደህና ፡ ስሜት ፡ እንደሞቀ ፡ ነው ።

« ሴት ፡ ብሆን ፡ ኖሮስ ? ሴት ፡ ሚስት ፡ ያገባል ? » ዘርአይ ፡ በፌዝ ፡ እንደመሳቅ ፡ አለ ።

« ሴት ፡ ብትሆን ፡ ኖሮማ ፡ ባል ፡ ታገባ ፡ ነበር ? » አጠያየቁ ፡ አዝማችንም ፡ አሳቃቸው ።

« አሁን ፡ የታጨችልኝ ፡ ሴት ፡ አይደለችም ፡ እንዴ ? »

« አሁንማ ፡ ሴት ፡ ናት ፡ » ጭውውቱ ፡ አዝማችን ፡ እየጣማቸው ፡ ሄደ ።

« በፊትስ ? » በነገሩ ፡ አካሄድ ፡ ሁለቱም ፡ ከት ፡ ከት ፡ ብለው ፡ ሳቁ ።

ከዚያም ፡ እጃቸውን ፡ ከትከሻው ፡ ላይ ፡ ሳያነሱ ፡ ሁለቱም ፡ ጉን ፡ ለጉን ፡ ወደቤታቸው ፡ እያዘገሙ ፡ ከአዛዥ ፡ ዕቁባንክኤል ፡ ጋር ፡ እንዴት ፡ ቃል ፡ ኪዳን ፡ እንደተጋቡ ፡ ተረኩለት ።

« ዛሬ ፡ እንዲህ ፡ ማይበላ ፡ ላይ ፡ ሊከትም ፡ » አዝማች ፡ በጸጸት ፡ ራሳቸውን ፡ ነቀነቁ ። « ያን ፡ ጊዜ ፡ ገና ፡ ገና ፡ ምፅዋን ፡ ረግጦ ፡ መምጣቱ ፡ ነበርና ፡ ከአባነጋ ፡ አሉላ ፡ ጋር ፡ ደንአሊ ፡ ላይ ፡ ውለን ፡ ጠላትን ፡ እንደዘንጋዳ ፡ ስንቆላው ፡ እንደ ፡ አዝመራ ፡ ስናጭደው ፡ ሬሣ ፡ ተትረፍርፎ ፡ እያደናቀፈ ፡ ሲጥል ፡ ቁስለኛ ፡ ማማውሃእያለ ፡ ሲለምን ፡ እኔና ፡ አዛዥ ፡ ዕቁባ ፡ ንክኤል ፡ ጉንና ፡ ጉን ፡ ሆነን ፡ ግራና ፡ ቀኝ ፡ ስናራግበው ፡ ድንገት ፡ በጥይት ፡ ከታፋዩ ፡ ላይ ፡ ቆስየ ፡ » ብዙ ፡ ጊዜ ፡ ጠባሳውን ፡ ያሳዩትን ፡ አሁንም ፡ ጉንበስ ፡ ብለው ፡ በዓይናቸው ፡ አመለከቱት ፡ « ድንገት ፡ ከፈረሴ ፡ ላይ ፡ ወደቅሁ ። ወዲያውም ፡ መድረሻ ያጣ ፡ ሶልዳቶ ፡ ሽጉጡን ፡ ቀስሮ ፡ ወደኔ ፡ ሲገሰግስ ፡ አዛዥ ሰይፉን ፡ መዘ ፡ እንደጦር ፡ ተወረወረና ፡ ሶልዳቶው ፡ በሽጉጡ ፡ ከንዱ ፡ ላይ ፡ ሲያቆስለው ፡ እርሱ ፡ ግን ፡ አንገቱን ፡ በጥሶ ፡ ጣለው ። ወዲያው ፡ ድሉ ፡ ለይቶ ፡ ጉበዝ ፡ ምርኮውን ፡ ሲጥል ፡ አዛዥ ፡ እኔን ፡ ተሸከሞ ፡ ከአንድ ፡ ጥላ ፡ ሥር ፡ አረፍን ። ደማችን ፡ ተቀላቅሎ ፡ የተጋደልንላትን ፡ መሬት ፡ ሲያርስ ፡ ሕይወቴን ፡ ላተረፈልኝ ፡ ውለታ ፡ ደማችን ፡ ተቀላቅሎ ፡ ለፈሰሰላት ፡ መሬት ፡ መታሰቢያ ፡ ለዚያች ፡ ቀን ፡ ድል ፡ ማስታወሻ ፡ ከእኛ ፡ ወዳጅነት ፡ አልፎ ፡ ልጆቻችን ፡ እንዲተላለፉ ፡ ሴት ፡ ብወልድ ፡ ለወንድ ፡ ልጁ ፡ ልሰጠው ፡ ሴት ፡ ቢወልድ ፡ ለልጇ ፡ ሲሰጠኝ ፡ ተማማልን ። »

አዝማች ፡ ሥዕሉ ፡ የሚታያቸው ፡ ይመስል ፡ ዙሪያ ፡
ገቡን ፡ አናጥጠው ፡ እየተመለከቱ ፡ ዝም ፡ ብለው ፡ ጥቂት ፡
ተራመዱ ፡ ቀጥሎም ፡ ፈታቸው ፡ በጎዘን ፡ ተኮማተረ ፡
ታሪካቸውን ፡ ሲቀጥሉ ፡ ቃላቸው ፡ ዜማ ፡ ነበረበት ፡
« ታዲያ ፡ ያን ፡ ጊዜ ፡ በሰማይ ፡ ነፍሷን ፡ ይማርና ፡ ያች ፡
ደግ ፡ እናትህን ፡ አጭቹ ፡ ነበር ፡ አዛዥ ፡ ደግሞ ፡ የዘመ
ተው ፡ ከሚገባ ፡ ቤቱ ፡ ወጥቶ ፡ ነበር ፡ ታዲያ ፡ እንደ
አጋጣሚ ፡ አንተ ፡ ስትወለድ ፡ አዛዥም ፡ በመጀመርያ ፡
ወንድ ፡ ልጅ ፡ ወለደ ፡ ቀጥሎም ፡ ወንድ ፡ ሆነለት ፡ በመ
ካከሉ ፡ በሰማይ ፡ ነፍሷን ፡ ይማርና ፡ እናትክን ፡ እርሱ ፡
እንደፈጠረ ፡ ጠራት ፡ በሶስተኛው ፡ ግን ፡ ሴት ፡ ልጅ ፡
ተወለደችለት ፡ የምሥራቹን ፡ ልኮብኝ ፡ የአራስ ፡ ቤቱን ፡
ድግሰ ፡ ስበላ ፡ ስንብቼ ፡ ተመለስኩ ፡ በሰማይ ፡ ነፍሱን ፡
ይማርና ፡ ልጁ ፡ ለአካለ ፡ መጠን ፡ ሳትደርስ ፡ አዛዥ ፡ ከጠ
ላት ፡ ወህኒ ፡ ቤት ፡ ባደረበት ፡ ሕመም ፡ ተሰቃይቶ ፡
ሞተ ፡ ግን ፡ በዚያች ፡ ዛፍ ፡ ሥር ፡ የተማማልናትን ፡
ተናዞ ፡ ነበር » ንግግራቸውን ፡ ሲጨርሱ ፡ በሰፊው ፡ ተነ
ፈሱ ፡

ዘርአይ ፡ ሰውነቱ ፡ ሲኮማተርና ፡ ዓይኖቹ ፡ ዕንባ ፡
ሲቋጥሩ ፡ ተሰማው ፡ መልካቸውንና ፡ ፍቅራቸውን ፡ የማያ
ውቀው ፡ እናቱ ፡ አዲስ ፡ ሹርባ ፡ ተሠርተው ፡ በሐሳቡ ፡
መጡበት ፡ አባቱ ፡ ስለእናቱ ፡ ብዙም ፡ አውርተውለት ፡
አያውቁም ፡ ድንገት ፡ ሲጠይቃቸው ፡ ፈታቸውን ፡ ዘወር ፡
አድርገው ፡ ሌላ ፡ ጨዋታ ፡ ያመጣሉ—ሌላ ፡ ሚስት ፡ ያላ
ገቡት ፡ እናቱን ፡ ስለሚወዱ ፡ እኔም ፡ የእንጀራ ፡ እናት ፡
እጅ ፡ እንዳላይ ፡ መሆን ፡ አለበት ፡ ከወደዱዋቸውም ፡
እናቱ ፡ ውብ ፡ ነበሩ ፡ ማለት ፡ ነው—ሲል ፡ አሰበ ፡ ለአ
ዛዥ ፡ ዕቁባ—እንኪልም ፡ አዘነላቸው ፡ የተመኙት ፡ ነገር ፡

ሳይፈጸም ፡ ለምን ፡ ወሰዳቸው ፡ እናቱ ፡ ውብ ፡ ነበረች ፡
አማቼም ፡ ጀግና ፡ ነበሩ—አለ ፡ በሆዱ ፡

አዝማች ፡ አስገደም ፡ መዳፋቸውን ፡ ከልጃቸው ፡
ትከሻ ፡ ላይ ፡ ሳያንሱ ፡ እንደ ፡ አባትና ፡ ልጅ ፡ ሳይሆን ፡
እንደባልንጀራ ፡ ጉንና ፡ ጉን ፡ እየተራመዱ ፡ ከቤታቸው ፡
ደረሱ ፡ ቀርስ ፡ እንዲያቀርቡ ፡ አሸከሮችን ፡ ለማዘዝ ፡
ዘርአይ ፡ ቀደም ፡ ብሎ ፡ ወደጓዳ ፡ ገባ ፡

አዝማች ፡ አስገደም ፡ ፍጥምጥሙን ፡ የፈጸሙት ፡ ለል
ጃቸው ፡ ከመንገራቸው ፡ ከአንድ ፡ ሳምንት ፡ በፊት ፡
ነበር ፡ የወዲያኛው ፡ ዓርብ ፡ ለት ፡ በርቱ ፡ ጉዳይ ፡ አለ
ብኝ ፡ ብለው ፡ ለአዳር ፡ ወደ ፡ አዲ ፡ ቀይህ ፡ መሔዳቸው ፡
ትውስ ፡ አለው ፡ የአክሱቱ ፡ ባል ፡ ሁለት ፡ የመንደር ፡
አዛውንቶች ፡ ሌሎችም ፡ ሰዎች ፡ አበረዋቸው ፡ ሄደው ፡
ነበር ፡

ከዚያም ፡ ሥነ ፡ ሥርዓቱ ፡ ለልጅቷ ፡ እንደአባትም ፡
እንደ ፡ ሞግዚትም ፡ በሆኑት ፡ በአዛዥ ፡ ዕቁባንክሌል ፡
ትልቁ ፡ ወንድም ፡ ቤት ፡ ተፈጸመ ፡ አዲቀይሕ ፡ ከሌላ ፡
ቤት ፡ ሲያድሩ ፡ ማምሻቸውን ፡ በመላክተኛ ፡ አስታውቀው ፡
ኖር ፡ ቅዳሜ ፡ ቤት ፡ ሲደርሱ ፡ የሴት ፡ ወገን ፡ ተሰናድቶ ፡
ጠበቃቸው ፡

ቆመ። ፡ ተቀበሏቸውና ፡ ሲቀመጡ ፡ የወንድ ፡ ወገ
ኖች ፡ እንደ ፡ ቆሙ ፡ ቀሩ ፡

« ምን ፡ ሆኖችሁ ፡ ቆማችሁ ? » ሲሉ ፡ የሴት ፡ ወገን ፡
አፈ ፡ ጉባኤ ፡ ጠየቁ ፡

« እንደ ፡ ዋርካ ፡ ተንሰራርተን ፡ እንደ ፡ ሚዳ ፡ ሰፍ
ተን ፡ እንደወንዝ ፡ ረዝመን ፡ እንደጋራ ፡ ደርጅተን ፡ ልታ

በጠጉን ፡ መጠጊያ ፡ ልትሆኑን ፡ ብለን ፡ ከትልቁ ፡ ከጀግናው ፡ ሰባጋዲስ ፡ ትውልድ ፡ ከታወቀው ፡ ሰብሐት ፡ ከሹም ፡ አጋመኩመሌት ፡ ሹም ፡ አጋመኩመሌት ፡ ቢወልዱ ፡ ፊታውራሪ ፡ ገብረ ፡ አምላክን ፡ ከዚያም ፡ እንደጊያት እንግዳ ፡ የእንክውራሪስ ፡ ሀረጎችን ፡ ትልቁን ፡ ዘር ፡ የደቂ ፡ ሐርሽን ፡ ዛፍና ፡ ጥላ ፡ መርጠን ፡ የአዛዥ ፡ ዕቁባንክኤልን ፡ ቤት ፡ ፈልገን ፡ ልጅ ፡ ልታደርጉን ፡ ብለን ፡ ቁመናል ፡ » ሲሉ ፡ የወንድ ፡ ወገን ፡ አፈ ፡ ጉባኤ ፡ ጠየቁ ።

የሴት ፡ ወገን ፡ አፈ ፡ ጉባኤ ፡ በበኩላቸው ፡ ተነሱ ። « እናንተስ ፡ ብትሆኑ ፡ የስመጥሩ ፡ ደቂ ፡ ለዋይ ፡ አይደላችሁም ? የስመጥሩ ፡ የገብረየስ ፡ ልጅ ፡ የተስፋንክኤል ፡ የስመራ ፡ ልጅ ፡ ከንቲባ ፡ ቴዎድሮስ ፡ የከንቲባ ፡ ነጋሲ ፡ የደቂ ፡ ዓንደላይ ፡ የነይስሐቅ ፡ የነተስፈገርጊስ ፡ ልጆች ፡ አይደሉትሁም ? አዝማች ፡ አስገዶም ፡ እንደዋርካ ፡ ተንሰራርታችሁ ፡ እንደሚዳ ፡ ሰፍታችሁ ፡ እንደወንዝ ፡ ረዝማችሁ ፡ እንደጋራ ፡ መጠጊያችንን ፡ ስትፈልጉ ፡ እንቀበላችላን ፡ እንጅ ፡ » አሉ ።

እንግዶቹ ፡ እንዲቀመጡ ፡ ከተጋበዙ ፡ በኋላ ፡ ጥሎሹን ፡ ተጠየቁ ። ለሙሽራይቱ ፡ ጥለቱ ፡ የደመቀ ፡ ጥልፉ ፡ የተንባገባ ፡ ሁለት ፡ ሙሉ ፡ ልብስ ፡ ጉትቻው ፡ አልቦው ፡ አሸን ፡ ክታቡ ፡ አምባሩ ፡ መቀነቱ ፡ ወለባው ፡ ተሰጠ ። አጎትየው ፡ አጀጠባብና ፡ ሱሪ ፡ አንድ ፡ ጋቢ ፡ አንድ ፡ ጉራዴ ፡ ከነጋሻው ፡ ቀረበላቸው ። አስር ፡ ጥሬ ፡ ብር ፡ ተቆጥሮ ፡ ተጣለ ።

« ምንዋ ! ምንዋ ! » አሉ ፡ የሴት ፡ ወገን ፡ አፈ ፡ ጉባኤ ። « ምንስ ፡ ቢሆን ፡ የሰባጋዲስ ፡ የሰብሐት ፡ የአጋመኩመሌት

የፊታውራሪ ፡ ገብረ ፡ አምላክ ፡ የእንክውራሪስ ፡ ሐረጎት ፡ የጀግናው ፡ የቁባንክኤል ፡ ልጅ ፡ የደቂ ፡ ሐርሽን ፡ ዋርካ ፡ ናት ። እንደክብርዋ ፡ አክብሯት ። »

« እንደ ፡ ከበሬታዋ ፡ እናከብራለን ። ይኸው ፡ ደግሞ » ብለው ፡ የወንድ ፡ ወገን ፡ አፈ ፡ ጉባኤ ፡ ጭማሪ ፡ ጥሎሽ ፡ አቀረቡ ። ለአጎትየው ፡ ባለቤት ፡ አንድ ፡ ሙሉ ፡ ልብስ ፡ ለሙሽራይቱ ፡ የተጠለፈ ፡ ልብ ፡ አልማ ፡ ነበር ። በብቃቱ ፡ ሁለቱም ፡ ወገን ፡ ተስማሙ ።

« ማደሪያዋስ ? » ሲሉ ፡ የወንድ ፡ ወገን ፡ አፈ ፡ ጉባኤ ፡ ዓይናቸውን ፡ ወደ ፡ አጎትየው ፡ አተኩረው ፡ ጠየቁ ።

አጎትየው ፡ ለአፈጉባኤው ፡ ሹክ ፡ አሉ ። አፈጉባኤው ፡ « አስር ፡ የቀንድ ፡ ከብት ፡ አምስት ፡ የጋማ ፡ ከብት ፡ መቶ ፡ ጥሬ ፡ ብር ፡ » ሲሉ ፡ መለሱ ።

የወንድ ፡ ወገኖች ፡ ራሳቸውን ፡ በቅሬታ ፡ ነቀነቁ ። ምንም ፡ ቢሆን ፡ የሰባጋዲስ ፡ የሰብሐት ፡ የሹም ፡ አጋመኩመሌት ፡ የዕቁባንክኤል ፡ ልጅ ፡ ናት ። እኛም ፡ የከንቲባ ፡ ቴዎድሮስ ፡ ወገኖች ፡ ነን ። አይበቃም ፡ አሉ ። አምስት ፡ የቀንድ ፡ ከብት ፡ ሶስት ፡ የጋማ ፡ ከብት ፡ አስር ፡ በግ ፡ አስራ ፡ አምስት ፡ ፍየል ፡ ሶስት ፡ ጭነት ፡ ጨው ፡ ተጨመረላቸው ። በቃን ፡ ብለው ፡ ተስማሙ ።

ከጥቂት ፡ ጊዜ ፡ በኋላ ፡ ሙሽራይቱ ፡ አዲሱን ፡ የጥሎሽ ፡ ልብስ ፡ ለብሳ ፡ ጌጣ ፡ ጌጡን ፡ አድርጋ ፡ ወጣችና ፡ አባቷን ፡ ስማ ፡ ተመርቃ ፡ ተመለሰች ። ከዚያ ፡ በኋላ ፡ ምግብና ፡ መጠጥ ፡ ቀረበ ። ፍጥምጥሙ ፡ የተፈጸመው ፡ በዚህ ፡ ዓይነት ፡ ነበር ።

በዓመቱ፡ የሠርተ፡ ለት፡ ዶሮ፡ ጨኸት፡ ሲቃረብ፤
 ሚዜዎቹ፡ እየተረገጡና፡ እየተተረመሱ፤ ሚጉላ፡
 ቤቱ፡ ተጋርዶና፡ ተከበ፤ የሙሽሪትን፡ እሪታ፡ በጭብ
 ጨባ፡ በሆታና፡ በጨኸት፡ ለመዋጥ፡ ዘፈኑ፡ ድብልቅ
 ልቁ፡ ወጣ ። ግን፡ መዳፉ፡ እስኪጎርብ፡ የሚያጨበጭ
 በውም፤ አንገቱ፡ እስኪበጠስ፡ እስክስታ፡ የወረደውም፤
 ላንቃው፡ እስኪሰነጠቅ፡ የሚያቀነቅነውም፤ ጀርውን፡
 አንቅቶ፡ ያዳምጥ፡ ነበር ። ሙብረት፡ ቢሮህ፤ ነጉድ
 ጓድ፡ ቢያስተጋባ፤ የዘፈኑ፡ ጨኸት፡ ሰማይና፡ ምድ
 ፋን፡ የሚያናጋው፡ ቢመስል፤ በዚህ፡ ሁሉ፡ መካከል፡
 ሞትን፡ እንደሚጠራ፡ ጦር፡ በቀጭኑ፡ የሚወረወረው፡
 የልጁ፡ ገረድ፡ ኡኡታ፡ ተለይቶ፡ ይታወቃል ። አንዱ፡
 ቢሰት፡ ከሌላው፡ ጀር፡ አያመልጥም ።

ጭፋሮው፡ ገልቱን፡ ሳይቀንስ፡ ቀጠለ ። ያ፡ የሚ
 ጠባቀው፡ ኡኡታ፡ ግን፡ አልተሰማም ። ዶሮ፡ ሁለተኛ፡
 ጊዜ፡ ቢሮህ፡ ጨፋሪ፡ መድከም፡ ጀመረ ። ሌሎችም፡
 በጥያቄ፡ መልክ፡ እርስበርሳቸው፡ መተያየትና፡ ፀጉራቸ
 ውን፡ ማካከክ፡ ጀመሩ ። እስከዚህ፡ ድረስ፡ መቆየት፡
 ለደግ፡ አይደለም ።

የራሱና፡ የግር፡ ሚዜዎች፡ ተከታትለው፡ ወደጫ
 ጉላው፡ ቤት፡ ገቡ ። ጭፋራው፡ ገብ፡ ብሎ፡ ሁሉም፡
 ዓይኑን፡ ወደደጫጉላ፡ ቤት፡ ወረወረ ። አዝማች፡ አስ
 ገዶም፤ ደህና፡ በመፈጸሙ፡ ተደስተው፡ ከዘመዶቻቸው፡
 መካከል፡ ተዝናንተው፡ ተቀምጠው፡ ነበር ። አሁን፡
 ግን፡ የሰው፡ ጥርጣሬ፡ ገብቷቸው፤ እርሳቸውም፡ ጥር
 ጣሬ፡ አድርባቸው፡ ሰውነታቸው፡ ከውስጥ፡ እየተሸማ
 ቀቀ፤ ትንፋሻቸው፡ ቁርጥ፡ ቁርጥ፡ ይል፡ ገባ ። በአ

ጠገባቸው፡ ያሉት፡ ሰዎች፤ ሆነ፡ ብለው፤ ጥርጣሬአቸ
 ውን፡ እያሳወቁ፡ የማያውቁ፡ በመምሰል፡ የሚያቀር
 ቡት፡ ጨዋታ፡ ሁሉ፡ አልተሰማቸውም ።

ከጥቂት፡ ጊዜ፡ በኋላ፡ ሚዜዎቹ፡ ተመልሰው፡
 ወጡ ። ምልክቱን፡ ግን፡ አልያዙም ። ሁሉም፡ አፋን፡
 እንደከፈተ፡ ቀረ ። አጃቢዎቹና፡ ሌሎችም፡ ጥቂቶች፤
 ጭፋሮውን፡ በማድመቅ፡ የሰፈነውን፡ ጥርጣሬ፡ ለማ
 ወናበድ፡ ሞክረው፡ ነበር ። ግን፡ አልሆነም ። ምንም፡
 ያህል፡ ቢጨፈር፤ ሶስቱ፡ ሚዜዎች፡ ፈታቸው፡ ከሰል፡
 መስሎ፡ ላለማስመሰል፡ ጥርሳቸውን፡ አግጥጠው፤ እዝ
 ማች፡ አስገዶምን፡ በዓይኖቻቸው፡ ጠቅሰው፡ ወደአል
 ፍኝ፡ ሲያመሩ፡ የሁሉም፡ ዓይን፡ ተከተላቸው ።

አዝማች፡ አስገዶም፡ በመጀመርያ፡ የተጠራጠሩት፡
 ልጃቸውን፡ ነበር ። እርግጥ፡ እስክሰባት፡ ጊዜ፡ ሰባት፡
 ቢቆጠር፡ እንኳ፡ በዘር፡ ማንዝራቸው፡ ይህንን፡ የመ
 ሰል፡ ጉድለት፡ አይገኝም ። ለሐሜት፡ ፍንጭ፡ ያልሰጡ፡
 የጎበዝ፤ የጀግና፡ የወንድ፡ ዘር፡ ናቸው ። የወንድ፡ ወንድ
 ዘር፡ ናቸው ። ግን፡ ድክሙም፤ ጋፍረቀም፡ ድንጋጤውም፤
 ሊሆን፡ ይችላል፡ የሚል፡ ስጋት፡ አድርባቸው፡ ነበር ።

ሚዜዎቹ፡ ሲነግሯቸው፡ ግን፡ ጆሮዋቸውንም፡ እነሱ
 ንም፡ ማመን፡ አቃታቸው ። ልጃቸው፡ ድርሻውን፡ ግዳ
 ጁን፡ ፈጽሞአል ። ግን፡ ሙሽሪት፤ የክብር፡ ምልክት፤
 የሥርየት፤ የፍፍተ፡ መስቀል፡ ምልክት፡ የሆነ፡ ቀይ፡
 ቀለም፡ አልተገኘባትም ።

ደጋና፡ ቆላ፡ ያልተመላለሱበትን፤ ጦር፡ ሚዳ
 ያልዋሉበትን፤ ታግለው፡ ያልጣሉበትን፡ ያህል፡ ያ፡

በክፉና ፡ በደግ ፡ ቀን ፤ በሐሩርና ፡ በቁር ፡ የደነደነው ፡ አጥንታቸው ፡ ድንገት ፡ ከውስጥ ፡ የሚሸሸ ፡ ይመስል ፤ አዝማች ፡ አስገዶም ፤ እንደመግባቱ ፡ በቀኝ ፡ እጃቸው ፡ ድጋፍ ፡ እየፈለጉ ፤ ከቆሙበት ፡ ሸብረክ ፡ ብለው ፡ ተቀመጡ ። ከዚያም ፡ በሁለት ፡ እጃቸው ፡ ራሳቸውን ፡ ደግፈው ፤ ዓይናቸውን ፡ አፍጥጠው ፡ ለረጅም ፡ ጊዜ ፡ እንደበድን ፡ ሆነው ፡ ቆዩ ። ድንጋጤ ፡ አልነበረም ። በሕይወት ፡ ሥጋ ፤ ወይም ፡ በእውን ፡ ሕልውና ፡ ሊታመን ፡ ወደማይቻል ፡ የሕልም ፡ ዓለም ፡ ውስጥ ፡ መግባት ፡ ነበር ። የሚያውቁት ፡ ሰማይና ፡ ምድር ፡ ተከንብሎ ፤ ጭልጥ ፡ ወደአለ ፡ ቀዝቃዛ ፡ የሲኦል ፡ ጨለማ ፡ ውስጥ ፡ ገቡ ። ምንም ፡ ማሰብ ፡ ማየት ፡ አልቻሉም ። እንደገና ፡ ወደእውንት ፡ ዓለም ፡ ሲመለሱ ፤ ከእንቅልፉ ፡ እንደባነነ ፡ ሰው ፡ ዓይናቸውን ፡ እያንከራተቱ ፡ በዙሪያቸው ፡ የቆሙትን ፡ ሚዜዎችና ፡ የቅርብ ፡ ዘመዶች ፡ ተመለከቱ ። እንደመግጠን ፡ ዓይነት ፡ ነበር ።

« ታዲያ ፡ መቸስ ፡ ጉድለቱ ፡ ከኛ ፡ በኩል ፡ አይደል » ብሎ ፡ አንደኛው ፡ ሚዜ ፡ ንግግሩን ፡ ሳይጨርስ ፡ አዝማች ፡ እጃቸውን ፡ በማወራጨት ፡ አቋረጡትና ፡ «ተው ፤ ሌላ ፡ ቃል ፡ አትናገር ። ደሜን ፡ እንዳታስቆጣ ፤ በእኛ ፡ በኩል ፡ ግንን ፡ እኛ ፡ እቁባንክኤል ፡ ከሁላችሁም ፡ ይቀርብኝ ፡ ነበር ። ምን ፡ መቅረብ ፡ ብቻ ፤ እረ ፡ አንድ ፡ ነበርን ፤ » አሉ ። እንደ ፡ ዕብድም ፡ ጥርሳቸውን ፡ አፋጩ ። እንደገናም ፡ ተመልሰው ፡ ወደሰመመን ፡ ዓለም ፡ ገቡ ። በዚህ ፡ ላይ ፡ በሥራ ፡ ደክመው ፡ ሰንብተው ፡ ነበርና ፡ እዲስ ፡ የመጣውን ፡ የፈረንጅ ፡ ነጭ ፡ አረቄ ፡ አስጉንጭተው ፡ ከመደብ ፡ ላይ ፡ አጋደሙዋቸው ። ከዚያ ፡ ዕንቅልፍ ፡ ጭልጥ ፡ አድርጎ ፡ ወሰዳቸው ።

ከንጋቱ ፡ ላይ ፡ ከንቅልፋቸው ፡ ሲነቁ ፡ ትንሽ ፡ ተረጋግተው ፡ ነበር ። መንቃታቸውን ፡ ሲያውቁ ፡ ሚዜዎችና ፡ ቁርጠኛ ፡ ዘመዶች ፡ ተጠራርተው ፡ በዙሪያቸው ፡ ተሰበሰቡ ። ከዚያም ፡ አዝማች ፡ ከአንድ ፡ በኩል ፡ ቤተ ፡ ዘመድ ፡ በሌላ ፡ በኩል ፡ ሲማከሩ ፡ ሲጨቃጨቁ ፡ ሲነታረኩ ፡ አረፈዱ ። እንደ ፡ አዝማች ፡ አስተያየት ፡ ምንም ፡ የሚያከራክር ፡ ነገር ፡ የለበትም ። አንድ ፡ ቀርቶ ፡ ለምን ፡ አሰር ፡ ሕግ ፡ አይታጣም ፤ እርግጥ ፡ ያሳዝናል ። ግን ፡ ለእቁባንክኤል ፡ ውለታ ፡ ይኸም ፡ ሲያንሰው ፡ ነው ። ቤተ ፡ ሰብ ፤ ቤተ ፡ ዘመድ ፡ ደግሞ ፡ በሙሉ ፡ አንድ ፡ አፍ ፡ አንድ ፡ ስሜት ፡ ሆኖ ፡ በነገር ፡ በቁጣ ፡ ፍጥርቅ ፡ አድርጎ ፡ ያዘ ።

« ፈጽሞ ፡ የማይታሰበውን ፤ » አሉ ፡ አንዱ ፡

« መታሰብ ፡ ቀርቶ ፡ የማይታለመውን ፤ »

« ዕቁባንክኤል ፡ ባለውለታህ ፡ ቢሆን ፡ ውለታውን ፡ በዚያው ፡ በክብር ፡ በጦር ፡ ሚዳ ፡ መልሰላት ፡ እንደ ፡ ገናናውን ፡ ሰማችንን ፡ በማዋረድ ፡ ጭሰህ ፤ » አሉ ፡ አንደኛው ፡ የአጎታቸው ፡ ልጅ ፡ እንፈቸው ፡ ገድባ ፡ ጥጥ ፡ የመሰለው ፡ አጎታቸውን ፡ ሰውነታቸው ፡ በንዴት ፡ እየተንዘፈዘፈ ፡ « አንተ ፡ ብትወልደው ፡ ዘርአይ ፡ ለኔም ፡ ልጄ ፡ ነው ። ከነውር ፡ ላይ ፡ ልትጥለው ፡ አስበሃልና ፡ እግዚአብሔር ፡ ነው ፡ ምስክራ ፡ ነገ ፡ እፋለምሃለሁ ። በጥንቅ ፡ በጦር ፡ በጋሻ ፡ በአዲሱ ፡ በጠመንጃ ፡ መሣሪያህን ፡ ምረጥ ። » ሲሉ ፡ ከልባቸው ፡ ፎከሩ ።

ጦር ፡ መወርወር ፡ ጎራዴ ፡ መምዘዝ ፡ የማይችሉት ፡ ቤት ፡ ቤተ ፡ ዘመዶች ፡ ደግሞ ፡ በዚያው ፡ ባላቸው ፡ ኃይል ፡ « ከመቃብርህ ፡ አያውለን ። ከመቃብራችን ፡ አያው

ልህ ። እሷን ፡ ቀርቶ ፡ የርሱን ፡ ፊት ፡ በከፋም ፡ በደግም ፡ አናይም ፡ » ሲሉ ፡ ተዝብባቸው ።

አዝማች ፡ አሰገዶም ፡ አገጫቸውን ፡ በሁለት ፡ መዳፋቸው ፡ መካከል ፡ ቀብረው ፡ አይናቸውን ፡ አፍጥጠው ፡ ወለል ፡ ወለሉን ፡ እያዩ ፡ በታከተ ፡ ሁኖቱ ፡ የሁሉንም ፡ ነገር ፡ አዳመጡ ። በመጨረሻም ፡ « ዋ ! አላምንም ። ፈጽሞ ፡ አላምንም ! » ሲሉ ፡ ራሳቸውን ፡ ነቅነቁና ፡ ለማመን ፡ የማይፈልጉት ፡ ነገር ፡ ደርሶም ፡ እንደሆነ ፡ በተለምዶ ፡ ወደጥንቱ ፡ ይመለስላቸው ፡ ይመስል ፡ «ዋ ! እንተ ፡ ፈጣሪ ፡ እንታይ ፡ ገበርኩ ፡ ዋ ፡ አንተ ፡ አሉኝ ፡ ለማ ፡ ሰበቅታኒ ፡ » ብለው ፡ ወደ ፡ ሰማይ ፡ አንጋጠጡ ። ቤተ ፡ ዘመዶቻቸውም ፡ የመንፈሳቸውን ፡ መጨነቅ ፡ ተመልክተው ፡ አዘኑላቸው ። ከንፈራቸውን ፡ በመምጣጥ ፡ ራሳቸውን ፡ በመነቅነቅ ፡ ፈታቸውን ፡ በመጨፍገግ ፡ እስተዛዘኑዋቸው ።

አዝማች ፡ ማመን ፡ ስላለፈለጉ ፡ ማመን ፡ አቅቷቸው ፡ « ለመሆኑ ፡ ነገሩ ፡ እርግጥ ፡ ለመሆኑ ፡ እርግጠኞች ፡ ናችሁ ፡ ? » ሲሉ ፡ አሁንም ፡ እንደገና ፡ ጠየቁ ።

« እርግጠኞችህ ፡ ነን ። ግን ፡ ደግሞ ፡ ደግመን ፡ ማረጋገጥ ፡ እንችላለን ፡ » ሲሉ ፡ አንዱ ፡ ሚዜ ፡ መለሰላቸው ።

ምርመራውን ፡ የሚያጣሩት ፡ ሁለት ፡ ቤተ ፡ ዘመድ ፡ ባልቱቶች ፡ ተመረጡና ፡ ወደ ፡ ጫጉላ ፡ ቤቱ ፡ ተላኩ ። ቤተ ፡ ዘመድ ፡ ከተሰበሰቡበት ፡ እልፍኝ ፡ ሲጠብቁ ፡ ቆዩ ። ባልቱቶቹ ፡ ከእሩብ ፡ ሰዓት ፡ በኋላ ፡ ተመልሰው ፡ መጡ ። ከአንደበታቸው ፡ የሚወጣውን ፡ ቃል ፡ መስማት ፡ አላስፈለገም ። መልሱ ፡ ከፈታቸው ፡ በጉልህ ፡ ይነበብ ፡ ነበር ።

« እንደፈለጋችሁ ፡ አድርጉ ። እኔ ፡ ከደሙ ፡ ከደማችሁ ፡ ጉዳሕ ፡ ነኝ ። » አሉ ፡ አዝማች ፡ አሰገዶም ፡ ተስፋ ፡ በቆረጠ ፡ አንደበት ። ገና ፡ ተናግረው ፡ ሳይጨርሱ ፡ ቤተ ፡ ዘመዶቹ ፡ ስብሰባውን ፡ በትነው ፡ በየበኩላቸው ፡ ይጣደፉ ፡ ጀመር ። አንዱ ፡ አህያዋን ፡ ከጎረቤት ፡ በረት ፡ አመጣ ። ሌላው ፡ አሮጌ ፡ በርኖስ ፡ ከየትም ፡ ይዞ ፡ መጣ ። ሶስተኛው ፡ በሁለት ፡ ጎረምሶች ፡ እየተረዳ ፡ የሙሽራይ ይቱን ፡ ጸጉር ፡ በደረቁ ፡ ለመላጩት ፡ ወደጫጉላ ፡ ቤቱ ፡ ሲገባ ፡ ዘርአይ ፡ ወጣና ፡ አባቱ ፡ ወደተቀመጡበት ፡ እልፍኝ ፡ ሄደና ፡ ከጎናቸው ፡ ተቀመጠ ። ዓይን ፡ ላይን ፡ በሙሉ ፡ ለመተያየት ፡ የተፈራሩና ፡ የተፋፈሩ ፡ ይመስል ፡ ሁለቱም ፡ አንገታቸውን ፡ አቀርቅረው ፡ ላንዳፍታ ፡ በጎሪጥ ፡ ተሰራረቁ ። አዝማች ፡ ሣር ፡ ቢጤ ፡ አነሱና ፡ ወለሉን ፡ ይጫጭሩ ፡ ጀመር ። አልተነጋገሩም ። በየበኩላቸው ፡ አንዱ ፡ በሌላው ፡ አእምሮ ፡ የሚመላለሰውን ፡ ሐሳብና ፡ ጭንቀት ፡ ለመረዳት ፡ ይሞክሩ ፡ ነበር ።

«ሁሉም ፡ ነገር ፡ ተደራጅቷል ፡ » አለ ፡ አንደኛው ፡ ሚዜ ፡ መጥቶ ፡

« እንደፈለጋችሁኩ ፡ አልኳችሁ ! » አሉ ፡ አዝማች ፡ ከአቀረቀሩበት ፡ ዓይናቸውን ፡ ቀና ፡ ሳያደርጉ ።

ከውጭ ፡ ዘመድ ፡ አዝማድ ፡ ተከማችቶ ፡ ቁሞ ፡ የአህያቱን ፡ አገጭ ፡ ለልጓም ፡ እንደሚረዳ ፡ ያህል ፡ በገመድ ፡ ሽብበው ፡ በጀርባዋ ፡ ላይ ፡ አሮጌ ፡ አጉዛ ፡ ጣል ፡ አድርገው ፡ ጸጉሯን ፡ በደረቁ ፡ ተላጭታ ፡ በርኖስ ፡ የለበበሰችውን ፡ ሙሽሪት ፡ አሳፈርዋት ። ትናንት ፡ የደመቀ ፡ ሦርግ ፡ የነበረበት ፡ ግቢ ፡ የሀዘን ፡ ቤት ፡ ይመስል ፡ ነበር ።

ሁሉም ፡ ፊቱን ፡ ጨፍግጎ ፡ አርምሟል ። አድምሟል ፡
ዋናዋ ፡ ዝንተኛም ፡ ሙሽራይቱ ፡ ነበረች ። ግን ፡ ዕንባ ፡
አውጥታ ፡ አላለቀሰችም ። ስሜቷ ፡ ከዕንባ ፡ በላይ ፡ ነበር ።

ሙሽራ ፡ የተሜነችው ፡ ሌግ ፡ አህያ ፡ ወሽ ፤ ተብላ ፡
ተነድታ ፡ ግቢውን ፡ ስትወጣ ፡ ብዙዎቹ ፡ ከንፈራቸውን ፡
እየመጠጡ ፡ ወደ ፡ ቤት ፡ ተመለሱ ። አዝማች ፡ ተግባሩ ፡
መከናወኑን ፡ ሲያውቁ ፡ አላስችላቸው ፡ አለና ፡ ተነስ
ተው ፡ ወጡ ። ዘርአይም ፡ ከኋላ ፡ ተከተላቸው ። ቀኝ ፡
መዳፋቸውን ፡ ከደረታቸው ፡ ላይ ፡ ጣል ፡ አደረጉና ፡ በእ
ሻገር ፡ ተመለከቱ ። የኑሮ ፡ መብራቷ ፡ ጠፍቶ ፡ የት ፡ እን
ደምትሔድ ፡ የማታወቀው ፡ ሙሽሪት ፤ ቁልቁለቱን ፡
ዘልቃ ፡ ረባዳውን ፡ መሬት ፡ ተያይዛዋለች ። ከፍርሃትና ፡
ከጭንቀት ፡ የተነሣ ፡ የገመዱን ፡ ልንም ፡ ጨምድዳ ፡ የያ
ዘች ፡ ይመስላል ። በሲና ፡ ምድረ ፡ በዳ ፡ ብቻዋን ፡ እንደ
ቀረችው ፡ ሂሩት ፡ ትመስላለች ። አዝማች ፡ ብቸኝነቷ ፡
ተሰማቸው ። ራሳቸውም ፡ የበለጠ ፡ ብቸኝነት ፡ ተሰማ
ቸው ። ሰውነታቸው ፡ ተኮማተረ ። «እቁባንክኤል ፡ ይቅር ፡
ትለኛለህ? የለም ። ይቅር ፡ በለኝ ፡ ብዬስ ፡ አልጠይቅህም ፡
ትታዘበኛለህ ። እንዳሻህ ፤ ዋ ፤ አንተ ፡ ፈጣሪ ፡ እንታይ
ም ፡ ገበርኩሃ ፤ አንተ ፡ ኢሎሄ ፡ ለማ ፡ ሰበቅታኒ ።» አሉ
ና ፡ ዓይናቸውን ፡ ዕንባ ፡ እስኪሸፍነው ፡ ድረስ ፡ በዚ
ያች ፡ ጥቁር ፡ ነጥብ ፡ ላይ ፡ አፍጥጠው ፡ ቀረ ።

(ይቀጥላል)